

# ئۇيغۇر خەلق چۆچەكلىرى

۱۱




— شىنجاڭ خەلق نەشىياتى —

موقاۋا رەسىمىنى سىزغۇچى : مەمەت ئابدۇرېھىم  
موقاۋىنى لايىھىلىگۈچى : مەمەت نەۋبەت



ئۇيغۇر كىتاب تور بېكەتى  
ئۇيغۇر كىتابلىرىنىڭ يېڭى ئادرېسى



ISBN 978-7-228-12024-6



9 787228 120246 >

定价: 12.00 元

# ئۇيغۇر خەلق چۆچەكلىرى

17

«ئۇيغۇر خەلق ئېغىز ئەدەبىياتى قامۇسى»  
تەھرىر ھەيئىتى نەشرگە تەييارلىغان

— شىنجاڭ خەلق نەشرىياتى —

图书在版编目(CIP)数据

维吾尔民间故事. 17: 维吾尔文//《维吾尔民间文学大典》编写会编. — 乌鲁木齐: 新疆人民出版社, 2008. 11  
(维吾尔民间文学大典)

ISBN 978-7-228-12024-6

I. 维… II. 维… III. 维吾尔族—民间故事—作品集—中国—维吾尔语(中国少数民族语言) IV. I277.3

中国版本图书馆 CIP 数据核字(2008)第 177991 号

---

策 划	阿不都热合曼·艾白, 艾合买提·伊明
责任编辑	艾合买提·伊明
责任校对	阿布勒孜·阿巴斯 等
封面设计	买买提·诺贝提
出版发行	新疆人民出版社
地 址	乌鲁木齐市解放南路 348 号
电 话	(0991)2827472
邮 编	830001
经 销	新疆维吾尔自治区新华书店
印 刷	乌鲁木齐八家户彩印有限公司
开 本	880×1230 毫米 1/32
印 张	5
版 次	2008 年 11 月第 1 版
印 次	2008 年 11 月第 1 次印刷
印 数	1—5000
定 价	12.00 元

---

## ئۇيغۇر خەلق چۆچەكلىرى — 17

نەشرگە ئەييارلىغۇچى : «ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى

پىلانلىغۇچىلار : ئابدۇراخمان ئەبەي ، ئەخمەت ئىمىن

مەسئۇل مۇھەررىرى : ئەخمەت ئىمىن

مەسئۇل كوررېكتورى : ئابلىز ئابباس قاتارلىقلار

مۇقاۋىنى لايىھىلىگۈچى : مەمەت نەۋبەت

نەشر قىلىپ تارقىتىلغۇچى : شىنجاڭ خەلق نەشرىياتى

ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر

تېلېفون : 0991-2827472

پوچتا نومۇرى : 830001

ساتقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى

باسقۇچى : ئۈرۈمچى باجباخۇر رەڭلىك باسما چەكلىك شىركىتى

فورماتى : 880×1230 مىللىمېتىر 1/32

باسما تاۋىقى : 5

نەشرى : 2008 - يىلى 11 - ئاي 1 - نەشرى

باسمىسى : 2008 - يىلى 11 - ئاي 1 - بېسىلىشى

تىراژى : 1-5000

كىتاب نومۇرى : ISBN 978-7-228-12024-6

باھاسى : 12.00 يۈەن

## مۇھەررىردىن

ئۇيغۇر خەلق ئېغىز ئەدەبىياتى باي ۋە گۈزەل بىر خەزىنە. ئۇيغۇر خەلقى ئۆزىنىڭ بېسىپ ئۆتكەن ئۇزاق تارىخىي تەرەققىياتى جەريانىدا، ئۆزىنىڭ مىللىي تىلىنى، ئورپ - ئادىتىنى، مىللىي مەدەنىيىتىنى، جۈملىدىن باي، گۈزەل ۋە پارلاق ئېغىز ئەدەبىياتىنى بارلىققا كەلتۈرگەن. ئۇيغۇر خەلق ئېغىز ئەدەبىياتى ئۇزۇن تارىخقا، باي، چوڭقۇر مەزمۇنغا، ئۆزىگە خاس مىللىي ئۇسلۇب ۋە مىللىي شەكىلگە ئىگە بولۇپ، كۆزنى قاماشتۇرۇپ تۇرىدىغان بىر رەڭدار گۈلشەن. ئۇ ئۆزىنىڭ مەزمۇنىنىڭ چوڭقۇرلۇقى، بايلىقى ۋە كەڭلىكى بىلەن، شەكىلىنىڭ خىلمۇخىللىقى ۋە گۈزەللىكى، تۈرىنىڭ كۆپلۈكى بىلەن كۆزگە ئالاھىدە چېلىقدۇ.

ئۇيغۇر خەلق چۆچەكلىرى يۇقىرىقىدەك ئالاھىدىلىكلەرگە ئىگە ئۇيغۇر خەلق ئېغىز ئەدەبىياتىنىڭ ئەڭ ئومۇملاشقان بىر تۈرى ھېسابلىنىدۇ. ئۇيغۇر خەلق چۆچەكلىرى ئېغىزدىن ئېغىزغا، ئەۋلادتىن ئەۋلادقا كۆچۈش جەريانىدا خەلق ئاممىسى تەرىپىدىن پىششىقلىنىپ، ۋەقەلىكى تاۋلانغان، نەتىجىسى روشەن ھەم ئۈمىدۋار، تىلى تەسىرلىك ۋە گۈزەل بولۇپ يېتىلگەن.

ھەممىمىزگە مەلۇم، چۆچەك پېرسوناژلىرى بولغان، بىر پۈتۈن ۋەقەلىككە ئىگە نەسرىي ئەسەر. ئۇ ئىجتىمائىي تۇرمۇشنىڭ ھەرقانداق بىر تەرىپىنى ئەكس ئەتتۈرەلەيدۇ. ئۇ ئىجتىمائىي رېئاللىقنىڭ ئەمگەكچى خەلق مېڭىسىدىكى

ئىنكاسى، ئەمگەكچى خەلق تۇرمۇشىنىڭ، ئىدىيە - ھېسسىياتىنىڭ، غايە ۋە ئارمىنىنىڭ بەدىئىي ئىپادىسى. چۆچەكلەر ئاساسەن رېئالزىملىق بولىدۇ، ئۇنىڭدا يەنە ئاكتىپ روماننىڭ قىيۇق ئىپادىسىمۇ بولىدۇ. ئۇيغۇر خەلق چۆچەكلىرىمۇ شۇنداق.

ئۇيغۇر خەلق چۆچەكلىرىدە ئۇيغۇر خەلقىنىڭ ئاق كۆڭۈللۈكى، ھەقىقەتپەرۋەرلىكى، ئەمگەكچان روھى، ساغلام ۋە گۈزەل ئەخلاقىي پەزىلىتى، ۋەتەنپەرۋەرلىكى، قەيسەرئانە كۈرەش قىلىش ئىرادىسى، شۇنداقلا ئېسىل ئارزۇ - ئارمانلىرى ئىپادىلەنگەن. بۇلارنىڭ ھەممىسى ئوبراز ئارقىلىق ئىپادىلىنىپ، كىشىلەرگە ياخشى بىلەن ياماننى، ھەق بىلەن ناھەقنى، ئۆز بىلەن دۈشمەننى، خۇنكۈلكۈك بىلەن گۈزەللىكنى پەرق ئېتىشكە ياردەم بېرىدۇ. بىز بۇنىڭدىن خەلق چۆچەكلىرىنىڭ مۇئەييەن تەربىيىۋى رولىنى بايقىۋالالايمىز. شۇنى قەيىت قىلىشقا بولىدۇكى، خەلق چۆچەكلىرىنىڭ بالىلارغا بولغان تەربىيىۋى رولى تېخىمۇ زور بولىدۇ. بالىلار كىچىكىدىن تارتىپلا خەلق ئېغىز ئەدەبىياتىنى، جۈملىدىن چۆچەكلەرنى ئاڭلىسا، ئۇلارنىڭ يۇمران قەلبىدە ياخشىلىق، ھەققانىيلىق، گۈزەللىك، ھاياتنى ۋە تەبىئەتنى سۆيۈش ئىستىكى ئويغىنىدۇ.

خەلق چۆچەكلىرىنىڭ تۇرمۇشىنى، تارىخنى بىلىش ۋە چۈشىنىشتىكى رولى، خەلق تىلىنى ئۆگىنىشتىكى رولى، گۈزەللىك قارىشىنى يېتىلدۈرۈشتىكى ئېستېتىكىلىق رولى، كۆڭۈل ئېچىش رولىنىمۇ ئۇنىڭ تەربىيىۋى رولىدىن ئايرىپ قاراشقا بولمايدۇ. يۇقىرىدىكىلەرنىڭ ھەممىسى ئۆز ئارا باغلانغان، ئۆز ئارا گىرەلەشكەن، سىڭىشىپ كەتكەن، بىر - بىرىنى تولۇقلىغان ۋە ئۆز ئارا ماسلاشقان. بۇ خەلق چۆچەكلىرىنىڭ خەلق

تۇرمۇشى بىلەن قان - گۆشتەك زىچ مۇناسىۋىتى بارلىقىنى  
چۈشەندۈرىدۇ.

خەلق چۆچەكلىرىنى ئۆز ئىچىگە ئالغان خەلق ئۇيغۇر كىتاب تور بېكەتى  
ئەدەبىياتى يېزىق شەكىللىنىشتىن بۇرۇنلا ۋۇجۇدقا كېلىپ،  
نۇرغۇن ئەسىرلەر مابەينىدە ئېغىزدىن ئېغىزغا كۆچۈپ يۈرىدىغان  
يېزىق شەكىللەنگەندىن كېيىن ئۇنىڭ تەرەققىياتى يەنىلا توختاپ  
قالغىنى يوق. كېيىنكى مەزگىللەردە نۇرغۇن ئەللەردە خەلق  
چۆچەكلىرى يىغىپ خاتىرىلىنىپ، ئۇنىڭ يوقىلىپ كەتمەي  
داۋاملىق مۇكەممەللىشىشىگە كاپالەتلىك قىلىندى. بۇ ئىش  
بىزدە بۇرۇن ئانچە - مۇنچە ئىشلەنگەن بولسىمۇ، رەسمىي  
ئىشلەش ئۆتكەن ئەسىرنىڭ 50 - يىللىرىدا باشلاندى دېيىشكە  
بولىدۇ. ئازادلىقتىن كېيىن ئۇيغۇر خەلق چۆچەكلىرى بىرقانچە  
توپلام قىلىپ ئىشلەنگەندى. 80 - ، 90 - يىللارغا كەلگەندە  
ئېلىمىز بويىچە خەلق ئېغىز ئەدەبىياتىنى توپلاش، رەتلەش،  
نەشر قىلىش دولقۇنىنىڭ تۈرتكىسىدە شىنجاڭنىڭ ھەرقايسى  
ناھىيىلىرىگىچە خەلق چۆچەكلىرىنى ئۆز ئىچىگە ئالغان خەلق  
ئېغىز ئەدەبىياتى ئەسەرلىرى كەڭ كۆلەمدە يىغىلدى، رەتلەندى  
ۋە مەخسۇس توپلاملار نەشر قىلىندى. مۇشۇ ئەسىرنىڭ  
باشلىرىدا بۇ ئەسەرلەر قايتا - قايتا سېلىشتۇرۇش، رەتلەش،  
تاللاش ئارقىلىق سىستېمىلاشتۇرۇلۇپ زور ھەجىملىك «ئۇيغۇر  
خەلق ئېغىز ئەدەبىياتى قامۇسى» ۋۇجۇدقا كەلدى. قوللىنىدىكى  
23 قىسىملىق «ئۇيغۇر خەلق چۆچەكلىرى» دەل مۇشۇ ئىلمىي  
ئەمگەكنىڭ مېۋىسى.

بۇ بىر يۈرۈش كىتابقا سېھرىي چۆچەكلەر، تۇرمۇش  
چۆچەكلىرى، چېچەنلەر ھەققىدىكى چۆچەكلەر، ھەجۋىي  
چۆچەكلەر، تېپىشماقلىق چۆچەكلەر، ھايۋانلار ھەققىدىكى  
چۆچەكلەرنى ئۆز ئىچىگە ئالغان 300 دىن ئارتۇق چۆچەك



كىرگۈزۈلگەن ۋە مۇناسىپ قىزىقارلىق قىستۇرما رەسىملەر سەپلەنگەن.

ئىشىنىمىزكى، بۇ بىر يۈرۈش كىتاب خەلقىمىزنىڭ مەدەنىيەت تۇرمۇشىنى تېخىمۇ بېيىتىدۇ ۋە رەڭدار قىلىدۇ. شۇنىڭ بىلەن بىللە خەلق ئېغىز ئەدەبىياتى تەتقىقاتچىلىرىنىمۇ مول ۋە رەڭدار ماتېرىيال مەنبەسى بىلەن تەمىنلەيدۇ، ئۇلار بۇ كىتابلىرىمىزدىن ئۇيغۇر خەلقىنىڭ ھەرقايسى تارىخىي دەۋرلەردىكى سىياسىي، تارىخىي، ئەخلاقىي، دىنىي ۋە ئېستېتىكىلىق قاراشلىرىنى، ھەرقايسى تارىخىي دەۋرلەردىكى سىياسىي، ئىقتىسادىي، مەدەنىي تۇرمۇشىنى، ئۆرپ - ئادەت ئالاھىدىلىكلىرىنى تەتقىق قىلىشتا مۇھىم يىپ ئۇچى ۋە ئىلھامغا ئېرىشەلەيدۇ. بىزنىڭ بۇ كىتابلارنى نەشرگە تەييارلاشتىكى ئاساسىي مۇددىئايىمىزمۇ دەل مۇشۇ.



## مۇندەججە

- 1..... كىشىنىڭ ھەققى
- 6..... گىلەمچى يىگىت
- 14..... قارا نىيەت ئايال
- 16..... قازىنىڭ تەدبىرى
- 18..... ئەر ئاسمىنىڭ سوۋغىتى
- 21..... مەككەر خوتۇنىنىڭ ئاقىۋىتى
- 33..... كۆڭلەك
- 35..... ۋاپاسىز ئوغۇللار
- 48..... ھەركىم قىلسا ئۆزىگە
- 53..... ھۈنەر
- 60..... دېھقان ۋە ئۇنىڭ خوتۇنى
- 63..... ئاكا - ئۇكا
- 70..... سىلىقلىقىدىن ئىللىقلىقى ياخشى
- 76..... ئادىل ھەم دادىل ۋەزىر
- 80..... ھەسرەت
- 87..... نىيىتى يامان ئەجلىدىن بۇرۇن ئۆلەر
- 89..... تۇغقانلىق رىشتى
- 96..... تۆت تال بۇغداي
- 98..... ئۈچ شەرت
- 102..... تاش قازى
- 106..... ئالتۇن قول
- 110..... بەختىنى تاپقان بالىلار



ئىسمىدىكى ھېكمەتلەر ..... 115

مېيىپ بالا ..... 118

بايىزەك ..... 120

ئانا - بالا ..... 124

غەم دېگەن شۇنداق بولسا ..... 128

يالتايغاق بوۋاي ..... 134

كوڭۇل ..... 137

ئاچچىق ساۋاق ..... 141

پادىشاھ بىلەن باققال ..... 145



..... 148

..... 151

..... 153

..... 157

..... 160

..... 164

..... 168

..... 172

..... 176

..... 180

..... 184

..... 188

..... 192

..... 196

..... 200

..... 204

..... 208

..... 212



## كىشىنىڭ ھەقىقى

بۇرۇنقى زاماندا مۇسا ۋە ئەيسا دېگەن ئىككى يىگىت ئاغىنە بولۇپ ئۆتكەنكەن. كۈنلەرنىڭ بىرىدە مۇسا بىلەن ئەيسا كىشىنىڭ ھەقىقى ئۈستىدە پاراڭلىشىپ قاپتۇ. مۇسا ئەيسادىن:

— ئاداش، كىشىنىڭ ھەقىقى زادى كىشىدە قالمىدۇ، قالمامدۇ؟ — دەپ سوراپتۇ.

— ئايلار، يىللار ئۆتۈپ كېتىشى مۇمكىن، ئەمما كىشىنىڭ ھەقىقى كىشىدە قالمىدۇ، — دەپ جاۋاب بېرىپتۇ ئەيسا.

— ئەمەسە مۇشۇ سۆزۈڭنى بىرەر كارامەت كۆرسىتىپ تۇرۇپ ئىسپاتلاپ باققىنا، — دەپتۇ مۇسا.

— بولىدۇ، — دەپتۇ ئەيسا رازى بولۇپ، — سەن كەينىڭگە بەش قەدەم چېكىنىپ ئارقاڭغا بۇرۇل.

— مۇسا ئارقىسىغا شۇنداق بۇرۇلۇپتىكەن، ئالدىدا ياپىيەش شىل مەنزىرىلىك بىر شەھەر تۇرغانلىقىنى كۆرۈپتۇ. ئەيسا مۇسаныڭ كەينىدە تۇرۇپ، ھېكايە ئېيتىشقا باشلاپتۇ. ئۇنىڭ ھېكايىسىدە بايان قىلىنغان نەرسىلەر مۇساغا ئېنىق كۆرۈنۈپ تۇرۇپتۇ.

— سەن كۆرۈپ تۇرغان مانا مۇشۇ چىرايلىق شەھەردە بىر كاتتا سودىگەر ياشىغانكەن، — دەپ ھېكايە باشلاپتۇ ئەيسا، —

ئۇ سودىگەر ئىنساپسىز ھەم ئاچ كۆز ئىكەن. بىر ياغاچچى بۇ سودىگەرگە بەش يىل ئىشلەپ، ئىش ھەققىنى ئالىدىغان چاغدا ئۆلۈپ قاپتۇ. سودىگەر ئۇنى كۆمۈپ قويۇپ، تۇپراق بېشىدىن قايتىپ كېلىپلا يۇرت كاتتىلىرىنى ئۆيىگە چاقىرىپ زىياپەت بېرىپ ئوبدان مېھمان قىپتۇ، ئاخىردا مۇنداق مۇراجىئەت قىپتۇ:

— ئى جامائەت، ھەممىڭلارغا مەلۇمكى، رەھمەتلىك ياغاچچى ماڭا بەش يىل ئىشلىگەن، ئۇنىڭ يېمەك - ئىچمىكى، كىيىم - كېچىكى، پۈتكۈل خىراجىتى مەندىن بولغان، يەيدى - غىنىنى يەپ، ئالىدىغىنىنى ئېلىپ بولغانىدى، مەندە ھېچ - قانداق ھەققى قالمىدى. مۇبادا كۈنلەردىن بىر كۈنلىرى بۇ ياغاچچىنىڭ ئىگىسى چىقىپ قېلىپ، مېنىڭدىن ئۇنىڭ ھەققىنى ئالىمەن دېسە، سىلەر گۇۋاھ بولۇڭلار.

— بەش يىلدىن بۇيان سىلەننىڭ تۈزلىرىنى يېگەن تۇر - سا، ئۇنىڭ يەنە نېمە ھەققى قالسۇن؟ ھەرقانداق ئادەم كەلسە، بىز گۇۋاھلىقتىن ئۆتمىز، — دېيىشىپتۇ يۇرت كاتتىلىرى. سودىگەر، بۇ ئىشتىن ئەجەب ئوبدان قۇتۇلدۇم، ئەمدى ياغاچچىنىڭ ئەۋلادلىرى دەۋا قىلىپ كېلىپ قالسىمۇ، جاما - ئەتكە ئىتتىرىپ قويۇپلا تۈگىشىدىغان بولدۇم، دەپ خۇرسەن بوپتۇ، شۇنىڭدىن كېيىن خاتىرجەم يۈرۈپىپتۇ.

سودىگەر بىر كۈنى ئىككىنچى بىر شەھەرگە سودىگەرچىلىككە بارماقچى بوپتۇ. ئوتتۇز سەر ئالتۇننى پوتىسىغا تۈگۈپ سەپەرگە ئاتلىنىپتۇ. يولدا ھاۋا بەك ئىسسىپ كېتىپتۇ. تەر - لەپ كەتكەن سودىگەر ئېتىنى چۆپكە قويۇۋېتىپ، ئۆزى ئېرىق بويدىكى قارىياغاچنىڭ تۈۋىگە كېلىپ بىرىپس ئۇخلىماقچى بوپتۇ، بىراق ھېلىقى پوتىغا تۈگۈۋالغان ئالتۇننى بىقىنىغا يېتىپ زادىلا ئۇخلاپتۇ. ئاخىر ئورنىدىن تۇرۇپ پوتىنى بې -

لىدىن يېشىپتۇ. بۇ دەشت - باياۋاندا كىم ئىشۋاللىق دەپ  
ئويلاپ، دەرەخ شېخغا ئىلىپ قويۇپ، يېتىپ كەلگەندە كېيىن  
تىپتۇ. بىرھازادا كۆزىنى ئاچسا كەچ كىرىپ قالغان ئالا  
ئەكبەر، نېمانچە ئۇخلاپ كەتكەندىمەن، دەپ ئورنىدىن چاچراپ  
تۇرۇپ قامچىسىنى قولىغا ئاپتۇ، ئالدىراپ - سالدېراپ بېرىپ  
توقۇقلۇق ئېتىغا مىنىپتۇ - دە، ئۇچقاندەك چېپىپ كېتىپ-  
تۇ. ھېلىقى ئالتۇن چىگىلگەن پوتا شاختا قاپتۇ.

سودىگەر كەتكەندىن كېيىن، بىر ياغاچچى بالا جابدۇقلىد-  
رنى كۆتۈرۈپ، ھېلىقى دەرەخ تۈۋىگە كېلىپ ئارام ئېلىشقا  
ئولتۇرۇپتۇ. ئۇ قىرغا بېشىنى قويۇپ، ئاسمانغا قاراپ ياتقا-  
نكەن، كۆزى دەرەخ شېخدا ئىلىقلىق تۇرغان پوتىغا چۈ-  
شۈپتۇ، ئورنىدىن ئاستا تۇرۇپ پوتىنى قولىغا ئاپتۇ، ئۇنى  
يەشسە، كۆزلىرىنى چاقىتىپ، ساپسېرىق ئالتۇن چىقىپتۇ.  
ياغاچچى بالا: «خۇدايىم بەردى» دەپتۇ - دە، تۇيۇقسىز كەلگەن  
بۇ ئامەتتىن ئالەمچە خۇشاللىققا چۆمۈپ، يۈرۈپ كېتىپتۇ.  
ئەمدى گەپنى سودىگەردىن ئاڭلا:

سودىگەر شۇ يەردىن قوپقانچە توختىماي مېڭىپتۇ. قاراڭ-  
غۇ چۈشكەنسېرى قونالغۇغا يېتىۋېلىش ئۈچۈن تېخىمۇ ئال-  
دىراپتۇ. يېرىم كېچىلەر بىلەن ئاران دېگەندە بىر ئۆتەڭگە  
يېتىپ بېرىۋاپتۇ. ئەتىسى سەھەردە ھېلىقى پوتىدىكى ئالتۇنى  
ئېسىگە كېلىپ، ئورنىدىن چاچراپ تۇرۇپتۇ - دە، بېلىنى  
سلاپتۇ، قارىسا پوتا يوق. شۇ ھامان پۈتۈن بەدىنىدىن ئاچ-  
چىق تەر چىقىپ، پۈتلىرى تىترەپ كېتىپتۇ، ئانقا مىنىپتۇ -  
دە، ئارقىسىغا قايتىپ ھېلىقى قارىياغاچ تۈۋىگە كەپتۇ. ئۇ  
كەلگەندە دەرەخ تۈۋىدە بىر بوۋاي ھاسسىغا تايىنىپ دەم ئې-  
لىپ ئولتۇرغانىكەن. شاخقا ئىلىپ قويغان پوتا كۆرۈنمەپتۇ.  
ئۇ ئۇيان - بۇياننى ئىزدەپتۇ.



— بىرىمىڭىز يىتىپ كەتكەن ئوخشىمامدۇ؟ — دەپ  
سورايتۇ بوۋاي.

— ماۋۇ شاخقا پوتغا تۈگۈلگەن بىرىمىنى ئېسىپ قو-  
يۇۋىدىم، يوق تۇرىدۇ، سىز كۆردىڭىزمۇ؟ — دەپ سورايتۇ  
سودىگەر.

— كۆرمىدىم. ئەمدى كېلىپ ئولتۇرۇشۇم، تېخى شاخقا  
قارىغۇچىلىكمۇ بولمىدىم، ئۇكام، — دەپتۇ بوۋاي.

— راستىڭىزنى ئېيتىڭ، سۆيۈنچە بېرىمەن.

— ئىللا - بىللا كۆرمىدىم.


— ئەمىسە شەيتان ئېلىپ كېتەمدۇ؟

— ۋاي توۋا، مەن كۆرمىدىم.

— راستىنقى ئېيت، بىئەجەل ئۆلسەڭمۇ، فېرى  
 — ھوي، قانداق ئۆكتەم نېمىسەن؟  
 — كۆرمىگەن بولساڭ، مانا! — سودىگەر پىچىقنى  
 لىپ بوۋاينى بوغۇزلىۋېتىپتۇ...  
 ئەيسا ھېكايىسىنى تۈگىتىپ:  
 — ئەمدى ئارقاڭغا بۇرۇلۇپ، ئۆز ئورنۇڭغا كېلىپ تۇر.  
 ساڭ بولىدۇ، — دەپتۇ مۇساغا.  
 مۇسا ئارقىسىغا بۇرۇلۇپ:

— سودىگەرنىڭ ئالتۇننى ياغاچچى بالا ئېلىپ كەتسە،  
 سودىگەر ئاچچىقىدا بىگۇناھ بوۋاينى ئۆلتۈرۈۋەتتى، بۇ قانداق  
 بولغىنى؟ — دەپتۇ.

— ئەمدى بۇنى مەن ساڭا چۈشەندۈرۈپ قوياي، — دەپتۇ  
 ئەيسا، — ئالتۇننى ئەكەتكەن بالا ھېلىقى سودىگەرنىڭ قو-  
 لىدا ئىشلەپ ئۆلۈپ كەتكەن ياغاچچىنىڭ ئوغلى بولىدۇ. ئۆل-  
 گەن بوۋاي بولسا، بۇرۇن مۇشۇ سودىگەرنىڭ ئاتىسىنى ئۆل-  
 تۈرۈۋەتكەن قاراقچى ئىدى. پۇل ئىگىسىگە تاپشۇرۇلدى، سو-  
 دىگەر دادىسىنىڭ ئىنتىقامىنى ئالدى. ئەمدى سەن دەپ باققە-  
 نا، كىشىنىڭ ھەقىقى كىشىدە قالامدىكەن؟  
 مۇسا قايىل بولۇپ بېشىنى لىڭشىتىپ:  
 — كىشىنىڭ ھەقىقى زادى كىشىدە قالمايدىكەن، ئوخشاش  
 بولمىغان يوللار بىلەن ھامان تۆلىنىدىكەن، — دەپتۇ.





## گىلىچى يىكەت

ئاتام زامانىسىدا بىر باي ئۆتكەنىكەن. ئەر - خوتۇن ئىككىسىنىڭ بىرلا قىزى بولغاچقا، كۆزىگە قاراپ، بېشىنى كۈنگە ئۈچ ۋاخ تاراپ، يېمەي يېگۈزۈپ، كىيمەي كىيگۈزۈپ چوڭ قىپتۇ. قىز رەسىدە بوپتۇ. باي دەسلەپ، ئۆزۈمگە ئوخشاش تولغان بايغا ياتلىق قىلىمەن دەپ، قىز كۆرگىلى كەلگەنلەرنى دەرۋازا سىرتىدىن قايتۇرۇپتۇ. كېيىن دەرۋازىنى ئاچماي بولماپتۇ.

— ھەي خوتۇن، — دەپتۇ باي بىر كۈنى قىزنىڭ ئانىسىغا ئاچچىقلاپ، — قىز تاپقانغا تويغۇزۇشىدىغان ئوخشىمەن مامسەن مېنى؟ يىغقان بايلىقىم كۈيۈنۈل بولغۇچىلارغا داستىخان سېلىپ تۈگەۋاتسا، مۇرىمەي ئولتۇرۇشسەنغۇ؟ قىزىڭغا ئېيت، مېنى بالدۇرراق بىكار قىلسۇن!

ئانا باينىڭ گېپىنى قىزغا يەتكۈزۈپتۇ ۋە:  
— قىزىم، ھەممىسى ئالدىڭدىن ئۆتتى. ئاتاڭنىڭ ئالدىغا ئۆتتىدىغان باي يوقكەن. نېمە ئىلاج، باينىڭ ئوغلىدىن بىرنى تاللىساڭ، بېشىڭنى ۋاقتىدا ئوڭشاپ قويساق، — دەپتۇ.

— باي دادامدەك پىخسىق بولىدىغان بولسا، بايغا تەگمەيدەن، — دەپتۇ قىز.

— ئۇنداق بولسا، سودىگەرگە تەگكىن.

— جېنىم ئانا، سودىگەرنىڭ ئىشى بىلىگەرنىڭ چىشى،  
تۆمۈردۈر ئۇنىڭ چىشى، ئۇنداقلارنىمۇ كۆزۈم  
دەپتۇ قىز. ئانا چالۋاقاپ سورايتۇ:

— بايغىمۇ تەگمىسەڭ، سودىگەرگىمۇ تەگمىسەڭ،  
ئامبىلىنىڭ بەگزادىسىگە تېگەمسەن ئەمسە؟

— ئامبال دەمسەن؟ — ياندۇرۇپ سورايتۇ قىز، —  
بىلسەڭ، تاتلىق ئانا، سېنىڭ ئۇ بەگزادەڭ ئۆتۈپ كەتكەن.  
قاۋۇش كاداڭ، نەپىسى يوغان باداڭ، ئۇنىڭغىمۇ تەگمەيمەن.  
مېنىڭ كۆڭلۈم ھۈنەرۋەننى تارتىدۇ.

— ھۈنەرۋەن؟ كۆڭلۈڭ ئاشۇ كوچىدىكى سولتەكلەرنى  
تارتامدۇ؟ خەپ،

داداڭغا ئېيتىپ،  
تۇغۇلغىنىڭغا

تويغۇزمىسام، —  
ئانا قىزىنى

دۆشكەلەپ، باي-  
نىڭ ئالدىغا


ھەيدەپ كىرىپ  
دادخورلۇق قىپ-

تۇ. باي قىزىنى  
ھارغۇچە سوتلاپ-

تۇ. قىز بولسا،  
ئۆز گېپىدىن

تايماپتۇ.  
— نېمە قىل-

ساڭ قىل، لې-  
كىن مۇشۇ دەقد-



قىدىن باشلاپ سەن مېنىڭ پۇشتۇم ئەمەس، مەن سېنىڭ داداڭ ئەمەس، كۆزۈمدىن يوقال! — دەپتۇ باي قىزغا كايىپ. ئانا باينى گەپكە كۆندۈرەلمەپتۇ. قىز ئائىلاج بوغچىسىدىن قولىتۇقىغا قىسىپ يولغا چىقىپتۇ. ئانا كۆز يېشى قىلىپ تۇرۇپ:

— ئۆزۈڭگىمۇ قىلدىڭ، بىزگىمۇ قىلدىڭ، بالام، خەير، يولۇڭ بولسۇن، — دەپ ئۇزىتىپ قويۇپتۇ. قىز مېڭىپتۇ، مېڭىپتۇ، ئاخىر ئاۋات بىر شەھەرگە يېتىپ كەپتۇ، بوينىنى قىسىپ كوچا ئارىلاپتۇ. ئۇ تۇماقچى، بوياقچى، ئۆتۈكچى، ماتاچى، ئاشپەز، ناۋاي...لارغا سەپىلىپ كېتىۋېتىپتەن، كوچا مەركىزىدە بىر توپ ئادەم دۆۋىلىشىپ تۇرغۇدەك. قىز توپقا قېتىلىپ، سىغىلىپ ئالدىغا ئۆتۈپتۇ، قارىسا، قەلەم قاشلىق، قوي كۆزلۈك، مەڭزى توغاچتەك، پۈزىدىن نۇر يېغىپ تۇرىدىغان قاۋۇل بىر يىگىت كۆزىنىڭ يېنىنى يېگۈدەك بىر پارچە گىلەمنى يېيىپ قويۇپ ئولتۇرۇپتۇ. كىشىلەر تالىشىپ سودا قىلىۋېتىپتۇ. قىز پەرەنجىسىنى ئاستا قايرىپ، گىلەمنى سىلاپ تۇرۇپ يىگىتتىن سورايتۇ:

— ئۆزلىرى توقۇغانمۇ؟

— ھەئە، ئۆزۈم توقۇغان، — دەپتۇ يىگىت جاۋابەن، — شۇغىنىسى قولۇمغا قول، پۈتۈمغا پۈت بولغۇدەك يا بىرەر شاگىرتىم، يا يىپ ئېگىرىپ بەرگۈدەك جورا — ھەمراھىم يوق، دۇكاندا مىڭ ئۆلۈپ، مىڭ تىرىلىمەن دېسىلە، خېنىم. — يىپلىرىنى مەن ئېگىرىپ بەرسەم، قوبۇل كۆرەرلىد-مۇ؟ — دەپ سورايتۇ قىز. يىگىت تەزىم قىلىپ:

— مىڭ مەرتە، تۈمەن مىڭ مەرتە قوبۇل قىلمامدىغان! — دەپتۇ ۋە گىلەمنى ئېلىشىغا سېتىپ، قىزنى ئۆيىگە باشلاپ مېڭىپتۇ.

گىلەمچى يىگىتنىڭ ئىسمى لوقمان، ئۇنىڭ ئىسمى بۇ -  
ھەجەر ئىكەن. ئۇلار يول بويى ھال - مۇڭ ئېيتىپ  
بىرىگە ئاشىقى بىقارار بولۇشۇپ قاپتۇ. لوقمان بىر يول  
لۇ ئېتىپ، مەھەللە - كويلىرىنى چاقىرىپ، پەتىسىنى  
دۇرۇپ بۇھەجەرنى ئۆز ئەمرىگە ئاپتۇ. شۇنىڭدىن ئېتىبارە  
بۇھەجەر يىپ ئېگىرىپ، بوياپ ھارماپتۇ، بازار سودىسىغىمۇ  
پىشىپتۇ. لوقمان دۇكاندىن چىقماي گىلەم توقۇپتۇ. بىر يىل  
توقۇپتۇ، ئىككى يىل توقۇپتۇ، ئون يىل توقۇپتۇ. گىلەمنىڭ  
بازىرى سۈرۈپ، لوقمان بېيىپ كېتىپتۇ. شۇ كۈنلەرنىڭ بىر  
رىدە ئۇ بۇھەجەرگە:

— ھۈنەرمۇ قىپتۇق، پۇلمۇ تېپىپتۇق، ئەمدى ئۇنىڭ  
مېغىزىنى چاقساق. شەھەردە دۇكان ئېچىپ بەرسەم، سىلى  
ئۆلتۈرۈپ گىلەم، يىپ ساتساڭلا، گىلەمنى نىمكارلىرىم توقۇسا،  
مەن شەھەر كۆرگەچ ئالەمنى بىر ئايلىنىپ كەلسەم، — دەپتۇ.  
بۇھەجەر قوشۇلۇپتۇ. لوقمان پۇختا تەييارلىنىپ، قېر  
چىرلارغا مال ئارتىپ، ئۆزى ئارغىماققا مىنىپ مەشرىققە  
قاراپ يول ئاپتۇ، يول يۈرۈپتۇ، يول يۈرسىمۇ مول يۈرۈپتۇ،  
يەتتىنچى كۈنى بىر ئۆتەڭگە كېلىپ، يۈك - تاقللىرىنى ئەمدى  
چۈشۈرۈپ تۇرۇشقا قىرىق قاراقچى باستۇرۇپ كەپتۇ - دە،  
مال - مۈلۈك، پۇل - پۇچەك، ئات - قېچىرلارنىڭ بىرىنى  
قويماي بۇلاپتۇ. نۆۋەت لوقمانغا كەپتۇ.

— ھەي سودىگەر يىگىت، — دەپتۇ قاراقچىلار باشلىقى  
قىلىچىنى پارقىرتىپ، — بۈگۈن ئەجىلنىڭ توشتى! چاناپ  
ئۆلتۈرەيمۇ ياكى ئاتنىڭ قۇيرۇقىغا سۆرىتىپ ئۆلتۈرەيمۇ؟  
جاۋابىڭغا خۇشتارمەن.

— بويىنۇم قىلدا باغلاقلىق، لېكىن بىر شەرتىم بار: خو -  
تۇنۇمنى كۆرۈۋالاي، ۋەسىيەتلىرىم بار دەۋالاي، ئاندىن قانداق

ئۆلتۈرۈشنى خالساڭلار، شۇنداق ئۆلتۈرۈڭلار، — دەپتۇ يىد-  
گىت بېشىنى ئېگىپ.

قاراقچىلار باشلىقى:

— قولۇمغا چۈشكەنلەرنى تىرىك قويۇۋەتكەن ئەمەسمەن.

بوپتۇ، ئۆلۈكۈڭ بولسىمۇ، خوتۇنۇڭ بىلەن دىدارلىشىۋال-

سۇن، — دەپتۇ ۋە شېرىكلىرىگە پەرمان چۈشۈرۈپتۇ، — بۇ-

نى ئۆز ئېتىنىڭ قۇيرۇقىغا سۆرتىپ ئۆزىتىپ قويۇڭلار.

— خوپ، تەقسىر! — قاراقچىلار قىلىچلىرىنى قىنىغا

سېلىپ، لوقماننى چىرقىرتىپ باغلاپ، دارقىرتىپ سۆرەپ

ئاتنىڭ قېشىغا ئېلىپ مېڭىپتۇ. شۇ ئەسنادا قاراقچىلار باش-

لىقىنىڭ مەسلىھەتچىلىرىدىن بىرى ئەقىل كۆرسىتىپ دەپتۇ:

— بۇ يىگىت سودىگەر ئەمەس، ھۈنەرۋەندەك قىلىدۇ. ئە-

كېتىپ ھۈنەر قىلدۇرساق، بىزمۇ ئاچ — توق قالماس ئىدۇق.

قاراقچىلار باشلىقى ئۇنىڭ گېپىگە كىرىپتۇ. لوقماننى

بوشتىپ سورايتۇ:

— نېمە قىلىدىغان ئادەمسەن؟

— ھۈنەرۋەنمەن، تەقسىر.

— نېمە ھۈنەرنىڭ بار؟

— گىلەم توقۇيالايمەن، يىپ ئېگىرىپ بوپيالايمەن.

قاراقچىلار لوقماننىڭ جاۋابىنى ئاڭلاپ خۇش بولۇپ، ئۇ-

نى بىللە ئەكېتىپتۇ. ئۆزلىرى تۇرۇشلۇق ئۆڭكۈرگە بېرىپ،

ئولجا ئالغان يېمەكلىكلەرنى بۇلاپ — تالاپ بېيىشىپ، قور-

سىقىنى راسا توپغۇزۇشۇپتۇ، ئاندىن قاراقچىلار باشلىقى ئۇچنى

كېكىرىپ، بۇرۇتنى تولغاپ قۇلىقىغا ئالماپ تۇرۇپ دەپتۇ:

— ھەي يىگىت، ھۈنەرنىڭنى كۆرسەت، مەن كۆرەي.

لوقمان گىلەمنى ھەر خىل يىپ، دۇكان، ئەسۋاب بولمىسا،

توقۇغىلى بولمايدىغانلىقىنى ئېيتىپتۇ. قاراقچىلار باشلىقىنىڭ

سەپرايى ئۆرلەپ كايىپتۇ، ئۇ قىلىچنى ئوينىدىن ئۇغۇرۇپ  
شلىتماقچى بولۇپ تۇرغاندا، ھېلىقى مەسلىھەتچى ئاھىلى  
— تەقسىر، ئۇنىڭ دېگەنلىرى توغرا، يىپ، ئەسۋاب  
يىپ بېرەيلى، — دەپتەن، قاراقچىلار باشلىقى ماقۇلغا  
كەپتۇ ۋە سورايتۇ:

— ھەي گالۋاڭ يىگىت، سەن ئېيتقان نەرسىلەر نەدە  
بار؟ تېز ئېيت !

— مەغرىبتىكى شەھەردە بىر ئايال ساتىدۇ، يىپلىرى  
خىل، ئەسۋاب - جابدۇقلىرى تەخ، — دەپ جاۋاب بېرىپتۇ  
لوقمان.

قاراقچىلار باشلىقى تۆت قاراقچىنى بايۋەچچىدەك كىيىن-  
دۈرۈپتۇ. لوقمان قاراقچىلار بۇلۇۋالغان گىلەم خۇرجۇنى  
ئالدۇرۇپ چىقىپ، رەڭدار ئارقاق يىپىدىن بىر تالدىن سۇغۇ-  
رۇپ، ئۇرۇش يىپىدىن ھەم ئالدۇرۇپ قاراقچىلارغا تۇتقۇزۇپ-  
تۇ، ئەسۋاب نۇسخىسىنىمۇ بېرىپتۇ. تۆت قاراقچى مەغرىبتى-  
كى شەھەرگە قاراپ يۈرۈپ كېتىپتۇ. شەھەردە بۈھجەرنىڭ  
دۈكىنىدىن باشقا گىلەم - يىپ ساتىدىغان دۇكان يوق ئى-  
كەن. بۈھجەر قاراقچىلار ئەكەلگەن يىپ، ئەسۋاب نۇسخىسىنى  
كۆرۈپ، ئېرىم گىلەمچىلىك دۈكىنى قۇرماقچى ئوخشايدۇ،  
بۇلار ئۇنىڭ خىزمەتچىلىرى بولسا كېرەك، دەپ ئويلاپ، ئەڭ  
ئېسىل، رەڭدار يىپ خىللىرىدىن ئىككى قاپ بېرىپتۇ،  
ئەسۋاب - جابدۇقىنىمۇ كېچىكتۈرمەپتۇ، قاراقچىلارنى مېھمان  
قىلىپ ئۆزىنى قوبۇپتۇ.

قاراقچىلار باشلىقى لوقماننى ئۆڭكۈردىكى ئەڭ ئىچكىرى  
«كىرىشى بار، چىقىشى يوق» بىر ئۆيدە گىلەم توقۇشقا بۇي-  
رۇپتۇ. لوقمان كېلىشتۈرۈپ بىر پارچە گىلەم توقۇپتۇ. گى-  
لەمگە ئۆزىنىڭ قەيەردە، قانداقسىگە قاراقچىلارنىڭ قولىغا



چۈشۈپ قالغانلىقى، گىلەم ساتقىلى بارغانلارنىڭ قاراقچى ئىدى. كەنلىكىنى خەت بىلەن ئىزھار قىپتۇ، قاراقچىلار تۇرۇشلۇق جاي ۋە ئۆزى قامالغان ئۆينىڭ، يولنىڭ خەرىتىلىرىنى چۈشۈرۈپتۇ، قۇتقۇزۇشنى تەلەپ قىپتۇ. گىلەمگە سۇ پۈركۈپ ئېغىرلاشتۇرۇپتۇ. قاراقچىلار باشلىقى ئىككى قاراقچىنى گىلەمنى سېتىپ كېلىشكە تەيىنلەپتۇ. ئىككىسى كۆتۈرەلمەپتۇ، تۆتى كۆتۈرەلمەپتۇ، ئالتىسى كۆتۈرەلمەپتۇ، ئاخىر سەككىزى كۆتۈرۈپ شەھەرگە ئېلىپ مېڭىپتۇ ۋە بۇھەجەرنىڭ دۈكىنىغا ئاپىرىپتۇ. بۇھەجەر گىلەمدىكى خەتلەرنى ئوقۇپ، خەرىتىلەرنى كۆرۈپ ئەھۋالنى چۈشىنىپتۇ، گىلەم ساتقىلى كەلگەن سەككىز قاراقچىنى مېھمانغا تەكلىپ قىلىپ، ئۆيگە سولاپ يوقىتىپتۇ، ئاندىن لوقماننىڭ ۋاپادار دوست - يارەنلىرىدىن ئاتامىشنى تاللاپ، ئارغىماقلارغا مىندۈرۈپ، ئۆزى سەردار بولۇپ قاراقچىلار ماكانىغا قاراپ ئات سايپتۇ.

قاراقچىلار گىلەم ساتقىلى كەتكەن ھەمراھلىرىنىڭ يولى.

غا قاراپ، ئاچلىقتىن لەۋلىرىنى شوراپ، قىمىلىرىدىن چىقىپ  
ئۆتەڭدە كارۋان ساقلاپ تۇرۇشقىنىدا، بۇھجەرنى تىنچىتىشنىڭ  
كەلتۈرۈپ، قىلىچلىرىنى ئوينىتىپ، ئۇچقاندەك يېشىل كەڭەز  
— سىلەر قايسى پادىشاھنىڭ لەشكەرلىرى؟ نەگە بارىدىغانىز؟  
لەر؟ — دەپ سوراپتۇ قاراقچىلار باشلىقى بۇھجەرنىڭ ئالدى  
غا چىقىپ. بۇھجەر:

— پىقىر سېنىڭ قولۇڭدىكى گىلەمچى يىگىتنىڭ خوتۇ-  
نى، بۇ يىگىتلەر ئۇنىڭ دوستلىرى، — دەپتۇ — دە، قىلى-  
چىنى بىر شىلتىپ قاراقچىلار باشلىقىنىڭ كاللىسىنى ئاپتۇ.  
قالغان قاراقچىلار قىلىچلىرىنى يالىڭاچلاپ بۇھجەرگە ئېتىد-  
لىپتۇ. لوقماننىڭ دوستلىرى ئارغىماقلىرىنى چاپتۇرۇپ، قى-  
لىچ — نەيزىلىرىنى ئوينىتىپ، قاراقچىلار سېپىگە بۆسۈپ  
كىرىپتۇ. جەڭ باشلىنىپ كېتىپتۇ.

قىلىچ — نەيزىۋازلىق ئۈچ كېچە — كۈندۈز داۋاملىشىپ-  
تۇ. بۇھجەرلەر قاراقچىلارنى يىغىشتۇرۇپ، ئۆتەڭنى تىنچلاند-  
دۇرۇپتۇ، قاراقچىلارنىڭ ئۆڭكۈر — لەخمىلىرىنى تىنچىتىپ،  
لوقماننى قۇتقۇزۇپ چىقىپتۇ.

لوقمان بىلەن بۇھجەرنىڭ شەھەردىكى گىلەمچىلىك ھۈ-  
نرى يېڭىۋاشتىن گۈللىنىپ كېتىپتۇ. بالىلىرىمۇ چوڭ بو-  
لۇپ، نىمكارلىرىنىڭ ئورنىنى بېسىپتۇ. بۇنىڭدىن خەۋەر تاپ-  
قان بۇھجەرنىڭ ئاتا — ئانىسى قىلغان — ئەتكەنلىرىگە پۇ-  
شايمان ئەيلەپ: «ھۈنەرۋەننىڭ قولى گۈل، ئۆمرى ئۇزۇن بو-  
لىدىكەن» دېيىشىپتۇ ۋە سۇنغان ھالىنى ئوڭشىماق بولۇپ،  
لوقماندىن ھۈنەر ئۆگىتىپ قويۇشنى ئۆتۈنمەك بوپتۇ. شۇنداق  
قىلىپ، بۇلار بىر ئائىلىگە جەم بولۇپ، بىر — بىرىنى ھۆر-  
مەت قىلىپ، گىلەمچىلىك ھۈنرى بىلەن باياشات تۇرمۇش كە-  
چۈرۈپ ئۆتكەنكەن.



## قارنیتە ئايال

قەدىمكى زاماندا بىر خوتۇن ئۆز ھەقەمسايسىنىڭ خوتۇنى بىلەن دۈشمەنلىشىپ قالغانىكەن. بىر كېچىسى ئۇ ناھايىتى كۆپ مەي ئىچىپ مەست بولۇپ، ئۆزىنىڭ بالىسىنى ئۆلتۈرۈپ، بالىنىڭ جەستىنى ھەقەمسايسىنىڭ ھويلىسىغا تاشلاپ قويۇپتۇ. ئەتىسى: «مېنىڭ بالامنى ئۆلتۈرۈۋېتىپتۇ» دەپ، ھەقەمسايسىگە تۆھمەت قىلىپ، قازىنىڭ ئالدىغا بېرىپ ئەرز - شىكايەت قىپتۇ. قازى ئۇنىڭ ھەقەمسايسىنى چاقىرتقۇزۇپ سوراق قىلىپ قورقۇتۇپتۇ: — راست گەپ قىل، بولمىسا، ئۆلۈمگە بۇيرۇيمەن، — دەپ تەھدىت ساپتۇ، لېكىن ئۇ خوتۇن قەسەم ئىچىپ زادىلا ئىقرار قىلماپتۇ. قازى: — ئەگەر سەن مېنىڭ ئالدىمدا قىيالغىچە بولالساڭ، سۆزۈڭگە ئىشىنىمەن، — دەپتۇ. ئۇ خوتۇن ئۆيلىپ بېشىنى تۆۋەن سېلىپ: — مەن ئۆلۈمگە رازىمەنكى، يالغىچە بولمايمەن، — دەپتۇ. قازى ئۇنى چىقىرىۋېتىپ، ئۆز بالىسىنى ئۆلتۈرگەن خوتۇننى چاقىرتىپ: — ئەگەر سەن مېنىڭ ئالدىمدا يالغىچە بولالساڭ، سۆزۈڭگە ئىشىنىمەن، — دەپتۇ. ئۇ خوتۇن ئۆيلىمەستىنلا يېشىدۇ.

ئىككى دەرھال دەررە  
 نىپ يالغىچ بويپتۇ. قازى بۇنى كۆرۈپ،  
 ئاستىغا ئېلىشنى بۇيرۇپتۇ. ئۇ خوتۇن تاياققا  
 نىڭ بالىسىنى ئۆزى ئۆلتۈرگەنلىكىنى ئىقرار قىپ  
 ئۇنى دارغا ئېسىشنى بۇيرۇپتۇ.



بۇ يەردە يەنە بىر قېتىم ئىككى دەرھال دەررە  
 نىپ يالغىچ بويپتۇ. قازى بۇنى كۆرۈپ،  
 ئاستىغا ئېلىشنى بۇيرۇپتۇ. ئۇ خوتۇن تاياققا  
 نىڭ بالىسىنى ئۆزى ئۆلتۈرگەنلىكىنى ئىقرار قىپ  
 ئۇنى دارغا ئېسىشنى بۇيرۇپتۇ.

قەدەمكى زاماندا بىر كىشى سەپەرگە چىقماقچى بولۇپ، ئائىلە مال - مۈلۈكلىرىنى شۇ يېزىدىكى بىر موللامغا ئامانەت قويۇپتۇ. ئۇ كىشى سەپەردىن قايتىپ كېلىپ، موللامدىن مال - مۈلۈكلىرىنى تەلەپ قىلسا، موللام تېنىۋاپتۇ، ھەتتا موللام ئۇ كىشىنى يالغانچى قىلىپ قەسەم ئىچىپتۇ. مال ئا-مانەت قويغۇچى كىشى قازىنىڭ ئالدىغا بېرىپ ئەھۋالنى ئېيىتىپتۇ. قازى ئويلىنىپ كۆرۈپ:

## قازىنىڭ تەدبىرى

— بۇ گەپنى ھېچقانداق كىشىگە ئېيتمىغىن، مال - مۈلۈكلىرىڭنى ئېلىپ بېرىشكە بىر چارە ئىزدەپ باقاي، — دەپتۇ.

ئەتىسى قازى موللامنى چاقىرتىپ كېلىپ: — مېنىڭ ئالدىمغا كېلىدىغان دەۋاگەر كۆپىيىپ كەتتى، ئۆزۈم يالغۇز ھەل قىلىشقا ئامالسىز قالدىم. سېنى ئۆزۈمگە ياردەمچى قازى قىلىشنى مۇۋاپىق كۆردۈم، چۈنكى سەن ناھايتى ئىنساپلىق ئادەمسەن، — دەپتۇ. موللام ناھايىتى خۇر-سەن بولۇپ ئۆيىگە قايتىپتۇ. قازى موللامنى ئۆيىگە يولغا سېلىپ بولغاندىن كېيىن، مال ئامانەت قويغۇچى كىشىنى چاقىرتقۇزۇپ كېلىپ:

— سەن ئەمدى بېرىپ مال - مۈلكۈڭنى موللامدىن تە-

لەپ قىلغىن، قايتۇرۇپ بېرىپ قالسا ئەجەب ئىسەس دەپ -  
تۇ. ئۇ ئادەم موللامنىڭ قېشىغا كەلگەنكەن -  
كۆرۈپ ئورنىدىن تۇرۇپ:

— كېلىڭ، كېلىڭ، ئىلگىرى مال ئامانەت قويغىنىنى  
يادىمدىن چىقىرىپ قويغانكەنمەن، بۈگۈن بىر كۈن ئويلا  
يادىمغا چۈشتى، — دەپ ئامانەت قويغان پۈتۈن مۈلكىنى قايدە  
تۇرۇپ بېرىپتۇ. شۇنىڭ بىلەن موللام ياردەمچى قازى بولۇش  
ئۈمىدىدە قازىنىڭ ئالدىغا كەپتۇ. قازى ئۇنىڭغا:

— بۈگۈن مەن پادىشاھنىڭ ئالدىغا بارغانىدىم، پادىشاھ  
ساڭا چوڭ مەنسەپ بېرىشنى مەسلىھەت قىلغانلىقىنى ئېيتتە  
تى. خۇداغا شۈكۈر قىلىپ تۇرساڭ، زور مەرتىۋىگە ئېرىشىدە  
دىغاندەك تۇرسەن. ئەمدى مەنمۇ ياردەمچى قازىلىققا باشقا ئادەم  
دەم ئىزدەيدىغان بولدۇم، — دەپتۇ.

— موللام شۇنىڭدىن باشلاپ چوڭ مەنسەپنىڭ تەمەسسەدە، پايدى  
دشاھنىڭ نەزەرىگە ئېلىنىش ئۈچۈن بىر ئۆمۈر نۇرغۇن ياخشى  
ئىشلارنى قىپتۇ.



## ئەرئاسنىڭ سوۋغىتى

بار ئىكەن، يوق ئىكەن، بۇرۇنقى زاماندا ئەرئاسم ئىدى. سىملىك بىر پادىچى ئۆتكەن ئىكەن. ئۇ ئۆمۈر بويى چەكسىز كەتكەن چۆل - جەزىرىدە ئاچچىق سۇ ئىچىپ ھايات كەچۈردى. دىكەن، ئۆمۈرىدە بىرەر قېتىم تاتلىق سۇ ئىچىپ باقمىغاندىكەن.

ئاي، يىللار ئۆتۈپ، كۈنلەرنىڭ بىرىدە چۆلدە قاتتىق يامغۇر يېغىپتۇ، بىر كۆلچەككە لىققىدە يامغۇر سۈيى يىغىلىپ قاپتۇ. ئەرئاسم دۈم يېتىپ كۆلچەكتىكى يامغۇر سۈيىدىن قانغۇچە ئىچىپتۇ، بۇ سۇ ئۇنىڭغا ناھايىتى تەملىك تېتىپتۇ. شۇڭا، ئۇ دۇنيادا بۇنىڭدىنمۇ تاتلىق سۇ بولمىسا كېرەك، بۇ سۇدىن پادىشاھقا سوۋغات قىلسام، پادىشاھ چوقۇم مەندىن خۇشال بولىدۇ، دېگەن ئويغا كەپتۇ - دە، يامغۇر سۈيىنى تۇلۇمغا توشقۇچە قاچىلاپ ئېشەككە ئارتىپ يولغا چىقىپتۇ.

بىرنەچچە كۈن جاپالىق يول يۈرگەندىن كېيىن شەھەرگە يېتىپ كەپتۇ. ئوردا ئىشىكىگە كېلىپ نۆكەرلەرگە پادىشاھ بىلەن كۆرۈشىدىغانلىقىنى ئېيتىپتۇ. نۆكەرلەر ئۇنى زادى كىرگىلى قويماپتۇ. ئەرئاسم چىڭ تۇرۇۋاپتۇ. نۆكەرلەر ئا - خىر پادىشاھقا ئەھۋالنى مەلۇم قىپتۇ. پادىشاھ بۇنى ئاڭلاپ ئۇنىڭ كىرىشىگە ئىجازەت بېرىپتۇ. ئەرئاسم پادىشاھنىڭ

ئالدىغا كىرگەنكەن، پادىشاھ: — ئەي يىگىت، نېمە ئەرزىڭ بار؟ —  
ئەرئاسم:  
— ئەي ئۇلۇغ شاھىم، مېنىڭ ھېچ ئەرزىم يوق، پەقەت  
ئالىيلرى ئۈچۈن ئۈچ كۈنلۈك يولدىن ئازراق سوۋغات ئېلىپ  
كەلگەندىم، قوبۇل قىلغايلا، — دەپتۇ ھەم يامغۇر سۈيىنى  
تۈلۈم بىلەنلا پادىشاھقا ئىككى قوللاپ سۈنۈپتۇ. پادىشاھ  
دەرھال ئۇنىڭ قولىدىن تۈلۈمنى ئېلىپ، سۈنى ئىچىپ  
كۆرۈپتۇ — دە، ئۇنىڭ يامغۇر سۈيى ئىكەنلىكىنى بىلىپتۇ،  
لېكىن ئەرئاسمغا ئىنتايىن ئىللىقلىق بىلەن:



— ئەي يىگىت، ساڭا كۆپ رەھىمەت، مەن بۇ سۈنى  
ھېچكىمگە بەرمەي ئۆزۈم ئىچىمەن، — دەپتۇ — دە، مۇلا-  
زىملارغا ئەرئاسمغا نۇرغۇن ئالتۇن — كۈمۈش ئىنئام قىل-  
لىپ، ئۇنى ھازىرلا يولغا سېلىپ قويۇشنى ئېيتىپتۇ. مۇلا-  
زىملار پەرماننى بەجا كەلتۈرۈپ ئەرئاسمنى يولغا ساپتۇ.  
مۇلازىملار قايتىپ كىرىپ، بۇ ئىشتىن ھەيران بولغان ھالدا  
پادىشاھتىن: *پادىشاھ پادىشاھقا ئالتۇن كۈمۈش بەردى*  
— ئەي پادىشاھ ئالىلىرى، نېمە ئۈچۈن پادىچىنىڭ بىر  
تۈلۈم يامغۇر سۈيىگە شۇنچە كۆپ ئالتۇن — كۈمۈشلەرنى  
ئىنئام قىلىلا ھەم نېمە ئۈچۈن ئۇنى بۇ جايدا تۇرغۇزماي  
دەرھال قايتۇرۇۋېتىملا؟ — دەپ سوراپتۇ.  
پادىشاھ مۇلازىملارغا بىرقۇر مەنلىك قاراپ چىققاندىن  
كېيىن:

— ھەي مۇلازىملار، سىلەر شۇنى بىلىشىڭلار كېرەككى،  
ئەرئاسم ئىنتايىن ئاق كۆڭۈل، سەمىمىي ۋە ساداقەتمەن ئا-  
دەم ئىكەن. چۈنكى، ئۇ ئۆمۈر بويى چۆل — جەزىرىدە ئاچچىق  
سۇ ئىچىپ يۈرگەچكە، بۇ يامغۇر سۈيىنى ئىچىپ كۆرۈپ،  
دۇنيادا بۇنىڭدىنمۇ تاتلىق سۇ بولمىسا كېرەك، دەپ ئويلى-  
غان، شۇڭا بۇنى سوۋغات قىلسا، مېنى خۇشال بولىدۇ، دەپ  
ئويلاپ، شۇنچە ئۇزۇن يوللارنى بېسىپ سۇنى ئېلىپ كەلگەن.  
شۇنىڭ ئۈچۈن مەن ئۇنىڭغا نۇرغۇن ئالتۇن — كۈمۈش ئىن-  
ئام قىلدىم. ئۇنى بۇ جايدىن دەرھال قايتۇرۇۋەتكەنلىكىمنىڭ  
سەۋەبى شۇكى، ئەگەر ئۇ بۇ جايدىكى تاتلىق سۇلارنى ئىچىپ  
قالسا، ئۆزىنىڭ قىلغان ئىشىدىن خىجىل بولۇپ قالىدۇ،  
شۇڭا ئۇنىڭ خۇشال — خۇراملىق بىلەن قايتقىنى تۈزۈك، —  
دەپتۇ.

## مەكار خوتۇننىڭ ئاقشۇتى

بۇرۇنقى زاماندا باغدات شەھىرىدە پەتتار دېگەن بىر سو-  
 دىگەر ئۆتكەن ئىكەن. ئۇنىڭ مال - دۇنياسى ھەددى - ھېساب-  
 سىز بولۇپ، دۇنياغا بىھاجەت ئىكەن. ئۇنىڭ بىرلا ئوغلى بار  
 بولۇپ، ئىسمى جاھانگىر ئىكەن. جاھانگىر كىچىكىدە ئانىسى-  
 دىن يېتىم قالغان ئىكەن. ئۇ ياۋاش چوڭ بولغاچقا، بۇنىڭدىن  
 ئاتىسى پەتتارنىڭ كۆڭلى تولىمۇ يېرىم ئىكەن.

بىر كۈنى سودىگەرلەر پەتتارغا مەسلىھەت بېرىپ:

— سېنىڭ مال - دۇنيالىرىڭ ھەددى - ھېسابسىزدۇر.  
 ياش ئادەمگە باقماس. ئوغلۇڭ يېگانە بولغاندىكىن كۆرۈڭنىڭ  
 ئوچۇقىدا ئۆيلۈك - ئوچاقلىق قىلىپ قويساڭ، قانداق؟ —  
 دېيىشىپتۇ. پەتتار ھەمراھلىرىنىڭ مەسلىھىتىنى قوبۇل كۆ-  
 رۈپ سەپەردىن قايتىپ كەپتۇ - دە، ئوغلىنى ئالدىغا چاقى-  
 دى:

— ئەي ئوغلۇم، مەن سېنى ئۆيلەپ قويماقچىمەن، رازد-  
 مۇسەن؟ — دەپ سورايتۇ. ئوغلى جان دەپ قوشۇلۇپتۇ.

— خوتۇن ئېلىپ بېرىمەن، لېكىن بىر شەرتىم بار، —  
 دەپتۇ پەتتار، — خوتۇنۇڭ ساق چىقسىمۇ، ماڭا دەيسەن، ساق  
 چىقمىسىمۇ، ماڭا دەيسەن، ھەرگىز يالغان گەپ قىلمايسەن.  
 جاھانگىر ماقۇللۇق بىلدۈرۈپتۇ.



پەتتار ئەتسىلا ئوغلغا چىرايلىق بىر قىزنى ئېلىپ  
بېرىپتۇ ۋە توينىڭ ئەتىسى سەھەردە:

— خوتۇنۇڭ ساق چىقتىمۇ؟ — دەپ سوراپتۇ.

— ياق، — دەپ جاۋاب بېرىپتۇ جاھانگىر. پەتتار ئوغلغا:

— ھازىرلا خېتىنى بەرگىن، — دەپ بۇيرۇپتۇ. جاھان-

گىر خوتۇننىڭ خېتىنى بېرىپتۇ. پەتتار ئوغلغا يەنە بىر

قىز ئېلىپ بېرىپتۇ، ئۇمۇ ساق چىقماپتۇ. شۇنداق قىلىپ،

ئوغلغا قىرىق قىز ئېلىپ بەرگەن بولسىمۇ، ھېچقايسىسى

ساق چىقماپتۇ. پەتتار ئوغلغا قىرىق بىرىنچى قىزنى ئى-

كالاپ ئېلىپ بېرىپ:

— بۇچۇ؟ راست گەپ قىل، ساق چىقمىغان بولسا، يەنە

ئېلىپ بېرىمەن، — دەپتۇ. بۇ قىزمۇ ساق چىقماپتۇ، بىراق

بۇ ئىشنى دادىسىغا ئېيتىۋېرىشتىن خىجىل بولغان جاھانگىر:

— بۇ قىز ساق چىقتى، — دەپ يالغان ئېيتىپتۇ.

— ئەي ئوغلۇم، ئەگەر يالغان گەپ قىلغان بولساڭ، كې-

يىن پۇشايىمان قىلىسەن، چۈنكى مېنىڭ ساڭا ئاشكارا قىلمى-

غان بىر سىرىم بار، — دەپتۇ پەتتار. جاھانگىر سۆزىدە چىڭ

تۇرۇپتۇ.

پەتتار شۇ كۈندىن باشلاپ خاتىرجەم بوپتۇ. بىر كۈنى

ئوغلنى بىر باھانە بىلەن يىراق بىر جايغا ئىشقا بۇيرۇۋې-

تىپ، كېلىنىگە:

— باغقا چىقىپ كېلەيلى، سىز بىلەن بىر ئىشىم بار

ئىدى، — دەپتۇ. بەزى رەتتە پەتتار ئوغلغا:

— ئەي ئاتا، ھېچقانداق ئاتا ئۆز پەرزەنتىنىڭ ھەققىگە

قارا سانمىس، — دەپتۇ كېلىنى ھەيران قىلىپ.

— جاھانگىر مېنىڭ پەرزەنتىم، سىزمۇ ھەم شۇنداق.

مېنىڭ بىر مەخپىي سىرىم بار ئىدى. سىزگە ئوغلۇمدىن

بەكرەك ئىشەنچ قىلغىنىم ئۈچۈن بۇ گەپ دەۋاتىمەن، —  
دەپتۇ پەتتار ۋە كېلىنىنى باغقا باشلاپ ئىشكەن بەھەنە ئۈچۈن.  
قايتۇ، ئاندىن كېلىنىنى باغنىڭ تۆرىدىكى بىر ئىشكىنىڭ ئۈستىگە  
ئۆيىنىڭ ئالدىغا باشلاپ كەپتۇ. ئۇ ئىشكىدىن ئۆيگە كىرىپ  
ئىچكىرىسىدە يەنە بىر ساراي كۆرۈنۈپتۇ. پەتتار يېنىدىن بىر  
سقىم ئاچقۇچنى ئېلىپ ساراينىڭ ئىشكىنى ئېچىپ ئۆيگە  
كىرىپتۇ. ساراينىڭ تېگىدىن يەنە بىر كىچىك ئىشكە نامايان  
بويۇتۇ. پەتتار يەنە بىر ئاچقۇچتا ئۇ ئىشكىنىمۇ ئېچىپ كې-  
لىنىنى ئۆيگە باشلاپ كىرىپتۇ — دە، قىرىق ساندۇققا قا-  
چىلانغان لەئەل — ياقۇت، جاۋاھىر، ئالتۇن — كۈمۈشلەرنى  
كېلىنىگە كۆرسىتىپ:

— ئەي قىزىم، ئوغلۇم دۆترەك چوڭ بولۇپ قالدى، بۇ  
خەزىنە ئۇنىڭ قولىغا چۈشۈپ قالسا، بۇزۇپ — چېچىۋېتىدۇ،  
شۇڭا بۇ مال — بىساتنى سىزگە تاپشۇرىمەن. بۇ سىرنى  
ھەرگىز جاھانگىرغا تىنغۇچى بولماڭ. كۈنلەرنىڭ بىرىدە  
بېشىڭلارغا كۈن چۈشۈپ قالغاندا خەج — خىراج قىلارسىلەر.  
مانا ئاچقۇچ، — دەپ خەزىنىنىڭ ئاچقۇچلىرىنى كېلىنىگە  
تاپشۇرۇپتۇ. كېلىنى ئاچقۇچنى قېيناتىسىنىڭ قولىدىن ئاپتۇ —  
دە، شېرىن — تاتلىق سۆزلەر بىلەن نۇرغۇن ۋەدىلەرنى قىپ-  
تۇ. ئەمما، خۇدايتائالا ماڭا تۈگمەس مال — دۇنيا نېسىپ  
قىپتۇ. پات پۇرسەتتە ئالەمدىن ئۆتسەڭ، ئوغلۇڭدىن چىقىپ  
سېلىمغا تېگىپ مۇراد — مەقسىتىمگە يەتكەيمەن، دېگەنلەرنى  
كۆڭلىگە پۈكۈپتۇ.

سېلىم مۇشۇ شەھەردىكى داڭلىق سودىگەرلەرنىڭ بىرى  
ئىكەن. پەتتارنىڭ كېلىنىنىڭ ئاماننىتىنى ئەسلىي سېلىم ئۆز  
ۋاقتىدا ئېلىپ بولغانىكەن.

ئەلەقسە: بىرقانچە زامان ئۆتكەندىن كېيىن پەتتار ئا-



لەمدىن ئۆتۈپ قىرىق كۈن بولا - بولمايلا جاھانگىرنىڭ خو-  
تۇنى يېڭى - يېڭى خۇيلارنى چىقىرىشقا، كۈندىن - كۈنگە  
بىشەملىشىشكە، جاھانگىرنى خارلاشقا باشلاپتۇ. جاھانگىرنىڭ  
ھالى كۈندىن - كۈنگە خارابلىشىپتۇ. ئۆيدە ئېلىشقا ياكى  
سېتىشقا يارىغۇدەك ھېچ نەرسە قالماپتۇ. جاھانگىرنىڭ خوتۇ-  
نى ھەر كۈنى جېدەللىشىپ:

— ئەر بولساڭ، تۈزۈك بول، بولمىسا، سۆزۈمنى بەر! —  
دەپ غوۋغا كۆتۈرۈپتۇ.

— ئەي جاھانگىر، — دەپتۇ خوتۇنى بىر كۈنى، — سې-  
لىمنىڭ ئۆيىگە بېرىپ خوتۇنۇم سىزگە سالام ئېيتتى، سىزنى  
بىر كېلىپ كەتسۇن دەيدۇ، دېگىن، — دەپ جاھانگىرنى سې-  
لىمنىڭ يېنىغا بۇيرۇپتۇ. جاھانگىر خوتۇننىڭ ھەيۋىسىدىن  
قورقۇپ سېلىمنىڭ قېشىغا كەپتۇ ۋە:

— خوتۇنۇم سىزگە سالام ئېيتتى، بىر كېلىپ كەتسۇن  
دەيدۇ، — دەپتۇ. سېلىم بازاردىن ھەر خىل نازۇنمەتلەرنى

ئەكەلدۈرۈپ جاھانگىرنى راسا مېھمان قىلىپ يولغا سايپتۇ. جاھانگىرنىڭ خىزمەتكارىنى ئالدىغا چاقىرىپ:

— بازاردىن بىر سان گۆش، بىر قوينىڭ قوزغۇسى، بىر پاتمان ئۇن، ئىككى پاتمان گۈرۈچ، بىر پاتمان ياغ ئېلىپ جاھانگىرنىڭ ئۆيىگە ئاپىرىپ بېرىپ، خوتۇنغا مەندىن سالايمەن دېيىشنى ئۇنتۇما، — دەپتۇ.

سېلىمنىڭ خىزمەتكارى بۇ نەرسىلەرنى شۇ كۈنىلا جاھانگىرنىڭ ئۆيىگە ئەكىلىپ بېرىپتۇ ۋە خوتۇنغا ئالاھىدە سالام ئېيتىپتۇ. بۇ نەرسىلەرنى كۆرگەن جاھانگىرنىڭ خوتۇنى ئېرىنىڭ ئالدىدا:

— جاھاندا سېلىمدەك قايىل، سېخىي ئادەم يوق، — دەپ ماختىنىپ، سېلىمنى بىرھازا تەرىپلەپ كېتىپتۇ. ھېلىقى نەرسىلەرنىمۇ بىر — ئىككى كۈن ئىچىدىلا قولۇم — قوشىنىلارغا ئۈلەشتۈرۈپ بېرىپ ئۆيىنى قۇرۇقداپ قويۇپ: — مەن ساڭا كېرەك بولىدىغان بولسام، ئۆيىگە يەيدىغان بىرنەرسە پەيدا قىل، بولمىسا، سۆزۈمنى بەر! — دەپ يەنە غوغۇغا كۆتۈرۈپتۇ.

بۇ مەككەر خوتۇن سېلىمنىڭ ئۇسالىغا پاتراق مۇيەسسەر بولۇش ئۈچۈن بىر كۈنمۇ جىم ئۆتمەپتۇ. ئۇ يەنە بىر كۈنى سېلىمنىڭ ئۇسالىغا تەشئالىقنى ئىزھار قىلىپ سېلىمغا جاھانگىردىن بىر پارچە خەت ئەۋەتىپتۇ. سېلىم خەتنى ئوقۇپ يۈرىكى ئويناپتۇ، جاھانگىرنى ئاۋۋالقىدىن بەكرەك مېھمان قىلىپتۇ. تا ئامدىن كېيىن سېلىم خىزمەتكارىنى چاقىرىپ جاھانگىرنىڭ ئۆيىگە ئاۋۋالقىدەك نەرسە — كېرەكلەرنى ئاپىرىپ بېرىشنى بۇيرۇپتۇ، ئاندىن جاھانگىرغا:

— ئەي دوستۇم جاھانگىر، نېمە ئېھتىياجىڭ بولسا، قىلچە تارتىنماي قېشىمغا كېلىۋەرگىن، ھەرقانداق مۈشكۈ-

لوڭنى ئاسان قىلىمەن، — دەپتۇ. جاھانگىر يەنە خامۇش قايتىپ  
 كەپتۇ. ھېلىقى نەرسە — كېرەكلەرنى كۆرگەن خوتۇنى:  
 — سېلىم ئەجەب مەرد يىگىت. ئەر بولسا، ئاشۇ سېلىم-  
 دەك بولسا. سەن ئەتە بېرىپ سېلىمنى ئۆيگە چاقىرىپ كەل، —  
 دەپتۇ.  
 ئەتسى خوتۇنى يۇمشاق قاتلىما، پىشۇرۇلغان گۆشلەرنى  
 جاھانگىرغا تۇتقۇزۇپ: «بۇنى سېلىمغا ئالغاچ بارغىن» دەپ،  
 جاھانگىرنى سېلىمنىڭ ھۇزۇرىغا يولغا ساپتۇ. جاھانگىر لام —  
 جىم دېيەلمەي، سېلىمنىڭ ئۆيىگە سالام بىلەن كىرىپ كەپ-  
 تۇ. سېلىم جاھانگىرنى كۈتۈۋاپتۇ ۋە خىزمەتكاردىن يەنە  
 نەرسە — كېرەك ئەۋەتتى. —  
 — بىز بىچارىلەرنىڭ ئۆيىگە قەدەم تەشرىپ قىلغايسىز،  
 دەر قەمتە ئولتۇرۇپ غىزالانساق، — دەپتۇ جاھانگىر خوتۇند-  
 نىڭ سالىمىنى يەتكۈزۈپ بولغاندىن كېيىن.  
 — سىز بارغاچ تۇرۇڭ، — دەپتۇ سېلىم تەكلىپنى قو-  
 بۇل قىلىپ، — مەن شاراب ئەكەلدۈرۈپ، ئارقىڭزدىنلا باراي.  
 جاھانگىر يولدا يامغۇردەك ياش تۆكۈپ كېتىۋېتىپ،  
 دادىسىنىڭ يېقىن دوستى سەئىد دېگەن كىشىنى ئۇچرىتىپ  
 قاپتۇ. سەئىد پەرىشان كېتىۋاتقان جاھانگىرنى كۆرۈپ ھەيران  
 قاپتۇ، جاھانگىرنىڭ ئەھۋالىنى سورايتۇ. جاھانگىر بارلىق  
 دەرد — ئەلەملىرىنى سەئىدكە بايان قىلىپ، يار — يۆلەك بو-  
 لۇشىنى ئۆتۈنۈپتۇ. جاھانگىرنىڭ بۇ سۆزلىرىدىن ھەيران قال-  
 غان سەئىد:  
 — سەن يالغان گەپ قىلىۋاتسەن، مەن داداڭ بىلەن يە-  
 مەن، ھەبەش، مىسىرلارغا سودىگەرچىلىككە بارغان. داداڭ شۇ  
 چاغدا قىرىق قېچىردا لەئەل — ياقۇت، ئالتۇن — كۈمۈشلەرنى  
 يۈكلەپ ئەكەلگەندى. شۇنچە ۋەج قېنى؟ — دەپ سورايتۇ.

جاھانگىر سەئىدكە بۇنداق مال - دۇنيادىن ئۆزىنىڭ خەۋىرى يوقلۇقىنى ئېيتىپتۇ.

— داداڭ جان ئۇزۇش ۋاقتىدا ساڭا ھېچقانداق ئۆسۈمچى قىلمىغانمۇ؟ — دەپ سوراپتۇ سەئىد.

— دادام ماڭا ھېچقانداق ۋەسىيەت قىلغىنى يوق، پەقەت

مېنى ئۆيلەشنىڭ ئالدىدا: «خوتۇنۇڭ ساق چىقسا، ماڭا دېگىن،

ساق چىقمىسىمۇ، ماڭا دېگىن» دېگەندى. ماڭا قىرىق قىز

ئېلىپ بەردى، ھېچقايسىسى ساق چىقمىدى. ئاخىردا مۇشۇ

خوتۇنۇمنى ئېلىپ بەردى، بۇمۇ ساق چىقمىدى. ئاخىر خجاء

لەت يۈزىسىدىن دادامغا يالغاندىن: «بۇ ساق چىقتى» دەپ، دادامنى

خاتىرجەم قىلغاندىم، — دەپ جاۋاب بېرىپتۇ جاھانگىر.

سەئىد ناھايىتى دانا كىشى ئىكەن، جاھانگىرنىڭ سۆزلى-

رىدىن ئەھۋالنىڭ تېگى - تەكتىگە يېتىپتۇ:

— داداڭ سېنىڭ «ساق چىقتى» دېگەن سۆزۈڭگە ئاساسەن

بۇ راستتىنلا قىز ئىكەن، ئوغلۇمدىن باشقىسىنى كۆرمەپتۇ،

مېھرى ئوغلۇمغىلا چۈشىدىكەن، ئوغلۇمنى ياخشى يولغا

باشلاپ، باياشات كۈن كەچۈرەلەيدىكەن، دەپ ئويلاپ، ساڭا ئى-

شەنچ قىلالماي ھېلىقى مال - دۇنيانى خوتۇنۇڭغا تاپشۇرۇپتۇ.

ئەسلى خوتۇنۇڭنىڭ ئامانتىنى سېلىم ئالغانىكەن، شۇڭا

خوتۇنۇڭنىڭ پۈتۈن ئەس - يادى سېلىمدا، — دەپتۇ سەئىد

ۋە جاھانگىرغا يول كۆرسىتىپتۇ، — سېلىم ئۆيۈڭگە كەلگەن-

دە خوتۇنۇڭ ھەرنېمە دېسە، جان - دىلىڭ بىلەن ماقۇل بولۇپ

بەجا كەلتۈرگىن، لېكىن شاراب ئىچكەندە ھىيلە ئىشلىتىپ

شارابنى ئاز ئىچكىن، ئۆزۈڭنى قاتتىق مەستلىككە سېلىپ

بالدۇرلا يېتىۋالغىن. ئۇلارغا بىلىندۈرمەي كۆزۈڭنىڭ قۇيرۇ-

قىدا ئىككىسىنىڭ ھەرىكىتىگە نەزەر سالغىن. ئۇلار نەگە

بارسا، سەنمۇ تۇيدۇرماي كەينىگە كىرگىن، ھەرقانداق ئىش

بولسا، سەۋر قىلغىن، نېمىلەرنى كۆرسەڭ ۋە نېمىلەرنى ئاڭ-  
لىساڭ، ئەتىسلا ماڭا ئېيتقىن، ئۇنىڭ تەدبىرىنى ئۆزۈم قىل-  
لىمەن، — دەپتۇ سەئىد.

جاھانگىر سەئىدنىڭ مەسلىھىتى بويىچە ناھايىتى پۇختا  
تەييارلىق قىپتۇ. كەچتە سېلىم خىزمەتكارغا شارابلارنى كۆ-  
تۈرگۈزۈپ جاھانگىرنىڭ ئۆيىگە كىرىپ كەپتۇ. جاھانگىرمۇ  
چاندۇرماي ئىززەت - ئىكراملار قىلىپ كۈتۈۋاپتۇ. ئۇلار تا-  
ئامدىن كېيىن شاراب ئىچىشنى باشلاپتۇ. سېلىم جاھانگىرغا  
ھەدەپ شاراب تۇتۇۋېرىپتۇ. جاھانگىر ئۈچ - تۆت پىيالىھ  
شاراب ئىچىپلا مەست بولغان بولۇپ يېتىۋاپتۇ، خوتۇنى كې-  
لىپ مېدىرلىتىپ كۆرگەنكەن، جىممىدە يېتىپتۇ، ئەمما  
كۆزىنىڭ قۇيرۇقىدا ئىككىسىنىڭ ھەرىكىتىگە نەزەر سېلىشقا  
باشلاپتۇ. جاھانگىرنىڭ خوتۇنى بىردەمدىن كېيىن سېلىمنىڭ  
چىرماقلىرىدىن ئاجراپ، ئۇنىڭ قېشىغا يەنە كېلىپ قۇلىقىنى  
شۇنداق چىڭ تولغاپ تارتىپتۇكى، قۇلقى ئۈزۈلۈپ كەتكىلى  
تاسلا قاپتۇ. جاھانگىر چىشىنى چىشلەپ ئۇن چىقارماپتۇ.  
خوتۇنى راست مەست بولۇپ قاپتۇ، دەپ ئويلاپ، سېلىمغا:

— ئى مېھرىبانىم، ئورنوڭدىن تۇرغىن، مەن سېنى  
مەخپىي ساراىغا باشلاپ باراي، ئۇ يەردە قىرىق ساندۇق ئالتۇن -  
كۈمۈش، لەئەل - ياقۇت بار. قېيناتام ماڭا ئۆزى كۆرسەتكەندى.  
تېخى ئۇ ئۆز ئاغزى بىلەن بۇنى جاھانگىرغا ئېيتماسلىقىنى تا-  
پىلىغان. بۇ مال - دۇنيانى ساڭا ساقلىغانىدىم، — دەپتۇ.

ئۇلار باغقا كىرىپ ھېلىقى ساراى تېگىدىكى قىرىق ساند-  
دۇق ئالتۇن - كۈمۈشلەرنى سېلىمغا بىرمۇبىر كۆرسىتىپتۇ.  
جاھانگىرمۇ پۇتىنىڭ ئۈچىدا دەسسەپ ئۇلارنىڭ ئارقىسىدا  
دىن ساراىغا كىرىپتۇ ۋە قىرىق ساندۇقتىكى لەئەل - يا-  
قۇت، ئالتۇن - كۈمۈشلەرنى كۆرۈپ ھەيران قالغىنىدىن



ئاغزى ئېچىلىپلا قاپتۇ.

— ئى مەھبۇ -  
 بەم، — دەپتۇ ھەم -  
 مە ساندۇقلارنى ئېچىپ كۆرگەن سېلىم خۇشلۇقىدا، مۇرادىمىز ھاسىل بولغاندىن كېيىن لەئەل - ياقۇت بىلەن زىننەتلەپ بىر مەپە ياستىپ، خىزمەتكارلارنى تەيىنلەپ، سېنى مە -

پىدىلا ماڭغۇزىمەن، ھەرگىز ئايىغىڭنى توپىغا دەسسەتكۈزمەيمەن.

جاھانگىر يۇقىرىقىلارنى كۆرۈپ ۋە ئاڭلاپ ئاستا كەينىگە يېنىپتۇ - دە، ئورنىغا كېلىپ يېتىۋاپتۇ.

ئەتىسى جاھانگىر سەئىدىنى ئىزدەپ تېپىپ، بولغان ۋەقەنى سۆزلەپ بېرىپتۇ.

— ئۇنداق بولسا، داداڭنىڭ بېغىدىن بىرنەچچە تال ئۈجمە چىۋىقى كېسىپ ئېلىپ بىر يەرگە تىقىپ قوي. خوتۇنۇڭنى ئاتىسىنىڭ ئۆيىگە ئالداپ بولسىمۇ ئەۋەتىپ، كەلگەندە:

«نېمىشقا پات كەلمەيسەن؟» دېگەننى باھانە قىلىپ شۇنداق قاتتىق ئۇرغىنىكى، ھېچبىر ئەزايى ساق قالمىسۇن، — دەپ يول كۆرسىتىپتۇ سەئىد.

جاھانگىر ئۆيىگە كېلىپ سەئىدىنىڭ دېگىنى بويىچە قىپ -



تۇ، خوتۇننى شۇنداق ئۇرۇپتۇكى، سەئىد دېگەندىنمۇ نەچچە ھەسسە ئاشۇرۇۋېتىپتۇ. دەرۋەقە خوتۇننىڭ باش - كۆزلىرىدىن تارتىپ پۇتنىڭ ئۇچىغىچە ھېچ يېرى ساق قالماپتۇ. خوتۇنى ئاتىسىنىڭ قېشىغا بېرىپ:

— مېنى بىگۇناھ ئۇردى، ئەگەر شەرئەت بويىچە ماڭا گۇناھ لازىم بولسا، قوبۇل قىلغاي مەن، بولمىسا، مەن ئۇنىڭ بىلەن بىر كۈنمۇ ئۆي تۇتمايمەن، — دەپ دادىلىنىپتۇ. جاھانگىر ئىشىكلىرىنى مەھكەم ئېتىپ، سەئىدنىڭ قېشىغا كېلىپ بولغان ئىشلارنى بىرمۇبىر بايان قىپتۇ. سەئىدنىڭ ئۆيى پەتتارنىڭ بېغى بىلەن تام تۇتاش ئىكەن، پەتتار ھايات ۋاقتىدا سەئىد باغ تەرەپكە بىر دېرىزە ئاچقانىكەن، پەتتار كۆز يۇمغاندىن كېيىن سەئىد دېرىزىنى چاپلىۋەتكەندە كەن. ھېلىقى دېرىزىنى سەئىد قۇللىرىغا ئاچقۇزۇپ، سارايدىكى قىرىق ساندۇقتىكى ئالتۇن - كۈمۈشنى توشۇشنى بۇيرۇپتۇ. بايلىقلارنى توشۇپ بولغاندىن كېيىن ساندۇقلارغا لىق تاش - كېسەك، سۆڭەكلەرنى تولدۇرۇپ قويۇپ، ئىشىكلەرنى ئاۋۋالقىدەك ئېتىپ چىقىپ كېتىپتۇ.

ئۈچ كۈندىن كېيىن جاھانگىرنىڭ قېيناتىسى، قېيناتىسى جاھانگىرنى ئالدىغا سېلىپ قازىنىڭ ئالدىغا ئاپىرىپتۇ ۋە جاھانگىردىن قىزىنى ئاجرىتىۋالدىغانلىقىنى ئېيتىپ، ئۇنىڭدىن مېھرى ھەققى تەلەپ قىپتۇ. قازىمۇ جاھانگىرغا مېھرى ھەققى تۆلەشكە ئەمر قىپتۇ. جاھانگىر سەئىدكە ئادەم ئەۋەتىپ قازىخانغا ئەكەلدۈرۈپتۇ.

— ئى مۆھتەرەم قازى، — دەپتۇ سەئىد، — جاھانگىرنىڭ بىر جېنىدىن باشقا ھېچ نەرسىسى يوق، مېھرى ھەققىگە بېغىنى سېتىپ بەرسۇن.

بۇ سۆزنى ئاڭلىغان جاھانگىرنىڭ خوتۇنى دەرھال سې-

لىمغا كىشى ئەۋەتىپ ئەكەلدۈرۈپتۇ. سېلىم قىرىق ساندۇق ئالتۇن - كۈمۈشنىڭ تەمەسىدە باغنى ئالماقچى بولغاندا، باھاسى ئون مىڭ تەڭگىگە تەيىن تېپىپتۇ.

— ئون مىڭ تەڭگىگە مەن ئالاي، — دەپتۇ سېلىم. — بۇ باغقا مەن شېپىدۇرمەن، چۈنكى ئۆيۈم باغقا تۇ

تاش. مەن ئىجازەت بەرمىگۈچە ھېچ كىشى ئالمايدۇ. مانا مەن ئون بەش مىڭ تەڭگىگە ئۆزۈم ئالمەن، — دەپتۇ سەئىد.

سېلىم بىلەن سەئىد باغنى تالشا - تالشا باھاسىنى ئاتىشىپ، مىڭ تەڭگىگە چىقىرىپتۇ. شۇنىڭ بىلەن باغنى سې-

لىم ئاتىشىپ، مىڭ تەڭگە نەق پۇلغا ئاپتۇ. جاھانگىر بەش مىڭ تەڭگىنى مېھرى ھەققىگە بېرىپ،

قالغان تەڭگىنى بېلىگە تېڭىپ قازخانىدىن خوشال چىقىپ كېتىپتۇ.

سېلىم قىرىق مىڭ تەڭگىنى باشقا سودىگەرلەردىن ئۈچ كۈنلۈككە ئەللىك مىڭ تەڭگە بېرىشكە ۋەدە قىلىپ ئالغاند-

كەن، چۈنكى ئۇ ساندۇقتىكى دۇنيادىن بېرىمەن دەپ ئويلىغا. نىكەن. ئۈچىنچى كۈنى كەچتە ئۇ جاھانگىرنىڭ ئاجرىشىپ

كەتكەن خوتۇنى بىلەن ئەيش - ئىشرەت ئۈستىدە ئولتۇرسا، سودىگەرلەر دەۋرەپ كىرىپ:

— مۆھلەت توشتى، ئەللىك مىڭ تەڭگىنى بەر، — دەپ- تۇ. سېلىم ئۇلارغا:

— بىردەم توختاپ تۇرۇڭلار، — دەپ قويۇپ، خوتۇنىنى ئەگەشتۈرۈپ باغقا كىرىپتۇ ۋە باغنىڭ ئىشىكىنى مەھكەم

ئەتكەندىن كېيىن سارايعا قەدەم بېسىپتۇ. ساندۇقلارغا قول سالغۇدەك بولسا، قوللىرىغا ئالتۇن - كۈمۈش ئەمەس، تاش - كېسەك چىقىپتۇ.

— ئى سېلىم، — دەپتۇ خوتۇن، — سېنىڭ مەندىن

باشقا يەنە مەھبۇبەڭ بار ئىكەن. بۇنى سەن، مەندىن باشقا  
 ھېچكىم بىلمەيتتى! ئالدىنقى ھەپتە ئۆزۈڭنىڭ  
 دەرغەزەپ بولغان سېلىم جان - جەھلى بىلەن: -  
 - ھەي مەككار، جادۇگەر، بۇ سېنىڭ ھەيلى - مېكرىڭ -  
 دۇر! - دەپ ۋارقىراپتۇ - دە، خەنجەرنى سۇغۇرۇۋېلىپ خو -  
 تۇنغا ئۇرۇپتۇ. خوتۇن جان ئۈزۈپتۇ. سېلىم، تاشقىرىدا سو -  
 دىگەرلەر تاش - توقماق تۇتۇپ تۇرۇشىدۇ، چىقسام، مېنى ئۇ -  
 رۇپ ئۆلتۈرىدۇ، ئۇنىڭدىن كۆرە ئۆزۈمنى ئۆزۈم ئۆلتۈ -  
 رۇۋالاي، دەپ ئويلاپتۇ - دە، خەنجەرنى قارىغا ئۇرۇپتۇ. ئۇنىڭ  
 ئۇزۇن ساقلاپ بىتاقەت بولغان سودىگەرلەر ئاخىر باغنىڭ  
 ئىشىكىنى بۇزۇپ كىرىپ ھەممە ئىشنى ئۇقۇپتۇ. ئۇلار  
 ئەھۋالنى كۆرۈپ پادىشاھنىڭ ئالدىغا بېرىپ بايان قىپتۇ. پادىشاھ  
 جاھانگىر شۇ كۈندىن باشلاپ دۇنيادىن بىھاجەت بولۇپ،  
 پۈتۈن ئۆمرىنى راھەت - پاراغەتتە ئۆتكۈزۈپتۇ.



## كۆڭلەك

بۇرۇننىڭ بۇرۇنىسىدا بىر پادىشاھ ئۆتكەن بولۇپ، قۇد-  
 رىتى زور، بايلىقى ھەددى - ھېسابسىز ئىكەن، بىراق ئۇ  
 ئۆزىنى پەقەتلا بەختلىك ھېس قىلمايدىكەن. شۇنىڭ بىلەن ئۇ  
 ئەقىل - پاراسەتتە كامالەتكە يەتكەن بىر ئاقساقال بوۋايدىن  
 قانداق قىلغاندا بەختكە ئېرىشكىلى بولىدىغانلىقىنى سورايتۇ.  
 ئاقساقال پادىشاھقا:

— بەخت دۇنيادا ئېرىشكىلى بولمايدىغان ئەڭ قىيىن  
 نەرسە، لېكىن مەن تېپىشنىڭ يولىنى بىلىمەن، — دەپتۇ.  
 — ئۇنى تېپىشنىڭ يولى قانداق؟ — دەپ سورايتۇ پادىشاھ.  
 — بۇ ناھايىتى ئاسان، سىز بەختلىك كىشىنىڭ كۆڭ-  
 لىكىنى كىيىشىڭىزلا كۇپايە.

پادىشاھ ئۇ كىشىگە كۆپتىن - كۆپ رەھمەت ئېيتىپ،  
 بەختلىك كىشىنى تېپىش قارارىغا كەپتۇ. ئۇ سەپەرگە ئاتلى-  
 نىپ، دۇنيادىكى نۇرغۇن ئەللەرنى ئارىلاپ، ئۇ يەرلەردىكى پا-  
 دىشاھ، ۋەزىر، سودىگەر، بايلارنى زىيارەت قىپتۇ، ئەمما ئۇلار-  
 نىڭ ھېچقايسىسى ئۆزىنى بەختلىك ھېسابلىمايدىغانلىقىنى  
 ئېيتىپتۇ. پادىشاھ ئاخىر ئۆز مەملىكىتىگە قۇرۇق قول قا-  
 تشقا مەجبۇر بوپتۇ. ئۇ يولدا كېلىۋېتىپ بىر دېھقاننىڭ  
 ئېتىزلىقتا كۆڭلەكمۇ كىيمەي ئەمگەك قىلىۋاتقانلىقىنى كۆ-

رۇپ قاپتۇ. ئۇ دېھقان بىر تەرەپتىن ئىشلەپ، يەنە بىر تەرەپ -  
تىن خۇشال ناخشا ئېيتىۋاتقۇدەك. پادىشاھ ئۇنىڭ چىرايىدا  
غەم - قايغۇدىن قىلچىمۇ ئەسەر يوقلۇقىنى كۆرۈپ، ھەيران  
بولغان ھالدا ئۇنىڭدىن:

— بۇرادەر، سەن بەختلىكمۇ؟ — دەپ سوراپتۇ.

— شۇنداق، مەن ناھايىتى بەختلىك، — دەپتۇ دېھقان  
كۈلۈپ.

— سەن پادىشاھ بولۇشنى خالايدىغانسەن؟ — دەپ

سوراپتۇ پادىشاھ.

— مەن بۇ ئىشنى ئەزەلدىن ئويلاپ باققان ئەمەس، —

دەپ جاۋاب بېرىپتۇ دېھقان.

— ئۇنداقتا، — دەپتۇ پادىشاھ، — كۆڭلىڭنى ماڭا


سېتىپ بەرسەڭ، قانداق؟

— كۆڭلەك؟ — دەپتۇ دېھقان ھەيران بولۇپ، — مەندە

ئەسلا كۆڭلەك يوق.

شۇنىڭدىن كېيىن پادىشاھ بەخت ھەققىدە يېڭىۋاشتىن

ئويلىنىشقا باشلاپتۇ.



## ۋاپاسز ئوغۇللار

بۇرۇنقى زاماندا، قەدىمىي يىپەك يولىدىكى شەھەرلەرنىڭ بىرىدە ياقۇپباي ئىسىملىك بىر سودىگەر ئۆتكەنكەن. ئۇنىڭ مال - دۇنياسى بېھىساب، يۈز - ئابروۋى ناھايىتى يۇقىرى بولسىمۇ، پەرزەنتى يوق ئىكەن. شۇڭا، ئۇ كېچە - كۈندۈز خۇدادىن پەرزەنت تىلەيدىكەن، بالىلىرىنى ئەگەشتۈرۈپ ئۆتكەن كىشىلەرنى كۆرگەندە، مېنىڭمۇ ئاشۇنداق بىر بالام بولسا، قولىدىن يېتىلەپ ماڭسام، نېمە دېسە، شۇنى ئېلىپ بەرسەم، دەپ ئارزۇ قىلىدىكەن.

ئۇنىڭ ئاخىر مۇرادى ھاسىل بولۇپ، خوتۇنى ئوغۇل تۇ-غۇپتۇ. ئۇنىڭ بېشى ئاسمانغا يەتكەندەك بوپتۇ. ياقۇپباي ئىككىنچى ئوغۇل دۇنياغا كەلگەندە خۇشاللىقتىن يېرىلىپ كەت-كۈدەك بوپتۇ. ئۈچىنچى ئوغلى تۇغۇلغاندا: «ئاھ خۇدا، ساڭا نېمىدەپ شۈكۈر - سانا ئېيتسام بولار؟!» دەپ، كۆزلىرىگە ياش ئاپتۇ. تۇنجى ئوغلىغا ئەنۋەر، ئوتتۇراىچى ئوغلىغا ئەس-قەر، كەنجى ئوغلىغا ئەكبەر دەپ ئىسىم قويۇپتۇ. كەنجى ئوغلى ئەكبەر ئەمدىلا ئالتە ئايلىق بولغاندا، بالىلارنىڭ ئانىسى بەختكە قارشى تۇيۇقسىز ئېغىر كېسەل بىلەن ئۇ دۇنياغا كېتىپتۇ. «بىر خۇشاللىقتىن كېيىن بىر قايغۇ» دېگەندەك، بۇ ئەھۋالدىن ياقۇپباي ناھايىتى بىئارام بوپتۇ. ئۇ بالىلىرىنى

قانداق قىلىپ ياخشى تەربىيەلەپ قاتارغا قوشۇشنىڭ غېمىدە قولى ئىشقا بارماپتۇ، بىرەر ئىنكئانا ياللاشمۇ كۆڭلى ئۇ. نىماي، بالىلىرىنى ئۆزى بېقىشقا باشلاپتۇ. بۇنىڭدىن خەۋەر تاپقان ئەل - ئاغىنىلىرى:

— ياقۇپباي، ئۆلگەننىڭ ئارقىسىدىن ئۆلگىلى بولمايدۇ، ئەمدى سېنى ئۆيلەپ قويىلى، بالىلارغا شۇ ئايال قارىسۇن، — دەپ مەسلىھەت بېرىپتۇ.

— ياق، بۇنداق قىلىشقا ھەرگىز بولمايدۇ، — دەپتۇ ياقۇپباي، — ھاياتلا بولسام، بالىلىرىمنى ئۆزۈم باقمەن، ھەرگىزمۇ ئۆگەي ئانىنىڭ قولىغا قويمايمەن.

شۇنداق قىلىپ، ياقۇپباي تىجارەت ئىشلىرىنى ئۆزىنىڭ سادىق خىزمەتچىلىرىگە ئۆتكۈزۈپ بېرىپ، بالىلارغا ئاش - تاماق ئېتىشكە بىر ئايالنى ياللاپ، بالىلارنى ئۆزى بېقىشقا باشلاپتۇ. ئوغۇللىرى بىر - بىرىدىن ئوماق ۋە چىرايلىق ئىكەن. ياقۇپباي ھەر كۈنى سەھەر تۇرۇپ نامىزىنى ئوقۇغاندىن كېيىن، بالىلارنى تاماقلاندۇرۇپ، بەش ياشلىق ئوغلى ئەنۋەرنى ئوڭ تەرىپىگە، ئۈچ ياشلىق ئوغلى ئەسقەرنى سول تەرىپىگە ئېلىپ يېتىلەپ، كەنجى ئوغلى ئەكبەرنى مۇرىسىگە مىندۈرۈپ ئوينىتىدىكەن، ئۇلار نېمە يەيمەن، نېمە ئوينايەن دېسە، شۇنى ئېلىپ بېرىدىكەن، بالىلىرىسىز گېلىدىن غىزامۇ ئۆتمەيدىكەن، ئۇلارنىڭ قىلىقلىرىدىن ھۇزۇرلىنىدىكەن.

بالىلار يىلدىن - يىلغا چوڭ بوپتۇ، لېكىن ئۇلار بەكمۇ ئەركە - نايىناق بولۇپ، خالىغاننى قىلىدىكەن، بىرىنىڭ نەرسىسىنى يەنە بىرى ئېلىۋالسا، زادىلا بەرمەيدىكەن. ياقۇپباي بۇ ھالدىن خۇشال بولۇپ، ھەرقانداق نەرسىنى چىڭ تۇتمىد - غۇچە قولدا توختىمايدۇ. بالىلىرىم چوڭ بولسا، چاشقانغا كې - پەك ئالدۇرمايدىغان، ئۆز ئىشىغا پۇختا ئادەملەردىن بولغۇ -

دەك، دەپ ئويلايدىكەن.

بالمىلار ئارقا - ئارقىدىن مەكتەپكە بېرىپ،  
لىلىنىڭ مەكتەپكە بېرىپ - كېلىشىدە بىرەر نەرسە قويۇپ،  
ئۆچرماسلىقى ئۈچۈن مەخسۇس بىر مەپە ياسىتىپ، بالىلارنى  
مەپەگە ئولتۇرغۇزۇپ ئۆزى ئايرىدىكەن، كەچتە ئۆزى قايتىپ  
رۇپ كېلىدىكەن. ئۇلار مەكتەپتە باشقا بالىلارغا قارىغاندا ئە  
تۋارلىق بولۇپ، موللامۇ ئۇلارنىڭ مەپەگە قويۇپ بېرىدى  
كەن، شۇڭا ئۇلارنىڭ ئوقۇشىمۇ ئانچە ياخشى ئەمەسكەن.  
ياقۇپباي بالىلىرى ئەمدىلا ساۋاتلىق بولۇپ، ھېساب -  
كىتاب قىلالىغۇدەك بولغاندا، ئۇلارنى ئۆز كەسپىنىڭ ۋارىس  
لىرىدىن قىلىپ يېتىشتۈرۈش ئۈچۈن مەكتەپتىن چىقىرىۋاپ  
تۇ ۋە سودا - سېتىق ئىشلىرىغا پىشۇرۇپتۇ.

ئوغۇللار ئارقا - ئارقىدىن بالاغەتكە يېتىپتۇ. ياقۇپباي  
ئەنۋەرگە شەھەردىكى داڭلىق سودىگەرنىڭ قىزىنى، ئەسقەرگە  
قازى ئاخۇنۇمنىڭ قىزىنى ئېلىپ بېرىپتۇ. شەھەرنىڭ ئاۋات  
كوچىلىرىدىن ئۈچ دۇكان تەييارلاپ، ئىككى ئوغلىنى ئىككى  
دۇكانغا خوجاين قىلىپ ئولتۇرغۇزۇپتۇ. ئۆزى كەنجى ئوغلى  
ئەكبەر بىلەن يەنە بىر دۇكاننى ئېچىپتۇ. ئۇلارنىڭ سودىسى  
يىلدىن - يىلغا روناق تېپىپتۇ.

بىر كۈنى ئەنۋەر ئۆيىگە ناھايىتى كەچ قايتىپ كەپتۇ،  
دادىسىغا سالام بېرىپ، بىر كۈنلۈك سودا - سېتىق ئەھۋال  
نى دوكلات قىلىپ بولۇپ ھۇجرىسىغا كىرسە، خوتۇنى تەتۈر  
قاراپ ئولتۇرغۇدەك.

— ئاپئاق خوتۇن، بۈگۈن ساڭا نېمە بولدى؟ — دەپ  
سورايتۇ ئەنۋەر.

— نېمە بولاتتى، — دەپتۇ خوتۇنى، — نەدە يۈردىڭىز؟  
— خېرىدارلار بىلەنچۇ.



شۇ ئاخشىمى ئەنۋەرنىڭ خوتۇنى بىرمۇنچە ئەقىل ئۆگە-  
 تىپتۇ. ئەتىسى ئەنۋەر دادىسىنىڭ ئالدىغا كىرىپتۇ. —  
 — سىزگە بىر مەسلىھەت بار ئىدى، دادا، — دەپتۇ ئۇ.  
 مۇلايىملىق بىلەن، — ھازىر ئوغرى — يالغان كۆپىيىپ قال-  
 دى، كېچىسى دۇكاننى يالغۇز قالدۇرۇشقا بولمايدىغاندەك قى-  
 لىدۇ. ئۇنىڭ ئۈستىگە، مەنمۇ ئۆي بىلەن دۇكان ئوتتۇرىسىدا  
 تولا قاتناپ ھېرىپ كەتتىم. دۇكانغا يېقىن جايدىن بىرەر باغ —  
 ھويلا ئېلىپ كۆچۈپ كەتسەم، قانداق؟ —  
 — ئۇنداقتا مەن سېنى كۈندە كۆرۈپ تۇرالمىسام، قانداق  
 بولىدۇ؟ — دەپتۇ ياقۇپباي بالىسىدىن ئايرىلىشقا چىدىماي.  
 — بىر شەھەرنىڭ ئىچىدىكى گەپقۇ، مەن كۈندە كېلەل-  
 مىسەممۇ، ھەر ئىككى كۈندە بىر كېلىپ تۇرىمەن ئەمەسمۇ؟ —  
 ياقۇپباي ئۇيان ئويلاپ، بۇيان ئويلاپ، ئوغلنىڭ پىكرىنى  
 ئورۇنلۇق ھېسابلاپ ماقۇل بوپتۇ.  
 — يەنە بىر مەسلىھەت، — دەپتۇ ئەنۋەر دادىسىغا ئەر-  
 كىلەپ، — ئىككى ئوغلنىڭغا ئىككى دۇكان ئېچىپ بەرگە-  
 نىڭىز بەكمۇ ياخشى بولدى، لېكىن ھېسابات بىرتۇتاش بول-  
 غاچقا كىمنىڭ قانچىلىك پايدا ئېلىپ، قانچىلىك زىيان تارت-  
 قانلىقىنى بىلگىلى بولمايدىكەن. شۇڭا، دۇكاننىڭ ھېساب —  
 كىتابىنىمۇ ئايرىم قىلساق.  
 — بەللى، ئوغلۇم، بەللى! — دەپتۇ ياقۇپباي خۇشال  
 بولۇپ، — ئەمدى ئەقلىڭنى تاپاي دەپسەن! مەن ئىككىيلەن-  
 نىڭ ھېساب — كىتابىنى ئايرىپ بېرىي.  
 ياقۇپباي بىرنەچچە كۈن ھېساب — كىتاب قىلىپ، دۇ-  
 كاندا بار ماللارنى ۋە نەق پۇلنى ھېسابلاپ چىقىپ، ئۈچ دۇ-  
 كانغا تەڭ تەقسىم قىپتۇ. ئەنۋەرنىڭ ھېسابىنى ئۆز ئالدىغا ئاي-  
 رىپ بېرىپتۇ.

ئەنۋەر ئۆز ھىلىسىنىڭ ئاسانلا ئاستىدا ئاتقانلىقىدىن بەكمۇ خۇشال بوپتۇ. ياقۇبىي ئۇنىڭغا دۇكاندا يەنە نەرسە چىلارنىڭ بىرىدىن كاتتا بىر باغ - ھويلا ئېلىپ بېرىپتۇ. ئەر - خوتۇن ئىككىسى كۆچۈپ چىقىپ، مۇرادغا يېتىپتۇ. ئۇنىڭ تىجارىتى تېخىمۇ روناق تېپىشقا باشلاپتۇ. بىر كۈنى ئەسقىرنىڭ خوتۇنىمۇ غوغا كۆتۈرۈپتۇ:

— سەن داداڭنىڭ قانداق ئوغلى؟ — دەپتۇ ئۇ، — ئۆز ئوغلىمۇ ياكى ئۆگەي ئوغلىمۇ؟ بىز قاچانغىچە دۇكاندىن بولغان پادىدا دىغا ئىگە بولالمايمىز؟ نېمىشقا بىزنىڭمۇ ئايرىم ئۆيىمىز يوق؟ بۇ سۆزدىن كېيىن ئەسقىرنىڭمۇ ئۇيقۇسى ئېچىلىپتۇ. ئۇ بىر كۈنى دادىسىغا:

— دادا، ئاكام ئەنۋەرگە دۇكاننىڭ يېنىدىن ئۆي ئېلىپ بېرىپ ياخشى قىلغانىكەنسىز، سودىسى ناھايىتى تېز راۋاجلىنىپ كەتتى. بىز ئوخشاش ئوغۇل بولغاندىكىن، ماڭدا مۇ شۇنداق قىلىشىڭىز. بىز ئۇنىڭ ئىچىمە بەھاردا چىقىمىز. ياقۇبىي ئۇنىڭ ئوغلىدىن ئايرىلغۇسى بولمىسىمۇ، لېكىن ئۇنىڭ سۆزىنى رەت قىلالماپتۇ. ئۇنىڭمۇ دۇكانىغا يېقىن بىر جايدىن باغلىق ھويلا ئېلىپ بېرىپتۇ، دۇكاننىڭ ھېسابا-تىنىمۇ ئايرىپ بېرىپتۇ. ئەمدى ياقۇبىي كەنجى ئوغلى ئەك-بەر بىلەن يالغۇز قاپتۇ. ئۇ گويا ئۆزىنى ئىككى قانتىدىن ئايرىلغان قۇش ھېسابلاپ، بالىلىرى كېلەلمىسە، ئۇلارنى كۆرگىلى چايدىكەن. ئىلگىرى ئۈچ ئوغلىنىڭ خۇددى كەپ-تەرنىڭ باچكىلىرىدەك يېنىدىن ئايرىلماي يۈرگەنلىكىنى ئويلاپ قەلبى ھەسرەتكە تولدىكەن. ئۇنىڭ ئۈستىگە، ئوماق كېلىنلىرىمۇ يېنىدا بولمىغاچقا، بەكمۇ ئىچى پۇشىدىكەن. شۇڭا، كەنجى ئوغلى ئەكبەرنى بالدۇرراق ئۆي - ئوچاقلىق قىلىپ، ئۇنىڭ بىلەن بىللە ياشىماقچى بوپتۇ. تەرەپ - تە-

رەپكە كۆز تىكىپ تاللاش ئارقىلىق ئۇنىڭغا شەھەر ئەمەلدار - لىرىدىن بىرىنىڭ قىزىنى ئېلىپ بېرىپتۇ. شۇنداق قىلىپ، ئۈچ ئوغلىنىڭ ھەممىسى ئۆي - ئوچاقلىق بوپتۇ. «غورا غو - رنى كۆرسە، ئالا بوپتۇ» دېگەندەك، كۈنلەردىن بىر كۈنى ئەكبەر خوتۇنى بىلەن سۆز تاللىشىپ قاپتۇ:

— ئاكىلىرىڭىز ئۆي ئايرىپ، دۇكان ئايرىپ چىقىپ بولدى. سىز قاچانغىچە دادىڭىزنى بېقىپ ياتىسىز؟ بىزمۇ دادىڭىز ھايات چېغىدا، ئۆز ئالدىمىزغا سودا - سېتىق قىل - مامدۇق؟ — دەپ سوقۇشۇپتۇ خوتۇنى. ئەكبەر ئويلاپ قارىسا، خوتۇنىنىڭ دېگىنى توغرا، شۇڭا ئۇمۇ دادىسىنىڭ بېشىنى ئاغرىتىپتۇ:

— دادا، ئاكىلىرىمغا دۇكان ئايرىپ بېرىپ، ئايرىم ئۆي تۇتۇپ بەردىڭىز، ماڭا نېمىشقا ئۇنداق قىلمايسىز؟ مەنمۇ سىز ھايات ۋاقتىڭىزدا مۇستەقىل تۇرمۇش كەچۈرۈپ باقمايمەنمۇ؟

— مېنى يالغۇز قويۇپ، ئۆي ئايرىپ چىقىپ كېتىشكە قانداق چىدايسەن، ئوغلۇم؟ — دەپتۇ ياقۇپباي، — سەن ئەم - دى ئۆمۈرۋايەت مەن بىلەن بىللە ياشا. ئۆمرۈمنىڭ ئاخىرىدا «يەككە - يېگانە، ھېلىم دىۋانە» بولۇپ قالماي.

— باشقىلار كۈنىگە بىر قېتىم كەلسە، مەن ئىككى قې - تىم كېلىپ يوقلاپ تۇرىمەن، مېنىمۇ ئاكىلىرىمغا ئوخشاش ئۆز ئەركىمگە قويۇڭ.

ئۇياققا تارتىپ، بۇياققا تارتىپ، ئاخىر كەنجى ئوغلغىمۇ ئۆزى ئېچىۋاتقان دۇكاننى ئايرىپ بېرىپ، ئۇنىڭغىمۇ باغلىق قورۇدىن بىرنى ئېلىپ بېرىپتۇ. بىر مەزگىل بالىلار ئۆز ۋە - دىسىگە ۋاپا قىلىپ، ھەر كۈنى ياكى كۈن ئارىلاپ كېلىپ بوۋايىنى يوقلاپ تۇرۇپتۇ. ئۇلار ھەر كەلگەندە بوۋاي ئەڭ ياخ - شى تااملارنى ئەتكۈزۈپ كۈتۈۋالدىكەن، ھېيت ۋە بايرام

كۈنلىرىدە كېلىنلىرىگە ئالتۇن ھالقا، ئالتۇن بىلىنچە ۋە ئۈزۈكلەرنى، ئوغۇللىرىغا ئېسىل رەختلەردىن تونلارنى سوۋغات قىلىدىكەن، ئوغۇللىرىنىڭ مال دەسمايسى كەملەپ قالسا ياكى چوڭ شەھەرلەرگە سودىگەرلىككە چىققاچى بولسا، ئۆز پۇلىدىن بېرىپ، قىيىنچىلىقنى ھەل قىلىپ قويدىكەن. بالىلارنى ئۆزى يوقلاپ بارسا، ئايرىم سوۋغا - سالام ئېلىپ بارىدىكەن. شۇڭا، بالىلارمۇ، كېلىنلەرمۇ ياقۇپباينىڭ يوقلاپ كېلىشىگە بەك ھېرىسمەن ئىكەن، دادىسى يوقلاپ كەلسە، پايپىتەك بولۇپ، ئىززەت - ئىكرام بىلەن كۈتۈۋالىدىكەن.

ئېقۇۋەرسە دەريانىڭ سۈيىمۇ ئازلىغاندەك، خەجلەۋېرىپ ياقۇپباينىڭ پۇلىمۇ تۈگەشكە باشلاپتۇ، شۇڭا بالىلىرىغا ئىلگىرىكىدەك كەڭ قوللۇق قىلالماپتۇ. شۇ سەۋەبلىك ئوغۇللىرىمۇ كەمدىن - كەم كېلىدىغان، دادىسى ئۇلارنىڭ ئۆيىگە يوقلاپ بارسا، كېلىنلەرنىڭ قاپقى تۈرۈلۈپ قالىدىغان بولۇپ قاپتۇ. ئىلگىرى كېلىنلەر ئۆز ئاتا - ئانىسى ۋە تۇغقانلىرىنى ئۆيىگە چاقىرسا، قېيناتىسىنىمۇ چاقىرىپ، ئۇنى ئۆينىڭ تۈرىگە چىقىرىپ كۈتۈۋالىدىكەن. ئەمدى خەۋەرمۇ قىلمايدىغان بوپتۇ.

ياقۇپباينىڭ ئۆيىدە بار زاپاس مال - مۈلكى تۈگىگەندىن كېيىن، ئۆزىگە بىر ئېغىزلا ئۆي قالدۇرۇپ، باغ - ھويلىسىنىڭ ھەممىنى سېتىپ تىرىكچىلىك قىپتۇ. ئەڭ ئاخىردا ھېچ نەرسىسى قالماي، كوچىغا چىقىپ قاپتۇ. ئوغۇللىرىدىن ياردەم سوراڭ ئۈچۈن ئۆيىگە بارسا، ئوغۇللارنىڭ تاپشۇرۇقى بويىچە دەرۋازىۋەنلەر ئۇنى كىرگۈزمەيدىغان بوپتۇ.

بىچارە ياقۇپباي قېرىغاندا قانداق قىلسۇن؟ ئۇ ئاخىر كوچىغا چىقىپ تىلەمچىلىك قىلىشقا باشلاپتۇ. بىر كۈنى تىلەمچىلىك قىلىپ چوڭ ئوغلى ئەنۋەرنىڭ ھويلىسى ئالدىغا

بېرىپ قالغانىكەن، نەۋرىسى مەھەللە بالىلىرىنى ئەگەشتۈرۈپ كېلىپ: «قەلەندە - قەلەندە، يۈزى قېلىن شەرمەندە» دەپ تىللىغىلى تۇرۇپتۇ. ئەنۋەر ئىشتىن قايتىپ كېلىۋېتىپ، بۇ ئەھۋالنى ئۆز كۆزى بىلەن كۆرگەن بولسىمۇ، ئوغلىنى «ھاي» دېمەي، دادىسىغىمۇ قارىماي ھويلىسىغا كىرىپ كېتىپتۇ. بىر كۈنى ياقۇپباي تىلەمچىلىك قىلىپ ئوتتۇراڭچى ئوغلى ئەسە - قەرنىڭ دۈكىنىنىڭ ئالدىغا بارغانىكەن، ئەسقەر ئۇنى: «ئادەم - نىڭ يۈزىنى تۆكۈپ، بۇ كوچىغا ئىككىنچى كەلمە!» دەپ ھەيدىۋېتىپتۇ. ياقۇپباي ئەڭ ئاخىردا، ئامراق ئوغلۇم ئەكبەر ئازراق بولسىمۇ، رەھىم - شەپقەت قىلار، دەپ ئۇنىڭ ئىشىكى ئالدىغا بارغانىكەن، ئەكبەر: «سىزدەك قەلەندەرنى دادا دېيىشكە بىزنىڭ يۈزىمىز قانداق چىدايدۇ؟ سىز قەلەندەرچى - لىك قىلىپ بىزنىڭ يۈز - ئابرويمىزنىمۇ تۆكۈپ بولىڭىز. ماۋۇ ئازراق پۇلنى ئېلىپ، باشقا شەھەرگە بېرىپ جان بېقىڭ!» دەپ، يول كىراسىغا يەتكۈدەك پۇل بېرىپ، ئۇنى ھەيدەپتۇ.



ياقۇپباينى ئەمدى ھېچكىممۇ «باي» دېيەيدىغان بوپتۇ.  
«ياقۇپباي» دېگەن ئىسىم «ياقۇپ گاداى»غا تۈر ئۆزىنى قويۇپ  
باي: «ئاھ، خۇدا! مەن سەندىن پەرزەنت بېرىشنى ئويلىدىم، ئەمما  
دېم، سەن ماڭا پەرزەنت بېرىپسەنۇ، لېكىن ئۇلارنىڭ ئىسمى  
پىنى بەرمەپسەن» دەپ زارلىنىپتۇ. ياقۇپباي شۇ ئەھۋالدا  
رۇپمۇ بالىلىرىنى كۆرۈشكە خۇشتار ئىكەن، لېكىن يولدا  
ئۇچرىشىپ قالسا، بالىلىرى تەتۈر قاراپ ئۆتۈپ كېتىدىكەن.  
بۇنداق چاغلاردا ياقۇپباي زارلىنىپ، ئاھ، مەن سىلەرنى جې-  
نىمدىنمۇ ئەتىۋارلاپ باققاندىم، ئەمدى سىلەر ماڭا يۈزۈڭلار-  
نى بىر كۆرسىتىشىڭمۇ يارمىسىلەر؟ دەپ ئويلايدىكەن.

كەمبەغەلچىلىك، ئاچ - يالىڭاچلىق دەردىدە ياقۇپباي ئو-  
رۇقلاپ، كۆسەيدەك بولۇپ قاپتۇ. ئۇنىڭ ئۈستىگە، زىققە كې-  
تىلگە گىرىپتار بوپتۇ، داۋالىنى دېسە، پۇلى يوق، ئەھۋالى  
تېخىمۇ ئېغىرلىشىپتۇ، ئويلا - ئويلا بىر چارە تېپىپتۇ. ئۇ  
ياش ۋاقتىدا شەھەر بويىچە ئەڭ ئۇستا قاشتېشى ئويمانچىسى  
ئىكەن. ئۆز ۋاقتىدا قاشتېشىدىن ھەر خىل زىننەت بۇيۇمى-  
لىرىنى، قۇشلارنىڭ ھەيكەللىرىنى، بىلەزۈك ۋە ھالقىلارنى يا-  
ساپ سېتىپ، ئاستا - ئاستا باي بولۇپ، كېيىن چوڭ سودى-  
گەر بولۇپ قالغانىكەن. ئۇ ئۆزىگە ئېلىپ قالغان بىر ئېغىز-  
لىق ئۆيگە كىرىپ ئەتراپقا نەزەر سايپتۇ. ئۈچ دانە كاۋاشتىن  
باشقا ھېچنېمە كۆزىگە چېلىقماپتۇ. ئۇ كاۋاشنى سۈرتۈپ تا-  
زىلاپ، قاشتېشى دۈكىنىغا مىنىپ ئولتۇرۇپ، ئۈچ دانە كېسەك  
ياساپتۇ. كېيىن بۇ كېسەكلەرگە ئالتۇن ھەل بېرىلگەن قەغەز  
چاپلاپ خۇرجۇنغا سېلىپ ئەنۋەرنىڭ دۈكىنىنىڭ ئۈدۈلىغا كې-  
لىپ ئولتۇرۇپتۇ. ئوغلى ئەنۋەر ئۇنى ھەيدىۋەتمەكچى بولۇپ يې-  
نىغا كەلگەنىكەن، خۇرجۇننى چىڭ قۇچاقلانغان ھالدا:  
— ساڭا بىر ئېغىز گېپىم بار، — دەپتۇ.

— قېنى، گېپىڭىزنى قىلىپ، بۇ يەردىن تېز چۈنەڭ، —  
دەپتۇ ئوغلى.

— مېنىڭ كۈنلىرىم ساناقلىقلا قالدى، بۈگۈن ئۆلەمدىمەن،  
ئەتمۇ، بۇنى خۇدا ئۆزى بىلىدۇ. شۇڭا، بۇ ئامانەتلەرنى ساڭا دەپ  
قويغىلى كەلدىم، — دەپتۇ ياقۇپباي خۇرجۇننى كۆرسىتىپ.

— نېمە ئامانەت ئۇ؟ كىمنىڭ ئامانتى؟ — دەپ سوراپ-  
تۇ ئەنۋەر.

— بۇ مېنىڭ سىلەرگە قالدۇرماقچى بولغان ئەڭ ئاخىر-  
قى مەراسىم، — دەپتۇ ياقۇپباي خۇرجۇننىڭ ئاغزىنى يېرىم  
ئېچىپ. ئەنۋەر قارىسا، ساپسىرىق ۋاللىداپ تۇرغان ئۈچ كې-  
سەك ئالتۇن تۇرغۇدەك.

— بۇ ئال-

تۇنلارنى، — دەپ-

تۇ ياقۇپباي كۆ-

زىگە لىق ياش ئې-

لىپ، — ھەرىد-

رىڭلارغا بىر كې-

سەكتىن ئاتاپ،

ئالاھىدە تەييارلات-

قاندىم. بۇ سىرنى

ساڭملا دېدىم. مەن

ئۆلگەندىن كېيىن


بۇلارنى سەن تاپ-

شۇرۇۋېلىپ، ئۇ-

كىلىرىڭغا تەقسىم

قىلىپ بەر !

— بۇنى ھا-



زىرلا ماڭا تاپشۇرسىڭىز بولمامدۇ؟ — دەپتۇ ئەنۋەر. كۆز-لىرى ئالاچەكمەن بولۇپ.

— ياق، مەن دېدىمغۇ، بۇنى مەن ئۆلگەندىن كېيىن، تۇياقۇپىي، — ئاڭغىچە ھەر كۈنى بېشىمغا قويۇپ يېتىۋالدىم. — ئاھ، دادا! سىز بىزگە نېمىدېگەن مېھرىبان! — دەپتۇ ئەنۋەر.

ئەنۋەر خۇشاللىنىپ، — ئۆزىڭىز شۇنچە قىيىن ئەھۋالدا تۇرۇپمۇ... — ئۇ خىجىل بولغىنىدىن سۆزىنىڭ ئاخىرىنى ئېيتالماپتۇ، — بۇنداق كوچىلاردا خارلىنىپ يۈرمەڭ، ئۆيگە كېتەيلى، دادا! — دەپ يالۋۇرۇپتۇ.

— ياق، مەن دەرۋىشلىك يولىغا قەدەم قويغان ئادەممەن، مەن بىلەن كارىڭلار بولمىسۇن، پەقەت ئۆلگەن ۋاقتىمدا بۇ نەرسىلەر ئىز - دېرەكسىز قالمىسۇن دەپ، سىرنى ساڭا ئاشكارىلىدىم، — دەپتۇ ياقۇپىي.

ئەنۋەر خۇشاللىقىدىن ئاشخانغا بېرىپ ئەڭ ئېسىل تاماقلارنى ئەكەپ دىدسىنى مېھمان قىپتۇ. شۇ كۈندىن باشلاپ ئۇ ھەر كۈنى ئىككى - ئۈچ قېتىم دىدسىنى ئىزدەپ تۇرىدىغان ياكى كىشى ئەۋەتىپ ھالىدىن خەۋەر ئېلىپ تۇردى. دىغان بوپتۇ. ياقۇپىي ئۆزى ئويلاپ تاپقان بۇ چارىنىڭ بىۋاپا ئوغلغا قانداق تەسىر قىلغانلىقىنى سىناپ كۆرگەندىن كېيىن، بىر كۈنى بۇ چارنى ئوتتۇرانچى ئوغلى ئەسقەرگە، يەنە بىر كۈنى ئەكبەرگەمۇ قوللىنىپتۇ.

شۇنىڭدىن باشلاپ ئوغۇللىرى ئۇنى يوقلاپ تۇرىدىغان، بەزى كۈنلىرى ئۈچىلىسى تەڭ يوقلاپ كېلىدىغان بوپتۇ. ئىلگىرى دىدسىنى «قەلەندەر» ھېسابلاپ قېچىپ يۈرگەن ئوغۇللار ئەمدى ئۇنى «دەرۋىش» دەپ بىلىپ، تىلەمچىلىك قىلىشىنىمۇ ئار ئالمايدىغان بوپتۇ، ھەتتا كىشىلەر ئالدىدا ماخەتەننىپ: «دادام دەرۋىشلىك يولىغا ماڭغانىكەن، بىز ئۇنى چۈ-



شەنمەي قەلەندەرچىلىك قىلىپ يۈز - ئابرويمىزنى تۆكتى دەپ ئويلانغانكەنمىز» دېيىشىپ، ئىلگىرىكى ۋاپاسزلىقىنى ئاقلاندىغان بوپتۇ.

بىر كۈنى چۈشلۈك تاماقتا ئۈچ ئوغلى تەڭلا كېلىپ قاپتۇ. بىرى پولۇ، بىرى مانتا، بىرى شورپا ئەكەلگەنكەن، ياقۇپباي ھەرقايسىسىدىن ئازراقتىن يېگەندىن كېيىن ئوغۇللىرىغا مۇنداق دەپتۇ:

— بۇنداق ھەر كۈنى كېلىۋەرسەڭلار، ئولىمۇ ئىسراپچىلىق بولۇپ كەتكۈدەك. بۇنىڭدىن كېيىن نۆۋەتلىشىپ، بىرىڭلار بىر كۈنى، يەنە بىرىڭلار بىر كۈنى كېلىڭلار، بەزى كۈنلىرى مەن ئۆزۈم باراي، كېلىنلەرنى، نەۋرىلەرنىمۇ كۆرۈپ تۇراي. شۇنىڭدىن كېيىن ئوغۇللار ھەر كۈنى نۆۋەت بىلەن يوقلاپ كېلىدىغان، بەزىدە ياقۇپباي ئۆزى بارىدىغان بوپتۇ، مۇنداق چاغدا كېلىنلىرى ناھايىتى خىجىل بولغان ھالدا: «بىز ئۆزلىرىنى قەلەندەرچىلىك يولغا ماڭدى دەپ ئار ئالغانىكەنمىز، ئەمدى بىلدۈق، دەرۋىشلىك يولغا مېڭىپلا» دەپ، ئىلگىرى قىلغان ھۆرمەتسىزلىكى ئۈچۈن ئەپۋ سورايدىكەن. ئەمدى ياقۇپباينىڭ ئىسمى «ياقۇپ گاداي»دىن «ياقۇپ دەرۋىش»كە ئۆزگىرىپتۇ. ئوغۇللىرى ۋە كېلىنلىرى «دەرۋىش دادام» دېيىشىدىكەن.

شۇنداق قىلىپ، ياقۇپباي ئاخىرقى كۈنلىرىنى ياخشى ئۆتكۈزىدىغان بوپتۇ. لېكىن، ئۇنىڭ زىققە كېسىلى بارغانسېرى يامانلىشىپ كېتىپتۇ.

ياقۇپباي بىر كۈنى ئەنۋەرنىڭ ئۆيىدە ئورۇن تۇتۇپ يېتىپ قاپتۇ، ئۈچ ئوغلىنى چاقىرىپ ۋەسىيەت قىپتۇ: — مېنىڭ كۈنۈم ئاخىرلىشىپ قالدى. كۆزۈم يۈمۈلۈپ، قىرىق نەزىرىم بېرىلگەندىن كېيىن بۇ خۇرجۇننى ئېچىپ،



## ھەركىم قىلسا ئۆزىگە

شۇنداق بىر زامان ئىكەن، زامانىڭ پەيلى يامان ئىكەن. خان - بەگلەر بۇزۇق ئىكەن، ئاۋامغا ئەندىشە ئۇزۇق ئىكەن. خان ئۆز يۇقىرىدىن گۇماندا - غەمدە، يالاقچى، پايلاقچىلار - نىڭ قولى شۇملۇق - سىتەمدە، ئەلنىڭ قەلبى دەرد - ئە - لەمدە ئىكەن.

بىر كېچىسى بىر پايلاقچى ھەربىر تىۋىشنى پايلاپ، ھەر - بىر ئىشكىنى ماربلاپ، لالما ئىتتەك ھاسىراپ پالاقلاپ بىر مەھەللىدە چىراغ يورۇقىنى بايقاپ قاپتۇ. بۇ پايلاقچى شاپاشلاپ بېرىپ بىر توپ پايلاقچىلارنى باشلاپ كەپتۇ. ئۇلار تىۋىش چىقارماي پەنجىرە تۈۋىگە كەلسە، ئۆي ئىچىدىن «ھەركىم قىلسا ئۆزىگە قىلار» دېگەن سۆز ئارىلاپ - ئارىلاپ تەكرارلىد - نىۋاتقۇدەك. ئۇلار بىرى ئالدىغا ئۆتسە، بىرى قېچىپ، پەنجىر - رە قەغىزىدىن بىر يوپۇق ئېچىپ، ئۆي ئىچىگە شۇملۇق نە - زەرنى چىچىپتۇ. قارىسا، بىر بۆزچى بۆز توقۇۋىتىپ، ئاتقان موكىسىغا تەڭكەش قىلىپ ناخشا ئوقۇۋىتىپ، پات - پات ھېلىقى سۆزلەرنى ئېيتىدىكەن. پايلاقچى دەرھال ئوردىغا قاراپ چىپىپتۇ. ئەھۋال خانغا مەلۇم بولغاندىن كېيىن، خاننىڭ قۇبقا چىچى تىك بولۇپ:

— بۇ بۆزچى بەك خەتەرلىك ئادەم كۆرۈنىدۇ، ئۇنى دەرھال يوق

قىلىشنىڭ ئامالىنى قىلىڭلار! — دەپتۇ ۋە ئاللىرىگە قاراپ،  
— شاھىمنىڭ ھۆكىمى بەرھەقتۇر، — دەپتۇ ئۆزى.  
— جازاغا تىغلىرىمىز تەختۇر، — دەپتۇ جازالاپ.  
— بۇ ئۆكتەمنىڭ يۈرىكى قايتەك، يۈزى دايتەك تىگىشكەن.  
ئۆكتەملەرنى جازالاپ، يۈرتنى مۇتتەھەملەردىن ئادالاپ تۈرتكەن  
لازىمدۇر. بۇ بۆزچىنىڭ يامان نىيىتىنى بېشى بىلەن قوشۇپ  
ئۈزۈپ تاشلىساق، تېرىسىنى تەنۈر سويۇپ ئاشلىساق، —  
دەپتۇ قاپاق سەللە يالاقچى.

— مىڭ ئاۋامنىڭ بېشىدىن خانلىق تەختىمىزنىڭ بىر  
كۈنلۈك سەلتەنىتى ئەلا، ئۇلۇغ ئالىيلىرى. يۇرتتا سۈر —  
دەھشەتكە تولغان بىر سورۇن تۈزسەك، مۇتتەھەمنىڭ بېشىنى  
شۇ يەردە ئۈزسەك. لېكىن، بۇ پاسىق كۆپ بالىلىق يوقسۇل  
ئىكەن. ئۇنى بۇ ھالدا قەتل قىلساق، بۇزۇقلارنىڭ پىتىنىسى  
تۈپەيلى باش ئاغرىقىدىن ساقلانماق تەس. مېنىڭچە، جازاسىنى  
مەيلى كېيىن، مەيلى بۇرۇن، ئەمما يوشۇرۇن بەرسەك، —  
دەپتۇ يەنە بىر ۋەزىر.

— ھە، شۇ چارەڭنى تېز دە! — دەپتۇ شاھ كۆزلىرىگە  
قان تولۇپ. قارا نىيەت ۋەزىر پادىشاھقا بىرنېمىلەرنى پىد-  
چىرلاپتۇ. پادىشاھ باش لىڭشىتىپتۇ — دە، مۇنداق پەرمان  
چۈشۈرۈپتۇ:

— كەمبەغەل بۆزچىنى كەلتۈرۈپ، ئۇنىڭغا تېگىشلىك  
«سەدىقە» بېرىڭلار!

ھايال ئۆتمەي بۆزچى ئوردىغا كەلتۈرۈلۈپ ئۇنىڭ كەچكى  
غىزاسى ئۈچۈن ئالدىغا بىر تاۋاق پولۇ قويۇلۇپتۇ. «ئالغىن،  
يە، بۇ ساڭا ساخاۋەتلىك شاھىمىزنىڭ سەدىقىسى» دەپتۇ پەر-  
ماننى بەجا كەلتۈرگۈچىلەر. بىراق، بۆزچى ئۆيىدىكى يېرىم  
ئاچ خوتۇن — بالىلىرىغا قىسىنىپ: «شاھىمنىڭ ئىلتىپاتىغا

كۆپ تەشەككۈر. شاھ ئالىيلىرى بۇ ئاشنى ئۆيۈمگە ئاپىرىپ،  
بالا - چاقىلىرىم بىلەن يېيىشكە ئىجازەت قىلسا...» دەپ  
ئۆزى ئېيتىپتۇ.

بۆزچىنىڭ ئىلتىماسى شاھقا يەتكۈزۈلۈپتۇ. شاھ، بۇمۇ  
بولدىكەن، ئەڭ ياخشىسى، بۇ ئەنسىز بۆزچى ئۇرۇق - جەمە -  
تى بىلەن قۇرۇسۇن، دەپ ئويلاپ:

— بوپتۇ، بۆزچى ئاشنى بالا - چاقىلىرى بىلەن يېسۇن، —  
دەپ بۇيرۇپتۇ.

بۆزچى بىر تاۋاق ئاشنى كۆتۈرۈپ ئۆيگە كەلسە، خوتۇن،  
بالا - چاقىلىرى ئۇيقۇغا كەتكەنكەن. ئۇ ئۆزىنىڭ ئېچىپ  
كەتكەن قورسىقىغا ھاي بېرىپ، سەۋر قىل، بۇ ئۇلۇغ شاھ -  
نىڭ ئائىلىمىزگە قىلغان سەدىقە نەزىرسى، ئۇنىڭغا جەزمەن  
ئەتكەندە ھەممىمىز بىرلىكتە ئېغىز تېگىشىمىز كېرەك، دەپ  
ئويلاپ، ئاشنى تاختىۋېشىغا ئېلىپ قويۇپتۇ.

شۇ كۈنى پادىشاھنىڭ ئىككى شاھزادىسى بىر توپ  
نۆكەرلەر بىلەن شىكارغا چىقىپ، ئامەتسىز ئوۋدىن ھېرىپ -  
ئېچىپ قايتقانكەن. ئۇلار چىراغ يورۇقى كۆرۈنگەن ھېلىقى  
بۆزچىنىڭ ئىشىكىنى قېقىپ ئۆيگە كىرىشىپتۇ - دە، ئاچقان  
قورساقلىرى ئۈچۈن چاپسانراق بىرەر نەرسە كەلتۈرۈشنى تەلەپ  
قىلىشىپتۇ. بۆزچى دەرھال بۇ ئېسىلزادە مېھمانلارنىڭ  
قولغا سۇ بېرىپ، ھېلىقى بىر تاۋاق ئاشنى داستىخانغا  
قويۇپتۇ. ئېچىرقىغان شاھزادىلەر ئاشتىن ئىككى - ئۈچ  
كاپام ئالا - ئالمايلا ئاش ئۈستىگە يىقىلىپتۇ. ھەممە  
داڭقىتىشىپ قاپتۇ. ۋەھىمىگە چۈشكەن نۆكەرلەر پانتىپاراق  
بولۇشۇپ، شاھزادىلەرنىڭ جەستى بىلەن بۆزچىنى دەرھال  
شاھ ئوردىسىغا يەتكۈزۈشۈپتۇ.

بۇنىڭدىن قاتتىق غەزەپلەنگەن شاھنىڭ كۆزلىرىگە قان



تولۇپتۇ - دە، ۋارقىراپتۇ:

— ئەي بۆزچى! سەن شاھزادىلەرنىڭ جېنىنى سۆيۈۋات

قىلىشقا قايسى يۈرىكىڭ بىلەن پېتىنىڭ؟!

— سۆيۈۋاتىمەن ماڭا نامۇناسىپ، ئۇلۇغ تەقىم

شاھنىڭ جىگەر پارلىرىگە يامانلىق ئويلاش مەن گادايىنىڭ

ھەددى ئەمەس! — دەپتۇ بۆزچى.

— ئۇنداقتا، شاھزادىلەر قانداق قىلىپ سېنىڭ ئۇيۇڭدە

زىيانكەشلىككە ئۇچرايدۇ؟! — دەپ ۋارقىراپتۇ شاھ دەرغەزەپ

بولۇپ.

بۆزچى بولۇپ ئۆتكەن ۋەقەنى قىسقا ئىزھار قىپتۇ -

دە، بۇ بېيىتنى ئوقۇپتۇ:

شاھىم، نەزەر سالمايسىز

مەن بۆزچىنىڭ بۆزىگە.

ئەمما، گۇمان ئەيلىمەڭ

بۆزچىنىڭ ھەق سۆزىگە.

تىكەن تىكسە كىم يەرگە،

تىكەن ئالار، گۈل ئالماس.

تۈكۈرسە كىم ئاسمانغا،

قايتىپ چۈشەر يۈزىگە.

بەندە قازسا يوشۇرۇن

بىر بەندىگە ئورنى،

تەڭرىم قويار ئۇدۇللاپ

شۇ ئورنى ئۆزىگە.

ئادالەتنى كور قىلسا

زورلۇق بىلەن ھۆكۈمران،

ھەق ھۆكۈمنى كۆرسىتىدۇ. تەڭرىم ئۇنىڭ كۆزىگە.

بۆزچىنىڭ چېچەن لەۋزىدىن ئاققان سۆزلەردىن ۋەزىرلەرنىڭ پۇت - قولغا تىترەك ئۆلىشىپتۇ. ئوردا ئەمەلدارلىرى خەلق ئال - دىدىكى قىلمىش - ئەتمىشلىرىنى كۆز ئالدىغا كەلتۈرۈشۈپ، يوشۇرۇنچە ياقىلىرىنى چىشلىشىپتۇ. ھەق جازاسىنى تېتىپ، دەرمانى قۇرۇغان شاھ نېمە قىلارنى بىلمەي تەخت ئۈستىدىلا خاپىغان كېسىلى بىلەن جان ئۈزۈپتۇ. بىگۇناھ بۆزچى شۇنداق قىلىپ بالايىبەتتەردىن ئامان قالغانىكەن.



# ھۆنەر

بۇنىڭدىن كۆپ زامانلار ئىلگىرى، بىزدىن ناھايىتى يىراقتا، چەكسىز كەتكەن ماكاندا بىر يۇرت بولغانىكەن. بۇ يۇرتنىڭ يېرى مۇنبەت، سۈيى مول، ھاۋاسى ساپ ئىكەن، لېكىن قىش - يازنىڭ پەرقى ناھايىتى چوڭ ئىكەن. يازلىقى پۈتۈن يۇرت جەننەت تۈسىگە كىرىپ، ھەممە ياقتا خۇش پۇراق، رەڭگارەڭ گۈل - چېچەكلەر ئېچىلىپ، بۇلبۇل، تور-غايىلار يېقىملىق سايىرىشىپ دىللارنى مەھلىيا قىلسا، قارا قىش كىرىشى بىلەن يازدىكى شادىيانە تۇرمۇشتىن ئەسەرمۇ قالماي، گۈل - چېچەكلەرنىڭ يوپۇرماقلىرى ئەنسىز ھۇۋلىغان جۇ-دۇندا قۇيۇنتاز بولۇپ ئۇچۇشىدىكەن؛ ئەتراپنى ئادەم بېلى بىلەن تەڭ ئاپئاق قار قاپلاپ كۆڭۈلنى غەش قىلىدىكەن؛ قار دەستىدىن كىشىلەر تالا - تۈزگە چىقالماي، پۈتۈن يۇرتتا ھاياتلىق مەۋجۇت ئەمەستەك تۇس ئالىدىكەن.

ئەنە شۇ يۇرتتا ئىككى كىشى ئارىتام قوشنا بولۇپ ئۆتۈپ كەتكەن. ئۇلار يېقىن قوشنىلاردىن بولغاچقا، بىر - بىرى بىلەن كىرىش - چىقىش قىلىشىپ ئۆتىدىكەن. ئۇ قوشنىلارنىڭ بىرى سودىگەر، يەنە بىرى ياغاچچى ئىكەن. سودىگەر ئۆزىنىڭ سودا - سېتىق ئىشىدا بىرنى ئىككى قىلىپ، توققۇزى تەل، سۇنسا، ھەممىگە قولى يەتكەچكە،



ھېچنېمىدىن غەم قىلماي شاھانە تۇرمۇش كەچۈرىدىكەن. يا -  
غاچچى ئۆزىنىڭ ھالال ئەمگىكىگە، قان - تەرىگە تايىنىپ  
يوقمۇ ئەمەس، بارمۇ ئەمەس، ئاچمۇ ئەمەس، توقمۇ ئەمەس قە -  
دىرئەھۋال تۇرمۇش كەچۈرىدىكەن، لېكىن شۇ تۇرمۇشقا  
زارلانماي، قانائەت قىلىپ ياشايدىكەن.

بۇ ئىككى قوشنىنىڭ تۇرمۇشى ئۇزۇن يىللار خاتىرجەم  
ئۆتۈپتۇ. شۇ يىللاردا يەنە ياز كەپتۇ. بۇ ياز ئىلگىرىكى  
يازلارغا قارىغاندا نەچچە ھەسسە كاتتا كەپتۇ. پۈتۈن جانلىقلار -  
نى كائىنات ئۆزىگە مەھلىيا قىلىپ، سودىگەرلىككە يازغا بول -  
غان مەستلىكىنى قوزغاپتۇ. سودىگەر يازنىڭ پەيزىنى سۈرۈپ،  
ھايات گۈزەللىكىدىن بەھرىمەن بولۇش، ئۆز ئىشىنى ئولغا -  
تىش ئۈچۈن ئۆيدىكى پۈتۈن مال - مۈلۈك، بىساتىنى دەسما -  
يە قىلىپ، يازنىڭ مەمۇرىيلىق كۈنلىرىنىڭ بىرىدە، يىراق  
بىر ئاۋات يۇرتنى نىشانلاپ سودا ئۈچۈن يولغا چىقىپتۇ. ئا -  
ئىلىسىدىكىلەر، قولۇم - قوشنىلار سودىگەرگە ئاقىيول تىلەپ  
قاپتۇ...

سودىگەر ئۆزى كۆزلىگەن يۇرتقا بېرىپ، سودا - سېتىق  
ئىشىدىن مەمنۇن بولۇپ قايتىپ كېلىۋاتقاندا، كۈلكىنىڭ يى -  
غىسى بولغاندەك، بۇلاڭ - تالاڭغا ئۇچراپ، پۈتۈن مال - بى -  
ساتىنى قاراقچىلارغا ئولجا ئالدۇرۇپ قويۇپ: «جان بولسا جا -  
ھان، ئاش بولسا قازان» دەپ، مىڭ تەسلىكتە جېنىنى ساقلاپ  
قايتۇ...

سودىگەر بىر كۈنى ئامان قالغان بېشىنى ئېلىپ، قاش  
قارايدىغان، ئەل تىنچىغاندا ئاستا ئۆيىگە كىرىپ كەپتۇ. ئايال  
ئېرىنىڭ شەپسىز كىرىپ كېلىۋاتقانلىقىنى كۆرۈپ بىر  
شۈملۈقنى سېزىپتۇ - دە، تەشۋىشتىن كۆزلىرى چانقىدىن  
چىقىپ كەتكۈدەك بولۇپ:



— دادىسى، سىلگە نېمە بولدى؟ — دېگەندىن باشقا گەپنى قىلالماي، ئېرىنىڭ ئۈستىدىكى چاڭ - توزان، توپىلارنى قېقىشتۇرۇپ، ئاللىقىنى بىلەن يۈزىنى سىلاپتۇ. سودد-گەر ئەلەم بىلەن:

— ھەي، مېنى نەس باسقان ئوخشايدۇ، — دەپ ئايالنىڭ قولىنى ئاستا بوشتىپتۇ. ئايال ئېرىنىڭ كۆڭلىنى چۈشەنپ، ئۇنىڭغا تەسەللى بېرىشكە تىرىشىپ:

— دادىسى، قايتىپ كېلىۋاتقانلىقىدىن خەۋەر قىلد-ۋەتسىلە، قولۇم - قوشنىلار بىلەن ئالدىلىرىغا چىقماستىن-دۇق، — دەپتۇ. سوددگەر ئېغىر خورسىنىپ:

— ئەل - جامائەتكە مېنىڭ چاۋامنى يېيىپ تاماشا كۆر-مەكچىمۇسەن؟! — دەپ بېشىنى ساڭگىلىتىپ ئولتۇرۇپتۇ. ئايال ئېرىنىڭ پەرىشان ھالىنى كۆرۈپ، يەنە گەپ قىلسا، ئېرىنىڭ زىتىغا تېگىپ قويدىغانلىقىنى چۈشىنىپ باشقا گەپ قىلماپتۇ. شۇنىڭ بىلەن ئەر - ئايال ئوتتۇرىسىدا باشقا گەپ - سۆز بولماي، يېپىق قازان يېپىق بويىچە قاپتۇ. لېكىن،

«ئەلنىڭ قۇلقى ئەللىك» دېگەندەك، ئارىدىن ئۇزۇن ئۆتمەي سودىگەرنىڭ بۇلاڭ - تالاڭغا ئۇچرىغانلىقى ئېغىزدىن - ئې - غىزغا كۆچۈپ سودىگەرنىڭ يۇرتىغا يېتىپ كەپتۇ. سودىگەرگە كەلگەن بۇ كۆڭۈلسىزلىكنى ئاڭلىغان قوشنىلىرى سودىگەردىن ئەھۋال سوراپ كىرىپتۇ. سودىگەر قولىم - قوشنىلىرىغا رەھمەت ئېيتىپ، بولغان ئىشنى سۆزلەپ بېرىپتۇ. شۇنىڭدىن كېيىن سودىگەرنىڭ چىرايى ئېچىلماي، كۆڭلى غەشلىككە تو - لۇپ، بىتاب كىشىلەردەك قولى ئىشقا بارماپتۇ. كۈنلەر شۇنداق ئۆتۈۋەرگەچكە، ياز تۈگەپ، قىش كەپتۇ. بۇ قىش شۇنداق كەپتۈكى، قارلار ئىلگىرىكى قىشلاردىكىدىن نەچچە ھەسسە قېلىن يېغىپ، ئادەمنىڭ بېلىگىچە ياغقان قارىيەر - جاھاننى قاپلاپ، خىرىس قىلىپ تولغىنىپ ياتقان ئاق ئەجدد - ھادەك تۇس ئېلىپ، ھەممە نەرسىنى يالماپ يۇتۇۋېتىدىغاندەك كۆرۈنۈپتۇ. شىۋىرغان ئاچ يولۋاس جاۋغايلىرىدىن كۆپۈك چاچراتقاندەك، قار ئۇچقۇنلىرىنى ئۇچۇرۇپ ئەنسىز ھۇۋلاپتۇ، شۇنىڭ بىلەن پۈتۈن يۇرت خەلقى سوغۇقتىن ئۆزىنى دالدىغا ئېلىپ، ئۆيلىرىگە بېكىنىشكە مەجبۇر بوپتۇ. باشقا كىشىلەر مورىلىرىدىن تۈتۈن چىقىرىپ راھەتلىنىپ ئولتۇرۇپتۇ. سودد - گەر بىلەن خوتۇنى بولسا، بۇلاڭ - تالاڭغا ئۇچرىغان مال - مۈلۈكنىڭ ئەلىمدە، قىشقا ھېچ تەييارلىقى بولمىغاچقا، يازدىن ئېشىپ قالغان ئازغىنە ئوتۇن - ياغاچنى قالاپ تۈگىتىپ، سو - غۇق ئۆيىدە دۈگىدىيىپ، تىترەپ ئولتۇرۇشۇپتۇ.

بىر كۈنى شىۋىرغان توختاپ ھاۋا ئېچىلىپتۇ، كۈن ئۆ - زىنىڭ نۇرىنى كائىناتقا سېپىپتۇ. سودىگەرنىڭ ئۆيىمۇ قۇياش نۇرىدىن بەھرە ئاپتۇ. سودىگەرنىڭ ئايالى دېرىزىدىن چۈشكەن كۈن نۇرىدا قولىنى ئىسسىتىپ ئولتۇرۇپ سىرتقا قارىغاندە - كەن، ئۆزلىرىنى نامرات چاغلایدىغان، بالىلىرى كۆپ ياغاچچى

قوشنىسىنىڭ تۇرخۇنىدىن پۇرقىراپ چىقىرىۋالغان ئىسىمى كۆرۈنۈپ، كۆز ئالدىغا ياغاچنىڭ ئايالى بالىلىرى بىلەن بىرلىكتە سىقى ئۆيدە راھەتلىنىپ ئولتۇرغانلىقى كېلىپ، ئۆزىنىڭ بىر چارە ھالىتىگە ئېچىنىپ، كۆڭلى يېرىم بوپتۇ ھەم خىيالىدىن، بۇلارنىڭ شۇنچە سوغۇقتا بۇنداق بەھۇزۇر ئولتۇرۇشى بىر سىر بار... دېگەنلەرنى ئۆتكۈزۈپتۇ - دە، شۇ سىرنى بىرلىپ بېقىشقا قىزىقىپ، ئورنىدا ئولتۇرالمىي قاپتۇ.

سودىگەرنىڭ ئايالى ئاخىر ياغاچچى قوشنىسىنىڭ ئىشىدىكىنى ئۇرۇپتۇ. ئىشكىنى ياغاچچىنىڭ ئايالى ئېچىپتۇ. ئۆيىنىڭ ئىچى دېگەندەك ئىسسىق، راھەت ئىكەن. ياغاچچىنىڭ بالىلىرى مورنى چۆرىدەپ غەمىسىز ئولتۇرۇپ كۆمەچ يەۋاتقانكەن. سودىگەرنىڭ ئايالى بۇنى كۆرۈپ ئىچى سىيرىلىپ كېتىپتۇ. ياغاچچىنىڭ ئايالى ئۇنى تۈرگە ئۆتكۈزۈپ، كۆرپە سېلىپ، ئالدىدا داستىخان راسلاپ:

— غېرىب كۆلىمىزگە مۇبارەك قەدەملىرى يېتىپتۇ، دەپ تەزىم قىلىپ، ھورى كۆتۈرۈلۈپ تۇرغان سىنچاي بىلەن كۆمەچ قويۇپ، — لايىقلىرى بولمىسىمۇ، تېتىپ باقسىلا، — دەپ چايغا تەكلىپ قىپتۇ. سودىگەرنىڭ ئايالى:

— ھەشقاللا، رەھمەت، ئاۋارە بولۇپ كەتتىلە، مەن مۇنداقلا كىرىپ ئولتۇرۇپ چىقاي دەپ كىرگەندىم، — دەپ، رەھمەت ئېيتىپ، چايغا ئىشتىھا بىلەن بېقىپتۇ. ئۇ قىزىق چايىنى ئىچىپ، تىترەپ تۇرغان بەدىنى ئىللىغاندىن كېيىن، — ۋاي جېنىم قوشنام، شۇنچە سوغۇقتا ئوتۇن - ياغاچنىڭ غېنىمنى قىلماي بەھۇزۇر ئولتۇرۇۋېتىپسىلەر، ئوتۇن - ياغاچنىڭ ئامالىنى قانداق قىلىۋاتىسىلەر؟ — دەپ ئۆزىنىڭ تۇرخۇنىدىن تۈتۈن چىقىرالمىي كېلىۋاتقانلىقىنى چاندۇرماي، ئۆزى بىلەن مەكچى بولغان سىرنى ئېنىقلىۋېلىشقا تىرىشىپتۇ. ياغاچچىنىڭ

ئايالى ئارتۇقچە گەپ - سۆز قىلماي، ئۇدۇل قىلىپ: — بالىلارنىڭ دادىسىنىڭ تېزىكىنى قالاپ كۈن ئېلىۋا.

تمىز، — دەپ جاۋاب بېرىپتۇ.

تۇرمۇشنىڭ ئاچچىق - چۈچۈكىنى كۆپ تېتىمىغان سو- دىگەرنىڭ ئايالى، ئىش ئەسلىي مۇنداقكەن، بۇلار يېگەننىڭ كۈنجۈرىنىمۇ بىكار كەتكۈزمەيدىكەن... دېگەنلەرنى خىيالىدىن ئۆتكۈزۈپ، ئۆزى بىلمەكچى بولغان سىرنىڭ يېشىلگەنلىكىدىن خۇش بولۇپ، ھەشقاللا - رەھمەت ئېيتىپ چىقىپ كېتىپتۇ.

سودىگەرنىڭ ئايالى ئۆيگە كىرىپ ئەسكى گۈرجەكنى تې-

پىپ، ئۆينىڭ كەينىدىكى سوغۇقتا توغلاپ كەتكەن ئادەم تې-

زىكىنى چوقۇپ كىرىپ ئوچاققا ساپتۇ، لېكىن مۇز بولۇپ

كەتكەن تېزەككە ئوت تۇتاشتۇرالمى، بىر كۈن ئاۋارە بولۇپ،

ئىچىدە قوشنىسىنى: «مېنى ئەخمەق قىپتۇ...» دەپ يۈزمىڭنى

قارغاپ كېتىپتۇ ھەم ئاچچىقىنى باسالماي قوشنىسىنىڭ ئۆ-

يىگە كىرىپ:

— ھەي جېنىم قوشنام، مەن سىلنى ئۆز چاغلار كى-

رىپ گەپ سورىسام، مېنى يالغان گەپ بىلەن گول قىلىپ

بىر كۈن ئاۋارە قىلدىلا، — دەپ، ئۆزلىرىنىڭ قىش كىرگەن-

دىن بۇيانقى مۇرىدىن تۈتۈن چىقىرىلمى ئاۋارە بولۇۋاتقانلى-

قىنى ھەم ئۇلارنىڭ قانداق قىلىۋاتقانلىقىنى بىلگىلى كىر-

گەنلىكىنى ئېيتىپتۇ. ياغاچنىڭ ئايالى قوشنىسىنىڭ ئېيت-

قانلىرىنى ئاڭلاپ قاقاقلاپ كۈلۈپ:

— ۋاي جېنىم قوشنام، ئوبدان قوشنام، مەن سىلنى

گەپنى چۈشەنەر دەپ، شۇنداق دەپ ساپتىمەن، مېنىڭ سىل-

نى ئەخمەق ئېتىش غەرىزىم يوق. سىلى بىلىلا، بالىلارنىڭ

دادىسى ياغاچچى. ئۇ ياغاچنى ئاتلاپ تۇرۇپ، ياغاچنىڭ چومى-

قىغا بېگەن چاپىدۇ، رەندە سالىدۇ، ھەممە كېرەكسىز ياغاچلار

كەينىدىن چىقىدۇ. بىز شۇ نەرسىلەرنى قىلىشنىڭ غەپ-  
مىنى قىلىۋاتقاچقا، شۇنداق دەپ ساپتىمەن، ئۇنىڭ ئۈستىگە  
زىگە تۈزىتىش بېرىپتۇ.

سودىگەرنىڭ ئايالى قوشنىسىنىڭ ئېيتقانلىرىنى  
ئۇلارنىڭ خاتىرىگە تۇرمۇش كەچۈرۈشىدىكى سىر باشقا  
مەس، ھالال تەر ئاققۇزۇۋاتقانلىقى ئىكەنلىكىنى چۈشىنىپتۇ  
ھەم ئۆزىنىڭ شۇنچە ئىشقا ئەقلىنى يەتكۈزەلمەي ئاچچىقلىد-  
نىپ يۈرگىنىگە خىجىل بولۇپ:

— قوشنام، خاپىچىلىقتا سىلنى رەنجىتىپ قويدۇم، خا-  
پا بولمىسىلا، — دەپ ئەپۈ سوراپ چىقىپ كەتمەكچى بوپتۇ.  
بۇ چاغدا ياغاچچىنىڭ ئايالى ئۇنىڭ ئالدىنى توسۇپ:  
— قوشنام، «يىراقتىكى تۇغقاندىن يېقىندىكى قوشنا  
ئەلا» دېگەن گەپ بار. بىز قوشنا ئادەملەر، نېمە بولساق، تەڭ  
كۆرىمىز، — دەپتۇ.

شۇنىڭ بىلەن ئىككى قوشنا بارنى تەڭ كۆرۈپ قىشنى  
خاتىرىگە ئۆتكۈزۈپتۇ. ياز يۈرۈپ يەرگە ئىسسىق ئۆتكەندە،  
قىشنى ئامان — ئېسەن ئۆتكۈزگەن ھۈنەرنىڭ كارامىتى ئىد-  
كەنلىكىنى چۈشەنگەن سودىگەر، ھۈنەر ئۆگىنىشنى نىيەت  
قىلىپ، ئۆزىگە كۆپ ياردەم قىلغان قوشنىسىغا شاگىرتلىققا  
كىرىپتۇ ھەم كۆڭۈل قويۇپ ئۆگىنىپ، بىر يازدا ئۇستا يا-  
غاچچى بولۇپ قاپتۇ. شۇنىڭدىن كېيىن سودىگەر ئۆز ھۈنەر-  
رىگە تايىنىپ ھالال مېھنىتى بىلەن ھېچ نەرسىدىن قىسىل-  
ماي، خار بولماي، خاتىرىگە، باياشات تۇرمۇشقا ئىگە بوپتۇ.  
ئۆز تۇرمۇشىدىن مەمنۇن بولغان سودىگەر بىلەن ئۇنىڭ ئايا-  
لى: «ھۈنەر — پۈتمەس گۆھەر ئىكەن» دېيىشىپتۇ.

مانا شۇنىڭدىن ئېتىبارەن خەلق ئارىسىغا «ھۈنەر —  
پۈتمەس گۆھەر» دېگەن ماقال تارقالغانىكەن.

## دېھقان ۋە ئۇنىڭ خوتۇنى

ئۆتكەن زامانلاردا بىر دېھقان بار ئىكەن. ئۇنىڭ ئىنتايىن ھۇرۇن ۋە بىشەم بىر خوتۇنى بار ئىكەن. بۇ خوتۇن دائىم يېتىپ ئۇخلاش بىلەنلا بولىدىكەن، ھېچ ئىش بىلەن كارى يوق ئىكەن. دېھقان ئاق كۆڭۈل، ساددا ئادەم بولۇپ، مەدىكار ئىشلەپ، تاپقىنىنى خوتۇنغا ئەكىلىپ بېرىدىكەن. خوتۇن بولسا، ئېرى تېپىپ بەرگەن نەرسىلەرنى بۇزۇپ - چېچىپ تۈگەتكەننىڭ سىرتىدا، ئېرىنىڭ ئۆيىدە يوق ۋاقتىدىن پايدىلىنىپ ئىش ئوغرىلىقچە تاماق ئېتىپ يەپ، ئېرىگە بىر قاچا ئاشمۇ قويمايدىكەن، ئۇنىڭ ئۈستىگە، ئېرىنى ھەر كۈنى: «ماڭا تۈزۈك كىيىم - كېچەك ئېتىپ بەرمىدىڭ» دەپ تىللايدىكەن، گاھدا ئېرىنى كاچاتلاپمۇ كېتىدىكەن، ئۆي ئىچى ۋە تېشىنى ئاي، يىللار ئۆتۈپ كەتسىمۇ سۈپۈرۈشنى ياقىتۇرمايدىكەن، ئۆي - ئىش ياماق ئىشلىرى، ئۆزىنىڭ ۋە ئېرىنىڭ كىرى - قاتلىرى يۇيۇلمايدىكەن. دېھقان خوتۇنغا كۆپ قېتىم تەربىيە - نەسىھەت قىپتۇ، لېكىن خوتۇن تۈزەلمەپتۇ، ئەكسىچە تېخىمۇ بىشەملىشىپ، ئېرىگە كۆپ قېتىم ئېسىلىپ، جېدەل چىقىرىپتۇ. دېھقان بۇ ئەھۋالدىن غەزەپلىنىپ، كۈندە خوتۇننى ئۇردى - تىللايدىغان بولغاننىڭ سىرتىدا، ئۆيىدىن قوغلاپ چىقىرىپتۇ.

قارماقچى بوپتۇ. بۇ ئەھۋالنى كۆرگەن خۇەن ئەھۋالنىڭ چا-  
 تاقلقنى چۈشىنىپ، بىر دانىشمەننى تېپىپ مەسئۇلىيەت  
 سېلىپ كۆرۈشنى ئويلاپتۇ - دە، بىر دانىشمەن بوۋايغا  
 پىپتۇ. ئۇ دانىشمەن بوۋايغا مۇنداق ئىلتىجا قىپتۇ:  
 — مېنىڭ ئېرىم بىرگە كۆيۈپ قالدىمۇ، قانداق  
 داۋاملىق مېنى ئۇرىدىغان، تىللايدىغان بولۇپ قالدى، ھەتتا  
 «قوپ ئۆيدىن چىق»، «خېتىڭنى ئال»، «ئۈچ تالاق قىلىمەن»  
 دەپ تۇرۇۋالدى. ئاجرىشىپ كېتەي دېسەم، ئېرىمگە چىدىماي-  
 مەن، ئۇنىڭ ئۈستىگە، مەن بۇ يۇرتلۇق ئەمەس، ئۇرۇق -  
 تۇغقانلىرىمۇ يوق، ئۆي تۇتاي دېسەم، ھېچقانداق ئامال  
 قىلالماي قالدىم. سىلى ئاشۇ ئېرىمنى ئۆزۈمگە ئامراق قىلىپ  
 بەرسىلە، مېنى بۇ تاياق - توقماقتىن خالىي قىلىپ قويسىلا!





دانشمەن بوۋاي ئۇنىڭغا:

— بۇ ئاسان ئىش، سىز خاتىرجەم بولۇپ ئەتە كېلىڭ، — دەپتۇ. بۇ ئايال ناھايىتى خۇشال بوپتۇ ۋە ئەتىسى يەنە دانشمەن بوۋاينى تېپىپتۇ. بوۋاي بىلەن سالاملىشىپ بولغاندىن كېيىن، دانشمەن بوۋاي يانچۇقىدىن ئۆرۈك ئۈچكەسىدەك بىر تاشنى ئېلىپ ئايالغا بېرىپتۇ ۋە:

— سىز بۇ تاشنى ئاغزىڭىزغا داۋاملىق سېلىپ يۈرۈڭ، تاماق يېگەندىن باشقا چاغلاردا ئاغزىڭىزدا بولسۇن. بۇ تاش ئاغزىڭىزدىن چۈشۈپ كەتسە، چاتاق بولىدۇ. باشقا كىشىلەر گەپ سوراپ قالسىمۇ جاۋاب بەرمەڭ. ئۆي ئىچىدە ئىش قىلىپ قولڭىز تىنمىسۇن، بىردەممۇ بىكار تۇرماڭ. بۇ تاش ئاغزىڭىزدا بولسلا، ئېرىڭىز سىزنى پەقەت ئورمايدۇ، — دەپتۇ. ئايال بەكمۇ خۇشال بوپتۇ. ئۇ شۇ ھامانلا تاشنى ئاغزىغا سېلىۋاپتۇ — دە، ئۆيىگە كېتىپتۇ. دېگەندەك، تاماق يېگەندىن باشقا چاغدا تاشنى ئاغزىدىن چىقارماپتۇ، دانشمەن بوۋاينىڭ دېگىنى بويىچە، بىكار تۇرماي ئىش قىپتۇ. شۇنىڭدىن بۇيان ئۆي ئىچىدە جېدەل تۈگەپتۇ.

ئارىدىن بىرقانچە يىل ئۆتۈپ كېتىپتۇ. بۇلار ئاۋۋالقىدىنمۇ ياخشىراق تۇرمۇش ئۆتكۈزۈشكە باشلاپتۇ. خوتۇن ئاۋۋالقى ھۈرۈنلۇقىنى، بىشەملىكىنى تاشلاپتۇ. ئەسلىدە دانشمەن كىشى تاشقا دۇئا ئوقۇمىغان، خوتۇننىڭ تولا گەپ قىلىشىنى تۈگىتىپ، ئىشقا كىرىشىپ كېتىشى ئۈچۈن شۇنداق ئامال قىلغانىكەن.

«ئېغىرلىق — رەھمانلىق، يېنىكلىك — شەيتانلىق»، «تاشنىڭ ئېغىرى سايدا قالار، خوتۇننىڭ ئېغىرى ئۆيدە قالار» دېگەن ھېكمەتلىك سۆزلەر مانا شۇنىڭدىن قالغانىكەن.

## ئاكا-ئوكا

بۇرۇننىڭ بۇرۇنسىدا، نىينىڭ بىر يېزىسىدا بىر بوۋاي ئۆتكەنكەن. ئۇنىڭ ئىككى ئوغلى بولۇپ، چوڭنىڭ ئىسمى تاشمەھمەت، كىچىكنىڭ ئىسمى يارمەھمەت ئىكەن. يار-مەھمەت باتۇر، ئىشچان، ئاق كۆڭۈل ئىكەن، قولىدىن نۇر-غۇن ئىش كېلىدىكەن، جاڭگاللارنىڭ ئوي - دۆڭىنى پىششىق بېلىدىكەن. تاشمەھمەت ئۇنىڭ ئەكسىچە، ھۇرۇن، ھىيلى-گەر، كالتە پەم ئىكەن. ئۇنىڭغا ھەرقانداق ئىش بۇيرۇلسا، ئۆك-سى ئۈستىدىن خوجايىنلىق قىلىپ، ئۆكسىغا قىلدۇرىدىكەن. يىللار ئۆتۈپ بوۋاينىڭ ئۆمرى ئاخىرلىشىپتۇ. ئۇ جان ئۇزۇش ئالدىدا بالىلىرىغا ۋەسىيەت قىلىپ:

— بالىلىرىم، مەن ئەمدى پانىي ئالەمدىن باقىي ئا-لەمگە رەھلەت قىلىدىغان بولدۇم. سىلەرگە قىلىدىغان ئۈچ تۈرلۈك ۋەسىيەتتەم بار، ئېسىڭلاردا مەھكەم ساقلاپ، شۇ بو-يىچە ئىش قىلىڭلار: بىرىنچى، كىشىلەرگە رەھىمدىل بو-لۇڭلار، يېتىم - يېسىر، ئاچ - يالىڭاچلارغا قولۇڭلاردىن كېلىشىچە خەيرخاھلىق قىلىڭلار، چۈنكى خۇدا شۇنداق كى-شىلەرنى دوست تۇتىدۇ؛ ئىككىنچى، نىيىتىڭلار توغرا، دى-لىڭلار پاك بولسۇن، مېھنەت بىلەن ھايات كەچۈرۈشكە ئادەت-لىنىڭلار، پۇل - مالنى ئۆزۈڭلارغا دوست تۇتماڭلار، پۇل دې-

گەن بەزىدە ئادەمگە دۈشمەن بولىدۇ؛ ئۈچىنچى، بىر - بىر -  
رىڭلار بىلەن ئىناق ئۆتۈڭلار، ئىناق بولساڭلار سىلەرنى  
ھېچكىم بوزەك قىلالمايدۇ، - دەپتۇ - دە، جان ئۈزۈپتۇ.  
بوۋاينىڭ خېلى كۆپ مال - دۇنياسى بار ئىكەن. باشقىلارنىڭ  
مۇسبەت ھەلەكچىلىكى بىلەن قالغانلىقىنى ئۆزىگە چوڭ  
پۇرسەت دەپ بىلگەن تاشمەھمەت ھە دەپ ئاتىسىدىن قالغان  
پۇل - ماللارنى جايلاشنىڭ ئامالىنى قىپتۇ. يارمەھمەت  
بولسا، يىغا - زار بىلەن ئاتىسىنىڭ مېيىتىنى ئۈزىپتۇ.  
بوۋاينىڭ يەتتە نەزىرى تۈگىگەندىن كېيىن ئاكىسى تاش-  
مەھمەت يارمەھمەتكە قاراپ:

— ئىنىم، ئاتامنىڭ ۋەسىيىتى ئېسىڭدە باردۇ، شۇنىڭغا  
ئاساسەن، بىز ئاتامدىن قالغان مىراسنى بۆلۈشمەي، بىر ئۆي-  
دە بىللە ياشساق، قانداق دەيسەن؟ - دەپتۇ.  
— جېنىم بىلەن قوشۇلمەن، ئاكا، سەن نېمە دېسەڭ شۇ، -  
دەپتۇ ئاق كۆڭۈل يارمەھمەت ئاكىسىنىڭ غەرىزىنى چۈشەنمەي.  
ئارىدىن خېلى كۈنلەر ئۆتۈپتۇ. يارمەھمەت ھەر كۈنى ئې-  
تىزغا چىقىپ ئەمگەك قىلىدىكەن، تاشمەھمەت بولسا، ئۆي-  
ساقلاپ قالىدىكەن. يارمەھمەت ئېتىزدىن كەلسە، تاشمەھمە-  
مەت: «قېرى بىر سائىل كەپتىكەن، پالانى نەرسىنى شۇنىڭغا بې-  
رىۋەتتىم...» دېگەندەك باھانىلەر بىلەن ئۆيدىكى ئالتۇن -  
كۈمۈش، نەرسە - كېرەكلەرنى تۈگىتىشكە باشلاپتۇ. يارمە-  
ھمەت ئاكىسىنىڭ ئىشلىرىنى بىر ئاز سېزىپ قالغان بول-  
سىمۇ، لېكىن ئۇنىڭ كۆڭلىنى ئاياپ بىلمىگەنگە سېلىپ يۈ-  
رۈپرىپتۇ. تاشمەھمەت يۇقىرىقىدەك ئالدامچىلىقلار بىلەن  
ئالتۇنلارنى يوشۇرۇپرىپتۇ.

ئارىدىن ئاي - يىللار ئۆتۈپ، تۇيۇقسىزلا بۇ يېزىدا قات-  
تىق قۇرغاقچىلىق ئاپىتى يۈز بېرىپتۇ. كىشىلەر سەرسان -

سەرگەردان بولۇپ، يۇرتنى تاشلاپ باشقا ياقلارغا كېتىشكە باشلاپتۇ. بەزىلىرى جاڭگالغا كۆچۈپ يەر ئېچىپ-ئېلىك قىلىشقا مېڭىپتۇ. بۇلارنىڭ قاتارىدا تاشمەھمەت كۆپىنچە يارمەھمەتمۇ جاڭگالغا كۆچۈشنىڭ تەرەددۇتىغا چۈشۈپ كېتىپتۇ. يارمەھمەتنى بىللە ئېلىپ ماڭسام، ئالتۇنى يوشۇرغىنىم ئاشكارا بولىدۇ، ئۇنىڭ ئالدىدا شەرمەندە بولمەن، ئۇنىڭ ئۈستىگە، ئالتۇنلارنى ئىككىلەن تەڭ ئىشلىتىشكە توغرا كېلىدۇ، بىر ئامال قىلىپ ئۇنىڭدىن قۇتۇلۇشۇم كېرەك، دېگەن خيالغا كەپتۇ. ئۇ شۇ خيال بىلەن يانچۇقىدىن بىرنەچچە تەڭگىنى چىقىرىپ يارمەھمەتكە تەڭلەپ:

— ئىنىم، مەن يول تەييارلىقنى قىلغۇچ تۇراي، سەن بۇ يولغا يېمەكلىك سېتىۋېلىپ كەل، — دەپتۇ. يارمەھمەت «ماقۇل» دەپتۇ — دە، بازارغا قاراپ يول ئاپتۇ.

تاشمەھمەت ئۆكسىنى ئەپلەپ يولغا سالغاندىن كېيىن، ئۆيدىكى جىمى ئالتۇن — كۈمۈشنى خۇرجۇنغا قاچىلاپ، غىپ-غىپدە يولغا چىقىپتۇ. ئۇ ئىنسىنىڭ كەينىدىن يېتىشىۋېلىدۇ. شىدىن ئەنسىرەپ كىشىلەر ماڭغان يول بىلەن ماڭماي باشقا بىر جاڭگالغا قاراپ مېڭىپتۇ، لېكىن ئالدىراشچىلىقتا يەيدۇ.



غان نەرسە ئېلىۋېلىشنى ئېسىدىن چىقىرىپتۇ، كەينىگە ياناي دېسە، ئىنىسىغا يولۇقۇپ قېلىشتىن قورقۇپتۇ. شۇنداق قىلىپ: «مەيلىلا، پۇل بولسا، جاڭگالدا شورپا ئەمەسمۇ» دەپ ئويلاپتۇ - دە، يولىنى داۋاملاشتۇرۇۋېرىپتۇ.

ئۇ ماڭا - ماڭا ئۇزۇن يىللاردىن ھېچكىم ئاياغ باسمىغان بىر جاڭگالغا ئىچكىرىلەپ كىرىپ كېتىپتۇ. ماڭغانسېرى ئۇنى ئاچلىق ۋە ئۇسسۇزلۇق راسا قىيىنچىلىققا باشلاپتۇ. كەچ بولغاندا ئۇ ئاچلىق، ئۇسسۇزلۇق ۋە ھاردۇق دەستىدىن ھوشىدىن كېتىپ يىقىلىپتۇ، بىرھازادىن كېيىن ئاستا ھوشىغا كېلىپ تىخىش - سا، ئەتراپىدا ياۋايى ھايۋانلار دەھشەتلىك ھۇۋلاۋاتقۇدەك. ئۇ جان قايغۇسىدا ۋارقىراپتۇ، ئورنىدىن تۇرۇشقا تەمىشلىپتۇ، بىراق ئالتۇن سېلىنغان خۇرجۇن بويىنىغا ئېسىقلىق بولغاچ - قا، ھەرقانچە زورۇقۇپ باقسىمۇ، ئورنىدىن تۇرالمىپتۇ، شۇنداق قىلىپ، دەھشەتلىك قورقۇنۇش ۋە قاتتىق ئاچلىق ئازابى دەستىدىن خۇرجۇننى بويىنىغا ئارتقان يېتى ئۇ ئالەمگە سەپەر قىپتۇ.

يارمەھەممەت بازاردىن يەيدىغان نەرسىلەرنى سېتىۋېلىپ ئۆيىگە كەلسە، ئۆيدە ئاكىسى يوق. بۇ ئىشتىن ھەممىنى چۈ - شەنگەن يارمەھەممەت بىر «ئۇھ!» تارتىپتۇ ۋە بىردەم ئويلى - نىپ تۇرۇپ، بازارغا بېرىپ بىر كەتمەن، بىر چېلەك، بىر ئوقيا سېتىۋېلىپ كەپتۇ. شۇ كېچىسى ئاتىسىنىڭ بېشىدا تۇ - نەپ، سەھەر بىلەن تەڭ جاڭگاللىققا قاراپ يولغا چىقىپتۇ. ئەتىگەندىن - كەچكىچە يول مېڭىپ ھارغان يارمەھەممەت بىر چۆل - باياۋانغا كەلگەندە، بىردەم ئارام ئېلىۋالماقچى بولۇپ يېتىپتۇ - دە، كۆزى ئۇيقۇغا كېتىپ قاپتۇ. ئۇ چۈش كۆ - رۇپتۇ، چۈشىدە دادىسى ئاق كىيىم بىلەن ئاپئاق ساقلىنى سىلىغان ھالدا ئۇنىڭ يېنىغا كېلىپ:

— بالام، سەن نىيىتىڭنى ناھايىتى توغرا تۇتتۇڭ، شۇڭا

مەن سەندىن رازى. ئەمدى سەن ئورنۇڭدىن تۇرۇپ ئولتۇرماقچىمۇ؟  
رېيىڭگە يەتتە قەدەم مېڭىپ، دەسسەگەن يېرىگە چىقىپ،  
يەردىن سۇ چىقىدۇ. شۇ جايدا كۆمۈلۈپ قالغان  
بار. سەن شۇ سۇدىن پايدىلىنىپ يەر ئېچىپ، باغ بىنا  
غىن، — دەپلا كۆزدىن غايىب بوپتۇ.

يارمەھەممەت چۆچۈپ ئويغىنىپ كېتىپتۇ، قارسا، يېنىدا  
باغلام - باغلام كۆچەتلەر تۇرغۇدەك. ئۇ ئورنىدىن تۇرۇپ،  
چۈشە كۆرگىنى بويىچە كەتمەننى قولغا ئېلىپ، يەتتە قە-  
دەم مېڭىپ كەتمەننى چېپىشىغا سۈپسۈزۈك بۇلاق سۈيى بۇل-  
دۇقلاپ چىقىپتۇ. شۇنىڭدىن كېيىن ئۇ يەر ئېچىشقا باشلاپ-  
تۇ. قورسقى ئاچسا، كېيىك ئوۋلاپ، گۆشنى كاۋاپ قىلىپ  
يەپتۇ، ئۇسسەسا، بۇلاق سۈيىدىن ئىچىپتۇ، ئاچقان يەرلەرگە  
كۆچەتلەرنى تىكىپتۇ...

شۇنداق قىلىپ، ئارىدىن ئۈچ يىل ئۆتكەندە بۇ كۆچەتلەر  
مېۋىگە كىرىپتۇ، قاقاس چۆلدە ئارامبەخش بىر باغ بىنا بوپ-  
تۇ. بۇ باغنىڭ تەرىپى ئەتراپقا يېيىلىش بىلەن تەرەپ - تە-  
رەپتىن مۇساپىرلار كېلىپ باغقا توپلىشىپتۇ.

مۇشۇ يەرگە قوشنا شەھەر پادىشاھنىڭ ناھايىتى سا-  
ھىبجامال، تەڭداشسىز گۈزەل بىر قىزى بار ئىكەن. بۇ قىز  
ھەر چارشەنبە كۈنى كېنىزەكلىرىنى ئەگەشتۈرۈپ چىقىپ  
ئوۋ ئوۋلاشنى ياخشى كۆرىدىكەن. ئۇ بىر چارشەنبە كۈنىمۇ  
ئادىتى بويىچە كېنىزەكلىرى بىلەن ئوۋغا چىقىپتۇ، پېشىد-  
گىچە يۈرۈپتۇ، ھېچقانداق بىر جانئۆر ئۇچرىتالمىي تىت -  
تىت بولۇپ كېتىۋاتسا، ئالدىدىن بىر كېيىك چىقىپ قېچىپ-  
تۇ. قىز كېيىكنىڭ ئارقىسىدىن قوغلاپتۇ. كېيىك ھېلىقى  
باغنىڭ يېنىغا بېرىپلا كۆزدىن غايىب بوپتۇ. قىز بۇ چۆل -  
باياۋاندا ئىچىدە بۇنداق ھەشەمەتلىك باغنىڭ پەيدا بولۇپ قال-

غانلىقنى كۆرۈپ ھەيران قاپتۇ ۋە باغنىڭ دەرۋازىسى ئالدىغا كېلىپ قارىسا، دەرۋازىنىڭ ئوڭ - سولدا ئىككى يىگىت تۇرغۇدەك. مەلىكە ئۇلاردىن بۇ كىمنىڭ بېغى ئىكەنلىكىنى سوراپتۇ ھەم باغقا كىرىشنى ئىلتىماس قىپتۇ. يىگىتلەر بۇ ئىشنى يارمەھەممەتكە خەۋەر قىلغانىكەن، يارمەھەممەت ئۇلار - نىڭ ئالدىغا چىقىپ قارشى ئاپتۇ ۋە باغدىكى ئۆيىگە باشلاپتۇ. ھال - ئەھۋال سوراشقاندىن كېيىن، يارمەھەممەت قىزنىڭ پادىشاھنىڭ قىزى ئىكەنلىكىنى ئۇقۇپتۇ. قىز يىگىتنىڭ كې - لىشكەن تەقى - تۇرقىغا زوقلىنىپ قاراپ، ئۇنى كۆڭلىدە ياخشى كۆرۈپ قاپتۇ. يىگىتنىڭمۇ كۆڭلىگە بىر ئاز ئىسسىق ئۆتۈپ قاپتۇ. ئاڭغىچە يىگىتنىڭ دوستلىرى قىزنىڭ ئالدىغا ھەر خىل مېۋە - چېۋە، قەنت - گېزەكلەرنى كەلتۈرۈپتۇ. مەي باغلاپ پىشقان بۇ مېۋىلەر ھاردۇق يېتىپ ئاران كەلگەن مەلىكىگە شۇنداق تېتىپتۈكى، ئۇ ئۆز ئۆمرىدە ھېچقاچان مۇنداق شېرىن مېۋىلەرنى يەپ باقمىغاندەك ھېس قىپتۇ. داستى - خان يىغىلىپ، قول يۇيۇلغاندىن كېيىن، قىز يىگىتكە قاراپ: — بۇ مېۋىلەر ناھايىتى تاتلىق ئىكەن، بىراق ئىچىدىكى مېغىزى تاشتىنمۇ قاتتىق ئوخشايدۇ، — دەپتۇ. يىگىت بۇ سۆز - نىڭ مەنىسىنى دەرھال چۈشىنىپتۇ - دە، ئۇنىڭغا جاۋابەن: — ھۆرمەتلىك مەلىكە، سىلگە شۇنداق تۇيۇلغان ئوخ - شايدۇ. ئەمەلىيەتتە، ئۇنىڭ مېغىزى مېۋىسىدىنمۇ يۇمشاق، ئۇ ھازىر ئېرىپ كېتىشكە ئازلا قېلىۋاتىدۇ، — دەپتۇ. بۇ جاۋابنى ئاڭلىغان مەلىكە يارمەھەممەتكە ئىللىق بىر تەبەسسۇم قىپتۇ ۋە كېنىزەكلەرگە قاراپ: — دوستلىرىم، بۇ گۈزەل باغقا چىقىپ سەيلە - تاماشا قىلغىلار، — دەپتۇ. يارمەھەممەتمۇ يىگىتلىرىگە قاراپ باش ئىشارىسى قىلغا -

نكەن، ئۇلارمۇ كېنەزەكلەرگە قوشۇلۇپ يېقىپ قىلىۋېتىۋ. ئۆيدە پەقەت يارمەھەممەت بىلەن مەلىكلا قاپتۇ. يېڭى مەلىكىگە قاراپ:

— ھۆرمەتلىك مەلىكەم، بۇ يەردە يات ئادەم بولمىغانىكەن، كېيىن، چۈمپەردىڭىزنى قايرىۋەتسىڭىز، — دەپتۇ.

مەلىكە چۈمپەردىسىنى شۇنداق قايرىشىغا، ئۇنىڭ گۈزەل جامالىنى كۆرگەن يېڭىنىڭ ئىشقىغا يەنە بىر ھەسسە ئىشقى قوشۇلۇپتۇ. ئۇلار خېلى ۋاقىتقىچە مۇڭدېشىپتۇ، چاقچاقلىشىپ كۈلۈشۈپتۇ. ئاخىردا قىز يېڭىدىن ئۆزىنىڭ كەچۈرمىشلىرىنى ۋە مۇشۇنچىۋالا باغنى قانداق بىنا قىلغانلىقىنى سۆزلەپ بېرىش-نى ئۆتۈنۈپتۇ. يارمەھەممەت ئۆز كەچۈرمىشلىرىنى بىر - بىرلەپ سۆزلەپ تۈگەتكەندە، قىز ئۇنىڭ ئەقلىگە ۋە غەيرىتىگە ئاپىرىن ئوقۇپتۇ. شۇنىڭدىن كېيىن قىز ھەر چارشەنبە كۈنى مۇشۇ يەر - گە كېلىپ ساياھەت قىلىشقا ۋەدە قىلىپ ئوردىغا قايتىپتۇ ۋە ئۇزۇن مەزگىللەرگىچە يېڭى بىلەن ھەر چارشەنبە كۈنى ئۈچ - رىشىپ تۇرۇپتۇ. ئارىدىن يىللار ئۆتۈپ، قىزنىڭ ئانتىسى تۇيۇق - سىزلا قازا قىپتۇ. ئوردىدىكى ئەلەمدار - قەلەمدارلار شاھنىڭ ۋەسىيىتىگە ئاساسەن قىز كىمنى تاللىسا، شۇنى پادىشاھ قىلىپ تەيىنلىمەكچى بولپتۇ. قىز يېڭىنى دەرھال ئوردىغا باشلاپ كېلىپ، ئۇنى شاھلىق تەختىگە تەكلىپ قىپتۇ. يېڭى ھەر چار - شەنبە كۈنى ئۆزى بىنا قىلغان باغقا كېلىپ سەيلە قىلىش ۋە مۇساپىر دوستلىرىنى يوقلاپ تۇرۇش شەرتى بىلەن تەسلىكتە ما - قۇل بولپتۇ ھەمدە باغقا ئەقىللىق بىر يېڭىنى باغۋەنلىككە تە - يىنلەپتۇ.

ئوردا ئەھلى قىزنىڭ تەلىپى بويىچە قىرىق كېچە - كۈندۈز توي قىلىپ شاھلىق تەختىنى يېڭىگە ئۆتكۈزۈپتۇ ۋە قىزنى نە - كاھلاپ بېرىپتۇ. يېڭى ئۆمرىنىڭ ئاخىرىغىچە ئادالەت بىلەن يۇرت سوراپ دۇنيادىن ئۆتۈپتۇ.



## سەلتەنەتنىڭ پاختى

زىمان ئاۋۋالدا، ئەل - يۇرت ئىچىدە بىكار تەلەپلىكى بىد - لەن تونۇلغان ھېكىم سۆلەت ئىسىملىك بىر بايۋەچچە ئۆتكە - نىكەن. ھېكىم سۆلەت ھەرقانداق ۋاقىتتا غەلىتە ياسىنىپ، ئاجايىپ - غارايىپ كىيىنىدىكەن - دە، مۇلايىم چاققان ئىد - سىملىك مالىيىنى كەينىگە سېلىپ، ئاق بوز ئېتىنى مىنىپ، قارچىغىسىنى قولغا قوندۇرۇپ يىل بويى خالىغان يېرىگە بېرىپ ئوۋچىلىق قىلىدىكەن. ئوۋچىلىقتىن ئالغان ئاز - تولا غەنىمەتلىرىگە خۇشال بولۇپ، تەڭتۇشلىرى ئارىسىدا ماختىنىپ يۈرىدىكەن. قاش قارايدىغان ھامان بېشى قايغان، پۇ - تى تايغان يەرلەرگە بېرىپ، ئەيش - ئىشرەت، كەيپ - ساپاغا بېرىلىپ، خالايقنىڭ نەزەرىدىن چۈشكەنكەن.

كۈنلەرنىڭ بىرىدە ھېكىم بايۋەچچە باشقىلاردىن شەھەردىن خېلى يىراق بىر جايدىكى ھەر خىل ياۋايى جانىۋارلار تولىمۇ كۆپ بولغان گۈزەل بىر ئورماننىڭ تەرىپىنى ئاڭلاپتۇ - دە، ئۇنىڭدا شۇ يەرگە بېرىپ ئوۋ قىلىپ، ئەل - خالايقنى تاڭ قالدۇرۇش ئىستىكى تۇغۇلۇپتۇ. شۇنىڭ بىلەن ئۇ مالىيى مۇلايىم چاققانغا سەپەر تەييارلىقنى تېزدىن پۈتتۈرۈش توغ - رىسىدا بۇيرۇق بېرىپ، ئۆزى بۇ قېتىمقى سەپەرگە مۇناسىپ كېلىدىغان كىيىم تالاشقا كىرىشىپتۇ.

مۇلايىم چاققان بۇ قېتىم ئوۋ قىلىدىن بىرنىڭ يېرىمىمۇ  
گۈزەل، مول غەنىمەتلىك جاي ئىكەنلىكىنى ئۇ ئۇيغۇر ئادىمى  
سىمۇ، بىراق ئېشىكىنىڭ قېرىپ، ئورۇقلاپ، ئاجىز  
كەنلىكىنى، شۇڭا بۇ قوتۇر ئېشەكنىڭ ئۇزۇن يول ۋە  
يۈككە بەرداشلىق بېرەلمەي قېلىپ ئۆزلىرىنى چۆلدە قويۇش  
تىن ئەنسىرەيدىغانلىقىنى ئېيتىپ، غوجىسى ھېكم بايۋەچە-  
چىدىن ۋاقتىنى كېچىكتۈرۈشنى ياكى باشقا ئېشەك ئالماشتۇ-  
رۇشنى ئىلتىماس قىپتۇ، ئەمما سەپەرگە ئالدىراۋاتقان ھېكم  
بايۋەچە مالىينىڭ ئەزىملىكىدىن قاتتىق رەنجىپ:

— «قوتۇر ئېشەك يۈككە ئامراق» دېگەننى ئۇنتۇدۇڭمۇ؟  
تولا تىلغىنى چاينىماي چاپسان تۇتۇش قىل، باش توخۇ بىلەن  
تەڭ يولغا چىقىمىز، ھارامزادە! — دەپ دوق قىلىپ تىل  
ساپتۇ. ھېكم بايۋەچىنىڭ ئاھانتىدىن قورقۇپ كەتكەن  
مالاي:

— خوش، غوجام، توغرا ئېيتتىلا، — دەپ چىقىپ كې-  
تىپتۇ ۋە كېچىچە تەييارلىقنى پۈتتۈرۈپتۇ. توقسان ياماق  
پاختىلىق چاپىنىنى كىيىپ، دېگەن قەرەلدە بايۋەچىنىڭ  
ئىشىكى ئالدىغا ھازىر بولۇپ تۇرۇپتۇ. كۈز كۈنلىرى بولسىد-  
مۇ، ھېكم بايۋەچە خۇددى ئالتىنچى ئايدىكىدەك بېشىغا  
تەلپەك، ئۈستىگە يىپەك كەمزۇل، يالاڭ تامبال كىيىپ، ئې-  
گەر - يۈگەن، قۇشقۇن، تۇشۇغلارنى كۈمۈشتىن نەقىشلەنگەن  
ئاق بوز ئېتىنى ئويىنىتىپ، تويغا ماڭغاندەك چىقىپ كەپتۇ.  
مۇلايىم چاققان بايۋەچىنىڭ بۇ سۆلىتىنى كۆرۈپ ئىچىدە  
كۈلگەن بولسىمۇ، ئەمما ئۇنىڭغا ھەۋىسى كەلگەن قىياپەتتە  
سىرلىق ھىجىيىپ قول قوشتۇرۇپ تۇرۇپتۇ. مالىينىڭ تەخ-  
بولۇپ تۇرغانلىقىدىن خۇش بولغان بايۋەچە:

— توقسان ياماق ئانا تەگمىشلىرىڭنى جېنىڭغا جاپا

قىلىپ نېمانچە قاتلاپ كىيۋالدىڭ؟ ۋوي، سولتەك ! قېنى،  
قوتۇرۇڭنى من، ئەمسە يولغا چىقتۇق، — دەپ مەسخىرە  
قىپتۇ.

مۇلايىم چاققان بايۋەچچىنىڭ يالاڭ كىيىنىۋالغىنىغا بىر -  
نېمە دېيىشنى ئويلاپتۇيۇ، يەنە كۆڭلىگە بىرنەرسىنى پۈكۈپ  
گەپ قىلماپتۇ. ئۇلار شۇ تەرىقىدە مېڭىپتۇ، مېڭىپتۇ،  
ئالاھىزەل قىرىق - ئەللىك چاقىرىم يول يۈرۈپ چۈش بولاي  
دېگەندە چاقاغا دېگەن بىر سايغا كەپتۇ. ھېكىم بايۋەچچە ئې -  
تىنى ئوينىتىپ، ئوۋ قوغلاۋاتقان قۇشنىڭ كەينىدىن چېپىپ  
پات - پاتلا مۇلايىم چاققاندىن ئۇزاپ كېتىدىكەن ھەم ئېشەك -  
نىڭ ئۆزىگە يېتىشىپ ماڭالماي يولنىڭ ئاۋۇمايۋاتقانلىقىدىن  
ئاغرىنىپ مالىينى تىللاپ كېتىدىكەن:

— ھوي لاغىزەل، چۈمۈلىدەك ماڭساڭ، قانداق يول ئاۋۇ -  
تىمىز؟ قوتۇرۇڭنىڭ جېنى چىقمايدىغان يېرىگە ئۇرە !  
— خوش، غوجام، — دەپ قويدىكەن مۇلايىم چاققان  
ئارانلا كېتىۋاتقان ئېشىكىگە قاراپ قويۇپ ۋە قامچىسىنى تو -  
قۇمىغا ئاستا ئۇرۇپ قويدىكەن.

بايۋەچچىنىڭ قۇشى ئەمدىلا قاتارغا قوشۇلغان ئىككى  
توشقانى تۇتقانكەن، ئۇ:

— نېمىدېگەن سېمىز توشقانلار - ھە ! بۈگۈن ماڭا  
ھەزرىتى پىرلار ئامەت ئاتا قىلغان ئوخشايدۇ، — دەپ بەكمۇ  
خۇش بولۇپ كۆرەڭلەپ كېتىپتۇ.

ھېكىم بايۋەچچە بىلەن مۇلايىم چاققان بىرى ئالدىدا،  
بىرى كەينىدە مېڭىپ سايدا يەنە بىرھازا يول يۈرگەندىن كې -  
يىن، ئۇلار سۇلار شىلدىرلاپ ئېقىپ، قۇشلار سايرىشىپ، جا -  
نىۋارلار قىيغىتىپ ئويناپ تۇرغان شۇنداق بىر گۈزەل جايغا  
كەپتۇ. بۇ باشقىلارنىڭ ماختىغىنىدىنمۇ نەچچە ھەسسە ئارتۇق

گۈزەل بىر يايلاق ئىكەن. خۇشاللىقىدىن قىزىقىپ قىلىپ، قىزىقىپ پاتە -  
 ماي قالغان ھېكم سۆلەت قارچىغىسىنى قويۇپ، قارچىغا ئوقتەك كۆك قەرىگە ئۆزلەپتۇ - دە، چاقماق بىلەن ئۆزىنى ئۆزىگە  
 كىدە تۆۋەنگە شۇڭغۇپ چۈشۈپ بىر كېيىك ئوغلىقىنى بىلەن قارچىغا كېلىپ كېلىپ،  
 دىن قاماللاپتۇ. بىردەمدىلا مۇنداق چوڭ ئولجىغا ئېرىشكەن -  
 بايۋەچچە خۇشاللىقىدىن ئېتىنى ھەريان چاپتۇرۇپ، كۈن نەيە -  
 زە بويى قالغۇچە توختىماي ئوۋ ئوۋلاپتۇ. ھايت - ھايت دەپ -  
 گۈچە قىرغاۋۇل، توشقان، تۈلكە، جەرەندىن بولۇپ ئون نەچچە  
 جانىۋارنى ئوۋلاپ، ئۆمرىدە كۆرۈپ باقمىغان ئولجىغا ئېرىد -  
 شىپتۇ. مۇلايىم چاققان قوتۇر ئېشىكىنى سوكۇلدىتىپ، ھې -  
 كىم بايۋەچچە ئوۋلىغان غەنىمەتلەرنى يۈدۈپ يۈرۈپ ماجالى  
 قالماپتۇ. بىر چاغدا ھېرىپ ھالىدىن كەتكەن ئېشەك چىملىق  
 ئۈستىدە يېتىۋېلىپ زادىلا تۇرالماپتۇ. بايۋەچچىنىڭ ئېتىمۇ،  
 ئۆزىمۇ چىلىق - چىلىق تەرگە چۆمۈلۈپ قاش قارىيىشقا  
 باشلىغاندا ئوۋنى توختىتىپتۇ. قورسىقى ئېچىپ غولدىرلاپ  
 كەتكەن بايۋەچچە چىملىقتا ئوڭدىسىغا يېتىپ، مالىنى ئو -  
 تۇن تېرىپ، گۈلخان يېقىپ قىرغاۋۇلدىن بىرنى كاۋاپ قىد -  
 لىشىنى بۇيرۇپتۇ. مۇلايىم چاققان دەرھال ئىشقا كىرىشىپ،  
 قۇرۇق ئوتۇننى تەخ قىپتۇ. ئوت يېقىش ئۈچۈن بايۋەچچىنىڭ  
 تاش چاقمىقىنى سوراپتۇ. بايۋەچچە يانپىشىنى سىلاپلا چۆچۈپ  
 كېتىپتۇ، تاش چاقماق ئاللىقاچان چۈشۈپ قالغانىكەن.

— غوجام، ئوت يېقىشقا ئامال قالمىدى، ئەمدى ئېلىۋال -  
 ڭان نانلىرىمىزنى يەپ، بۈگۈن كېچىنى ئۆتكۈزۈپ تۇرايلى،  
 «بۈگۈنكىنى يەپ، ئەتىنى خۇداغا قوي» دېگەن گەپ بار ئە -  
 مەسمۇ؟ ئېشەك بەرىبىر ئورنىدىن تۇرالمايدۇ، ئولجىلارنى يۈ -  
 دۈشكە تېخىمۇ ئىمكان يوق، — دەپ قاپاقتىكى سوغۇق چاي  
 بىلەن قۇرۇق ناننى يەپ، قورساقلىرىنى توپغۇزۇشۇپ ئۆخلە -

ماقچى بوپتۇ. بايۋەچچە ئالمادىس بىرەر يىرتقۇچنىڭ ھۇجۇ-  
مىدىن ساقلىنىش ئۈچۈن مالىينى ئۇخلىماي كۆزەتچىلىك  
قىلىشقا بۇيرۇپتۇ، ئۆزى ئېگىرنىڭ ئىچمىكىنى ئاستىغا  
سېلىپ چىم ئۈستىدە يېتىپ قاپتۇ. مۇلايىم چاققانمۇ باي-  
ۋەچچىدىن كېيىنلا ئېشىكنىڭ توقۇمىنى ئەكېلىپ، بىر  
ئويماغا چۈشۈپ تۈگۈلۈپ يېتىپتۇ. مۇلايىم چاققان نەم شا-  
مالنىڭ يۈزىگە ئۇرۇلغانلىقىنى سېزىپ ئاسمانغا قارىسا، كۆك-  
نى قارا بۇلۇتلار قاپلاپ، بىر مۇ يۇلتۇز كۆرۈنمەپتۇ. ئۇ بەك  
چارچاپ كەتكەچكە، بىردەمدىلا ئۇخلاپ قاپتۇ. تۈن نىسپى  
بولغاندا، ئۇ ئۈستىگە تاراسلاپ چۈشكەن مۆلدۈرنىڭ زەربىسىدە-  
دىن ئويغىنىپ كېتىپتۇ. چۆچۈپ كەتكەن مۇلايىم چاققان  
بايۋەچچە ياتقان يەرگە قارىسا، يوق تۇرغۇدەك. ئوبدان سىز-  
چىلاپ قارىسا، بىچارە بايۋەچچە مۆلدۈرنىڭ ئۇرۇشىغا چىدىماي  
ئېتىنىڭ ئاستىغا كىرىپ پاناھلانماقچى بولۇۋاتقانلىقىنى كۆ-  
رۈپتۇ. شۇنىڭ بىلەن مۇلايىم چاققان توقۇمىنى بېشىغا ئارتىپ  
بېرىپ بايۋەچچىنىمۇ پاناھغا ئالماقچى بولغانىكەن، بايۋەچچە  
مالىينىڭ ئۆزىنى ئات ئاستىدا تۇرغىنىدا كۆرۈپ قالغانلىقىدە-  
دىن نومۇس قىلىپ، ئۇنى تىللاپ كېتىپتۇ ۋە دەرھال ئاتنىڭ  
ئاستىدىن چىقىپ بېشىنى چاڭگاللاپ، چىلنىڭ چۈجىسىدەك  
تۈگۈلۈپ ئولتۇرۇپتۇ. ئانچە ئۇزۇنغا بارمايلا مۆلدۈر توختاپتۇ.  
ئەمما، كۈزنىڭ سوغۇق جۇدۇنى كۈچىيىپ، ئىزغىرىن شامال  
چىقىشقا باشلاپتۇ. بايۋەچچە پاناھلىنىش ئۈچۈن ئوت - چۆپ-  
لەرنى يىغدۇرۇپ، ئۇنىڭ ئارىسىغا كىرىپ ياتقان بولسىمۇ،  
چۆپتىكى نەم ۋە سوغۇق شامال جان - جېنىدىن ئۆتۈپ كې-  
تىپتۇ. سۆلەتۈز بايۋەچچە يالاڭ كىيىنىۋالغانلىقى، ئۇنىڭ  
ئۈستىگە نەم يەردە ياتقانلىقى ئۈچۈن سوغۇقتىن بەزگەكتەك  
تېزەشكە باشلاپتۇ، ئۇنىڭ چىشلىرى كاسىلداپ، ھەرقانچە

قىلىسمۇ توختىتالماپتۇ. مۇلايىم چاققان بولسا، توقۇمنى ئاستىغا سېلىپ ئوت - چۆپلەرنىڭ دالدىسىغا تاشلىدىم. ئاپتۇ. بىر چاغدا ئۇ بايۇەچچىنىڭ ھالىغا چىدىماي يېنىغا بېرىپتۇ ۋە:

— غوجام، بەك ئوڭۇلۇپ كەتتە، لايىقلىرىدا باشقا نەرسە بولمىغاندىكىن قېلىنراق توقۇمنى بولسىمۇ، ئۈستىلەرنىگە يېپىپ قويمايۇ؟ — دەپتۇ. توڭلاپ ھالىدىن كەتكەن باي. ۋەچچە يەنىلا تەن بەرمەستىن:

— يوقال، قوتۇر ئېشىكىڭنىڭ ئۈستىدىكى شۇپتۇرنى ماڭا ياپماقچىمۇسەن؟ ۋۇي كۆڭلى قارا كازراپ! — دەپ ۋارقىراپتۇ. مۇلايىم چاققان:

— خوش، غوجام، كۆڭۈللىرىگە ئالمىسلا، — دېگەندەك چە ئورنىغا يېنىپ كېلىپ يېتىپ قاپتۇ. بىرھازا ئۆتكەندىن كېيىن، سوغۇق ھېكم بايۇەچچىنىڭ جان - جېنىدىن ئۆتۈپ كېتىپتۇ. ئۇنىڭ ھىڭگاڭ چىشلىرىنىڭ كاسىلىدىغان ئاۋازىنى مۇلايىم چاققان نەچچە قەدەم نېرىدا تۇرۇپمۇ ئاڭلاپتۇ، لېكىن يەنىلا جىم يېتىپتۇ. بىر چاغدا ھېچ تاقىتى قالمىغان بايۇەچچە تىلىنى چاپناپ:

— مۇ... لايىم چاق... قان، — دەپ چاقىرىپتۇ.

— خوش، غوجام، — دەپتۇ مالاى ئورنىدىلا يېتىپ ھېچ نەرسە سەزمىگەن قىياپەتتە.

— بەك... بەك تو... گۇپ كەت... تىم، بايقى... بىرنېمەڭنى ئىس... ئىس... ئىسمىنى ئاتمايلا... ئۈستۈم... گە، — دەپتۇ.

مانا شۇنىڭدىن ئېتىبارەن خەلق ئارىسىدا «سىلىقلىقىدىن ئىللىقلىقى ياخشى» دېگەن تەمسىل تارقالغانىكەن.

## ئادىل ھەم دادىل ۋەزىر

بۇرۇنقى زاماندا پادىشاھ جەمەتىدىن بولغان بىر بەگ بار ئىكەن. ئۇ پارىخورلۇققا تايىنىپ ناھايىتى كۆپ بايلىق يىدى. غىۋالىدىكەن. ئۇ دائىم ناھەق ھۆكۈم چىقىرىپ، گۇناھسىز پۇقرالارغا ئازاب سالىدىكەن. بەزىلەر پادىشاھقا شىكايەتنامە يازغان بولسىمۇ، بەگ دائىم ئۆزىدىن قىممەتلىك سوۋغات ئېلىپ تۇرىدىغان باش ۋەزىرگە يۆلىنىپ، ئۆز ئەيىبىنى ياپىدى. كەن ۋە شىكايەتچىلەرنىڭ ئەدىپىنى بېرىدىكەن.

پارىخورنىڭ نەپسى بىر ھاڭ، تەكتى يوق،  
خەزىنىمۇ چۈشسە ئاڭغا، چۆكتى، يوق.  
پارىخوردىن كۈتمىگىل ئادىل نەزەر،  
نەپسى قويمايدۇ ئادالەتتىن ئەسەر.


پادىشاھنىڭ ئەخمەت ئىسمىلىك يەنە بىر ۋەزىرى بار ئىكەن. بىر كۈنى ئۇ بۇ يۇرتقا كېلىپ پۇقرالارنىڭ ئاھ - زارىنى ئاڭلاپ، بەگنىڭ چېكىدىن ئاشقان قىلمىشلىرىنى ئېنىقلاپ، ئۇنى مەنسەپتىن قالدۇرۇپ، زىندانغا سايپتۇ، ئاندىن ئۇنىڭغا ئۆلۈم جازاسى بېرىش ھەققىدە پادىشاھقا تەكلىپ سۈنۈپتۇ. باش ۋەزىر بۇ ئىشتىن خەۋەر تېپىپ تەشۋىشلىنىپتۇ ۋە ئەخمەتنى ئۆزى ئۈچۈن كۈشەندە، ئاپەت دەپ بىلىپ، ئۇنى پادىشاھقا چېقىپ:

— ئۇلۇغ شاھىم، ۋەزىر ئەخمەتنىڭ شاھ ئەخمەتكە ئۆز  
بېشىمچىلىق بىلەن بۇنداق ئېغىر جازا بېرىشىدە  
زى بار. مېنىڭ سادىق يۈرىكىم ۋەزىر ئەخمەتتىن سائىياپ  
كۈسى خەتەردىن ئەنسىرمەكتە. شۇڭا، ئۇنىڭ قارارىنى  
قىلىش بىلەنلا قالماي، ئۇنىڭ ئۆزىگە قاتتىق جازا بېرىش  
زۆرۈر، بولمىسا، شاھىمىزنىڭ ئابرويى، سەلتەنتى خەۋپكە  
ئۇچرايدۇ، — دەپتۇ.

باش ۋەزىرنىڭ سۆزىنى ئاڭلىغان پادىشاھنىڭ غەزىپى  
ئۆرلەپ، مىرشەپلەرگە:

— دەرھال ۋەزىر ئەخمەتنى باغلاپ ئالدىغا ئېلىپ كېـ  
لىڭلار! — دەپ بۇيرۇق قىپتۇ.

گەرچە ئادىل بولسىمۇ شاھ، ئەمما ھوشيار بولمىسا،  
ھەق بىلەن ناھەقنى ئايرىپ ئالمىقى مۈشكۈل - قىيىن.  
پايلىماي كەلگەن غەزەپ قوغلايدۇ ئادەم ئەقلىنى،  
شۇندا كىم قىلسا ھۆكۈم بارماقنى چىشلەيدۇ كېيىن.





پەرمان بىلەن ۋەزىر ئەخمەت باغلاپ كېلىنىپتۇ. پادىشاھ  
ئۇنىڭغا جازا ھۆكۈم قىلىش ئالدىدا:

— ئەي ئەتۋارىنى بىلمەيدىغان يۈزسىز، بۇ ئىشتا  
مېنىڭ يۈزۈمنى قىلمىدىڭمۇ؟! — دەپ دوق قىپتۇ.

— ئۇلۇغ شاھىم، — دەپتۇ ئەخمەت ۋەزىر ۋە بەگنىڭ  
قىلمىشلىرىنى قىسقىچە بايان قىپتۇ، ئاندىن، — مەن كىم-

نىڭ يۈزى چوڭ بولسا، شۇنىڭ رايغا بېقىشقا مەجبۇرمەن.  
بۇ ئىشتىمۇ ھەقىقەتنىڭ يۈزى چوڭ كەلدى. ۋەزىر ھەقىقەت

ئالدىدا يەرگە قاراپ قالسا، پادىشاھنىڭ يۈزىگە قانداق قارىيالىد-  
سۇن؟! — دەپ گېپىنى ئاخىرلاشتۇرۇپتۇ.

ئۇنىڭ بۇ سۆزى پادىشاھقا قاتتىق تەسىر قىپتۇ، ئېنىق  
دەلىل - ئىسپاتلار ئالدىدا ئەخمەت ۋەزىرنىڭ قارارىنىڭ توغ-

رىلىقىغا قايىل بوپتۇ، ئۇنى باغلاقتىن يەشتۈرۈپ:  
— ھەقىقەت سېنى ئاقلانغان يەردە، مېنىڭ ساڭا جازا

بېرىشكە ھەققىم يوق. سەن مېنى ئادىل ۋە دادىللىقنىڭ بىلەن  
تەسىرلەندۈرۈپ، ھەقىقەت ئالدىدا گۇناھكار بولۇپ جازالانىش-

تىن ساقلىدىڭ. بۇنىڭ ئۈچۈن ساڭا مۇكاپات بېرىشم كې-  
رەك. جازا ھەقىقەت ئالدىدا يەرگە قاراشتىن ھەزەر قىلمايدى-

غان، ساختا ئىناۋەت ۋە نەپسانىيەت مەستانىسى بولغان شۇم  
نىيەتلەرگە تېگىشلىك! — دەپتۇ - دە، باش ۋەزىرنى

جازالاپتۇ.

گەرچە تۇغقان مېھرى ئۈستۈن بولسىمۇ،

تەڭلىشەلمەيدۇ ھەقىقەت بەستىگە.

چۈشىدۇ موللاق ئېتىپ تۇغقاننى دەپ،

دەسسە كىمكى ھەقىقەت ئۈستىگە.

شان - شەرەپتىن تاج كىيگەن بەزىلەر  
نەپسىدىن، شەخسى ئىناۋەتتىن كېچىپ  
بەزىلەر قالغۇسى نەپرەت ئاستىدا،  
نەپس، ئابروئى دەپ ھەقىقەتتىن كېچىپ.

زەخمىلەنسەڭمۇ ھەقىقەت ئالدىدا،  
تاتۇقى ھەرقانچە گۈلدىنمۇ ئېسىل.  
شۇندا ئاققان تامچە قاننىڭ مېۋىسى،  
تاغ بىلەن تەڭ مول ھوسۇلدىنمۇ ئېسىل.





بۇرۇننىڭ بۇرۇنسىدا، بۇ دۇنيا يېڭىدىن مەۋجۇت بولغان زاماندا، بۇ ئالەم ھازىرقىغا ئوخشاش غەرب - شەرق دەپ ئىككىگە بۆلۈنگەنكەن. شۇڭا، غەربنى بىر پادىشاھ، شەرقنى بىر پادىشاھ سورىغانكەن. يىللار ئۆتۈپ بۇ ئىككى پادىشاھ ئوتتۇرىسىدا بايلىق، زېمىن تاللىشىپ ئىختىلاپ پەيدا بوپتۇ. بۇ ئىختىلاپ تۈپەيلى ئىككى پادىشاھلىق چۈجە خورازلارغا ئوخشاش كۈندە جېدەل - ماجىرا چىقىرىدىكەن. كۈندە جېدەل - ماجىرا چىقارمىسا، ھەپتە - ھەپتىدە جېدەل - ماجىرا چىقارمىسا، ئايدا بىر نۆۋەت ئۆزئارا جەڭ قىلىپ، نۇرغۇنلىغان بىگۇناھ كىشىلەرنىڭ قېنىنى تۆكىدىكەن. كۈنلەر ئۆتۈپ ئاي توشۇپ، يىل ھېسابى بويىچە نەچچە ئون يىل ئۆتكەن بولسىمۇ، ئىككى پادىشاھ ئوتتۇرىسىدىكى ئىختىلاپ زادى بىر تەرەپ بولماپتۇ. بۇ تەپرىقچىلىكتە ئەلمۇ تىنچىماي، سەرسان - سەرگەردانلار كۆپىيىپ، يېتىم - يېسىرلارنىڭ جەسەتلىرى كوچىغا تولۇپتۇ. بۇنىڭغا چىدىمىغان يۇرت ئۆلىمالىرى باش قوشۇپ پادىشاھنىڭ ئالدىغا كىرىپ:

— ھۆرمەتلىك پادىشاھئالەم، جاھانئشۇمۇل شاھ ئىكەن. لىكلىرى ھەممىگە ئايان، ئەل دائىم پادىشاھىمىزنىڭ ھىممىدىن تىگە موھتاج، پادىشاھنىڭ سايىسىدە ھايات كەچۈرىدۇ، پادىشاھ.

نىڭ پەرمانىغا پەرمانبەردار. شۇڭا، پادىشاھ مىزدىن نام -  
نشانلىرىغا، ئابروي - سەلتەنەتلىرىگە نۇقسان يېتىدىغان بىر  
كىشى - جېدەلنى توختىتىپ، ئەلنى تىنچىتىپ، ئەلنى بىر  
سىنى يىغلاپ، يۇرتنى گۈللەندۈرۈشنى ئەل - يۇرت، قوۋم -  
رىنداشلار تۆۋەنچىلىك بىلەن ئۆتۈنمەكتە، بىز شۇڭا ... -  
يېشىگە، پادىشاھ غەزەپلىنىپ، تۈكۈرۈكىنى چاچرىتىپ:

— ھۇ كالۋا ئېشەكلەر، قېنى مېنىڭ سىلەرنى يۇرتىڭنىڭ  
چوڭى دەپ بېشىمغا ئالغىنىم؟ مەن سىلەرنى، يۇرتىنى، ئەلنى  
دەپ قان تۆكۈۋاتسام، كىم مېنى ئەل غېمىنى يېمىدى دەيدىدە.  
كەن؟ ! كىم ئەلنى گۈللەنمىدى دەيدىكەن؟ ! مەن سىلەرچە -  
لىك بىرنەرسىنى پەم ئېتەلمەمدىكەنمەن؟ ! سىلەر ماڭا ئەقىل  
ئۆگەتمەكچى بولۇشۇۋاتامسىلەر؟ ! ئەگەر ماڭا ئەقىل ئۆگەتە -  
مەكچى بولۇشساڭ، ئۇ ئالەمگە بېرىپ ساقلاپ تۇرۇش! ... —  
دەپ قانچىلىغان ئۆلىمالارنىڭ ھايات شامىنى ۋاقتىسىز ئۆ -  
چۈرۈپ جەھەننەمگە يوللاپتۇ. بۇ ھال بىرقانچە، ھەتتا ئون  
نەچچە قېتىم تەكرارلىنىپتۇ. بۇنىڭ بىلەن ئەلنىڭ دېمى تې -  
خىمۇ ئىچىگە چۈشۈپ، بېشى ساڭگىلاپ: «جاھان ساڭا باقمىدە -  
سا، سەن جاھانغا باق» دەپ، يۇرت ئۆلىمالىرىمۇ باش كۆتۈرۈپ  
چىقىپ جاھاننى تىنچىتىشنى خىيالىمۇ قىلماي، ئۆلۈمدىن  
ئۆز بېشىنى قاچۇرۇپ يۈرۈشۈپتۇ.

ئارىدىن ئون نەچچە يىل ئۆتۈپتۇ. ھەر ئىككى پادىشاھ ئا -  
رىدىكى ئىختىلاپنى تىنچ يول بىلەن بىر تەرەپ قىلىپ،  
جەڭگى - جېدەلنى تۈگىتىپ، جاھاننى تىنچىتىپ، ئەلنى خا -  
تىرجەم قىلىشنى ئۆزلىرىنىڭ ئىززەت - ھۆرمىتىنى، شانۇشەۋ -  
كىتىنى يەرگە ئۇرغانلىق، سەلتەنەتكە داغ چۈشۈرگەنلىك،  
قارشى تەرەپنى جەڭ بىلەن بويسۇندۇرۇپ بويۇن ئەگدۈرگەن -  
دىلا، ئىززەت - ھۆرمىتىمىز ئاشىدۇ، دەپ جەڭنى ئۈزلۈك -

سىز داۋاملاشتۇرۇپتۇ. بۇنىڭ بىلەن پادشاھنىڭ قول ئاستىدە -  
دىكىلەرمۇ پادشاھنىڭ غەزىپىدىن قورقۇپ، ھەرقانداق ئەمىر -  
پەرمانلىرىغا شەرتسىز بويسۇنۇپ، بەجاندىلىق بىلەن بىر ئۆمۈر  
خىزمەت قىلغاچقا، پادشاھنىڭ ئەقىدىسى ئۇلارنىڭ قان - قې -  
نىغا سىڭىپ كېتىپتۇ. شۇڭا، ھەر ئىككى پادشاھلىقتىكى ئاد -  
دىي پۇقرالاردىن باشقا پادشاھقا خىزمەت قىلغۇچىلارنىڭ پۈ -  
تۈن خىيالى جەڭ ئارقىلىق ئۆز رەقىبىنى قىرىپ، بويۇن  
ئەگدۈرۈپ، شوھرەت قازىنىپ پادشاھتىن ئىنئام ئېلىش ئى -  
كەن. ئۇلار شۇ تەمەلەر بىلەن بەند بولۇپ ياشىغاچقا، كېچىدە -  
لىرى چۈشىدىمۇ توڭمەس ۋەھىملىك ئۇرۇشلارنى قىلىپ  
كېتىدىكەن، ھەتتا بەزىلىرى ئۆز رەقىبى ئۈستىدىن غەلبە  
قىلىپ، خۇشاللىقتىن چۇقان سېلىپ ئويغىنىپ كېتىدىكەن،  
ئارقىدىنلا ئۆزىنىڭ تۆشەك ئىچىدە ياتقانلىقىنى بىلىپ، ئويغىدە -  
نىپ كەتكەنلىكىگە پۇشايماق قىلىشىدىكەن - دە، يەنە تۆشەك  
ئىچىگە كىرىپ ياخشى چۈشىنىڭ لەززەتلىك خىيالىنى سۈ -  
رۈپ، ياخشى چۈش كۆرۈشنى تىلەش بىلەن بىرگە ئۆز رەقىب -  
لىرىگە ئۆلۈم تىلەشىدىكەن. لېكىن، تىلەكلىرى ۋۇجۇدقا  
چىقماي بىر ئۆمۈر ۋەھىمە ئىچىدە ياشىغاچقا، بەزىبىرلىرى  
بىر تېرە، بىر ئۈستىخان بولۇپ، رەقىبلىرىدىن ئىلگىرى  
جەھەننەمگە سەپەر قىلغانلىرىمۇ بار ئىكەن...  
كۈنلەر شۇنداق ۋەھىمە، تىلەك، قارغاش، زارلىنىش ئى -  
چىدە بىرىنىڭ كەينىدىن بىرى ئۆتۈپ، پادشاھلارنىڭ ئۆمۈر  
مەنزىلى توشۇپتۇ. ئۇلارنىڭ قىران چاغلىرى ئۇرۇش - تالاش  
بىلەن ئۆتۈپ، بەللىرى يادەك ئېگىلىپ، قۇندۇزدەك چاچ -  
ساقاللىرى ئۇچتەك ئاقىرىپتۇ؛ قارچىغىنىڭكىدەك ئۆتكۈر  
كۆزلىرى خىرەلىشىپ، كۆز ئالدى تۇمان قاپلىغاندەك كۆرۈ -  
نىدىغان ھالەتكە يېتىپتۇ؛ پۇت - قوللىرى سىرىقراپ، بېشى

ئايلىنىدىغان بولۇپ قاپتۇ. بۇ ھالەت ئورۇن دىۋام قىلىپ،  
ھايات شامى ئارمان بىلەن ئۆچۈپ، غەرب دىيارنىڭ پادىشاھى  
ئۇ ئالەمگە سەپەر قىلغان كۈنى، شەرق دىيارىنىڭ پادىشاھى  
ئۆز ئۆمرىدە قىلغان - ئەتكەنلىرىنى ئەسلەپ ئولتۇرغاندا  
تاشقىرىدىن ئوڭ قول ۋەزىرى:

— پادىشاھىئالەم، سۆيۈنچە، سۆيۈنچە، — دەپ يۈگۈرۈپ  
كىرىپ پادىشاھنىڭ خىيالىنى بۇزۇپتۇ. پادىشاھ خىيالىدىن باش  
كۆتۈرۈپ، ئالدىدا ئېگىلىپ سالام بېرىپ تۇرغان ئوڭ قول  
ۋەزىرىنى كۆرۈپ:

— نېمىدەپ بىلجىرلاۋاتسەن؟ — دەپ سوراپتۇ.  
— شەۋكەتلىك شاھىم، سۆيۈنچە! — دەپتۇ ئوڭ قول  
ۋەزىرى يەنە.

— سۆيۈنچە تەلەپ قىلغۇدەك نېمە خۇش خەۋەر ئېلىپ



كەلدىڭ؟ — دەپ سوراپتۇ پادشاھ. ئوڭ قول ۋەزىر:

— پادشاھ ئالىيلىرى، سىلنىڭ ئۆمۈرلۈك رەقىبلىرى بۇ ئالەمنى سىلگە تاشلاپ بېرىپ، ئۇ ئالەمگە پادشاھ بولۇش ئۈچۈن سەپەر قىپتۇ، — دەپ خەۋەر يەتكۈزۈپتۇ.

پادشاھ بۇ خەۋەرنى ئاڭلاپ خۇشاللىقنىڭ ئورنىغا غەم — قايغۇغا پېتىپ، بېشىنى چاڭگاللاپ ئولتۇرۇپ قاپتۇ. پادشاھ بۇ ئالەم بىزگە باقىي ئەمەسكەن، ئومۇ ماڭا ئوخشاش پادشاھ ئىدى، شۇنىڭغا قارىماي ئەجەل ئۇنى يۇتتى، بىر كۈنى مېنىدە مۇ ئۆز قوينىغا ئالدى، شۇنداق تۇرۇقلۇق بىز نېمە ئۈچۈن بىر — بىرىمىز بىلەن جەڭگى — جېدەل قىلىپ، بىر — بىرىمىزنى داغدا قويىمىز، دېگەننى خىيالىدىن ئۆتكۈزۈۋاتقاندا، ۋەزىر:

— شاھ ئالىيلىرى، مۇشۇ پۇرسەتتىن پايدىلىنىپ ئۆز مەقسىتىمىزگە يەتمەمدۇق، بىز بۇ پۇرسەتنى بىر ئۆمۈر كۈتكەن ئەمەسمۇ؟ — دەپ پادشاھنىڭ خىيالىنى بۆلۈپتۇ. پادشاھ ئۆزىنىڭ ئويلىغانلىرىغا ئاساسەن ۋەزىرگە غەزەپ بىلەن چەكچىيىپ:

— ئەگەر شۇ كۈلپەت ئاۋۋال مېنىڭ بېشىمغا چۈشكەن بولسا، سەن قانداق قىلاتتىڭ؟ — دەپ سوئال قويۇپتۇ. ۋەزىر بۇ سوئالغا نېمىدەپ جاۋاب بېرىشىنى بىلەلمەي:

— مەن، مەن ... — دەپ دۇدۇقلاپ قاپتۇ. پادشاھ ۋەزىر بىلەن مۇنازىرىلىشىشتىن كۆرە، ئولتۇرۇپ خىيال سۈرۈشنى ئەۋزەل بىلىپ:

— كۆرۈمدىن يوقال، ئەمدى بولسىمۇ، خاتىرجەم ياشاي، — دەپ ۋەزىرنى ھەيدەپ چىقىرىپتۇ. ۋەزىر چىقىپ كەتكەندىن كېيىن، پادشاھ، شۇ ئۆلۈم ماڭمۇ بار، ئۆلسەم، بۇ دۇنيا قالدى، دۇ، ياتىدىغان يېرىم ئاشۇ گۆر، ھەتتا يىللارنىڭ ئۆتۈشى بىلەن گۆرۈمگىمۇ ئىگىدارچىلىق قىلالماي، سۆڭەكلىرىم سېسىپ تويىغا ئايلانسا، كوزىچىنىڭ قولىدا كوزىغا ئايلىنىپ

خۇمداندا كۆيمەن، شۇنداق تۇرۇقلۇق بۇ جەڭگى - جېدەلنى نېمە ئۈچۈن قىلمەن؟... دېگەنلەرنى خىيال ئېلىپ كۆزۈۋاتقاندا، پادىشاھنىڭ لەشكەرلىرىگە باش سەرى كۆيۈپ كېتىشىنى قىلىۋاتقان ئوغلى كىرىپ:

— شاھ ئاتا، ئۆمۈرلۈك رەقىبلىرى ئۇ ئالەمگە سەپە قىلدى. ئەمدى سىلنىڭ كۈلىدىغان چاغلىرى كەلدى. مېنىڭ لەشكەر تارتىپ جەڭ باشلىشىمغا ئىجازەت بەرگەيلا، — دەپ پادىشاھنىڭ خىيالىنى بۇزۇپتۇ. پادىشاھ ئوغلىنىڭمۇ جەڭگى - جېدەل ئۈچۈن ئىجازەت سوراپ ئالدىدا تۇرغانلىقىنى كۆرۈپ:

— ياق، ئوغلۇم، ياق، مەن ئىجازەت بېرەلمەيمەن، — دەپ ھوشىدىن كېتىپ قاپتۇ. شاھزادە ئاتىسىنىڭ ھەلەكچىلىكى بىلەن بولۇپ، جەڭ ھەققىدىكى گەپلەرنىمۇ ئۇنتۇپتۇ. بىر چاغدا پادىشاھ ھوشىغا كېلىپ، ئوغلىنى ئۆز يېنىدا ئولتۇرغۇزۇپ:

— ئوغلۇم، مەن بىر ئۆمۈر جەڭگى - جېدەل بىلەن ياشىدىم، بۇنىڭ ماڭا نېمە خۇۋلۇقى بولدى؟ ئەمدى سەن مېنىڭ ئىزىمنى بېسىپ چىقىپسەن. بۇ مېنىڭ ئۆمرۈمدە ئۆتكۈزگەن ئەڭ چوڭ سەۋەنلىكىم. مەن بۇ سەۋەنلىكىمنى يۇيۇش ئۈچۈن يە -

نە بىر ئەر ئۆمرى ياشاپ، ئوتتا تىرىك كۆيسەممۇ، ئەرزىمەيمەن. سەن ئېيتقاندەك، مېنىڭ رەقىبىم ئۇ ئالەمگە سەپەر قىلدى، مېنىڭمۇ كۈنۈم ئاز قالدى. ئەگەر مەن مۇشۇ كۈندە كۆز يۇمۇپ ئۇ ئالەمگە سەپەر قىلغان بولسام، بىز كىشىلەرنىڭ بېشىغا

سالماقچى بولغان كۈلپەت سېنىڭ بېشىڭغا چۈشكەن بولسا، سەن قانداق قىلار ئىدىڭ؟ — دەپ ئوغلىغا قارايتۇ. شاھزادە دادىسىنىڭ سۆزىدىن قاتتىق خورسىنىپ، ئاچچىق ئاھ ئۇرۇپ:

— بۇ مۇمكىنمۇ؟! — دەپتۇ، لېكىن خىيالغا پېتىپ

قايتۇ. پادىشاھ ئوغلىنىڭ ھالىنى كۆرۈپ ئۆزىنىڭ قىلغان خىياللىرىنى، ئۆمۈر سەپىرىنى بىرمۇبىر سۆزلەپ بېرىپ، ئاخىردا:



— ئوغلۇم، سەن مېنىڭ ھايات شامىمنى ياندۇرۇپ،  
جەڭگى - جېدەلنى تىنچىتىپ، ئەلنى خاتىرجەم قىلىپ، مې-  
نىڭ ئۆتكۈزگەن سەۋەنلىكىمنى يۇغىن، بولمىسا، ئۆلسەممۇ  
كۆزۈم يۈمۈلمايدۇ، گۆرۈمدىمۇ تىنچ ياتالمايمەن، — دەپ ۋە-  
سىيەت قىپتۇ. شاھزادە ئاتىسىنىڭ ۋەسىيىتى بىلەن جەڭگى -  
جېدەل يولىدىن قەدىمىنى تارتىپتۇ.

پادىشاھ ئۆز ئادەملىرىنىڭ، ئوغلنىڭ نېمە ئۈچۈن شۇنداق  
رەھىمسىز، قارا نىيەت، ئاچ كۆز بولۇپ كەتكەنلىكىنىڭ سەۋەبى-  
نى ئويلاپ، بۇنى ئۆزىنىڭ رەھىمسىز، قارا نىيەت، ئاچ كۆزلۈكى  
كەلتۈرۈپ چىقارغانلىقىنى چۈشىنىپ، قاتتىق نادامەت چى-  
كىپتۇ. پادىشاھنىڭ ھاياتغا شۇ ھەسرەت - نادامەت ۋاقتىسىز  
چاڭگال ساپتۇ. شۇنىڭ بىلەن پادىشاھ شۇ ھەسرەت - نادامەتتىن  
قۇتۇلالماي، پۇشايماق ئىچىدە بۇرۇقتۇرما بولۇپ بۇ ئالەمدىن با-  
قى ئالەمگە كۆچۈپتۇ. ئاتىسىنىڭ ئۆلۈمى شاھزادىگە ئېغىر  
كېلىپ ئۇنى گاڭگىرتىپ قويۇپتۇ، ئۇ ئەس - ھوشىنى يو-  
قىتىپ ئەقلىدىن ئاداشقىلى تاسلا قاپتۇ. شاھزادە ھەسرەت -  
نادامەت ئىچىدە ئاتىسى بىلەن خوشلىشىپ بىر يىلدىن كېيىن  
تەستە ئېسىگە كېلىپ، ئاتىسىنىڭ ۋەسىيىتىنىڭ تېگىگە يې-  
تىپتۇ. شۇنىڭ بىلەن ئۇ جەڭگى - جېدەلنى توختىتىپ، ئاتا  
ۋەسىيىتى بويىچە ئەلنى تىنچىتىپ، يۇرت - مەھەللىنى خاتىر-  
جەم قىپتۇ، بۇنىڭ بىلەن يۇرت گۈللىنىپ، ئەل باياشاتلىققا قە-  
دەم قويۇپ، يېڭى پادىشاھتىن مەمنۇن بوپتۇ. بۇ ئىشلارنى  
كۆرگەن يۇرت ئۆلىمالىرى ئۆتكەن ئىشلارنى ئەسلەپ، بولغان  
ئىشلاردىن، بولۇۋاتقان ئىشلاردىن يەكۈن چىقىرىپ: «پىچاقنى  
ئۆزۈڭگە سال، ئاغرىمىسا ئۆزىڭگە، دېگەن شۇ - دە» دېيىشىپتۇ.  
شۇنىڭدىن ئېتىبارەن بۇ سۆز ئەل ئىچىگە كەڭ تارقىلىپتۇ.

## نېيتى يالمان ئەجىلدىن بۇرۇن ئۆلەر

قەدىمكى زاماندا يىراق يۇرتلارنىڭ بىرىدە ئۈچ دوست بولغا-  
 نىكەن. ئۇلار كۈنلەرنىڭ بىرىدە سەپەرگە ئاتلىنىپتۇ. ئۇلار ھەر  
 كۈنى كۈن چىققاندىن تارتىپ كۈن پاتقۇچە مېڭىپتۇ. شۇنداق  
 قىلىپ، بىر كۈنى بىر شەھەرنىڭ قارىسىنى ئاپتۇ. ماڭا - ماڭا  
 شەھەر سىرتىدىكى بىر بۇلاقنىڭ يېنىغا كېلىپ ئارام ئاپتۇ،  
 بۇلاقنىڭ سۈپسۈزۈك ئارامبەخش سۈيىدە يۈز - قوللىرىنى يۈ-  
 يۇشۇپ، قانغۇچە ئىچىشىپ، ياپىرىشىپتۇ. شۇ چاغدا ئۇلار تەڭلا  
 بۇلاق ئىچىدىن يوغان بىر ئالتۇن ساقا تېپىۋاپتۇ، ئالتۇن ساقى-  
 نى ئۈچى تەڭلا ئاپتۇ، خۇشاللىقىدىن قىن - قىنىغا پاتماي قاپ-  
 تۇ. ئۇلار بۇ قېتىمقى سەپىرىنى «قۇتلۇق سەپەر بولدى»، «ئامەت-  
 لىك سەپەر بولدى» دېيىشىپتۇ. ئاخىر ئۇلار ئۆزلىرىگە بەخت ئا-  
 تا قىلغان مۇشۇ بۇلاق تۈۋىدە ئۇزۇنراق ئارام ئېلىپ، ئاندىن  
 شەھەرگە كىرىپ تاماشا قىلماقچى بولۇشۇپتۇ.

بۇ ئۈچ دوستنىڭ ئالتۇنغا قارىغانسېرى كۆزلىرى قىزد-  
 رىپتۇ. ھەر ئۈچلىسىنىڭ نېيتى بۇزۇلۇپ، ھەرقايسىسى  
 ئالتۇن ساقىغا ئۆزى ئىگە بولۇۋالماقچى بوپتۇ، ئەمما بۇ  
 نىيەتلىرىنى بىر - بىرىدىن يوشۇرۇپتۇ. ئۇلار شەھەرگە  
 كىرىشتىن ئىلگىرى قورساقلىرىنى راسا تويغۇزۇۋالماقچى  
 بولۇشۇپتۇ. ئارىدىن بىرى بازارغا بېرىپ سامسا، گۆشگىردە

ئەكەلمەكچى بوپتۇ - دە، بازارغا مېڭىپتۇ.

ئۇ كېتىشى بىلەن قالغان ئىككىسى ئۇ كەلگەندە، ئۇنى ئۇ - رۇپ ئۆلتۈرۈۋېتىپ ئالتۇن ساقىنى بۆلۈشۈۋالماقچى بولۇپ مەسلەھەت قىلىشىپتۇ. ئەمما، سامسا ئەكېلىشكە كەتكىنىمۇ ئى - يىتىنى بۇزۇپ، بۇلاق تۈۋىدە قالغان ئىككى دوستىنى بىراقلا ئۇجۇقتۇرۇۋېتىپ ئالتۇن ساقىغا ئۆزى يالغۇزلا ئىگە بولماقچى بوپتۇ. شۇ خىيال بىلەن بىر دۇكاندىن ئوغا سېتىۋاپتۇ. سامسىد - پەزگە ئايرىم سامسا تۈگدۈرۈپتۇ. دورا - دەرمەك دېگەن باھانە بىلەن سامسىنىڭ قىممىسىغا ئوغىنى سېپىپتۇ. سامسىپەز سامسىلارنى ئايرىم تۈگۈپ، پىشۇرۇپ، ھېلىقى نىيىتى بۇزۇقنى يولغا ساپتۇ. ئۇ سامسىنى كۆتۈرگىنىچە بۇلاق تۈۋىگە كەپتۇ. ھېلىقى ئىككىسى پۇرسەتنى غەنىمەت بىلىپ، ئۇنى ئۇرۇپ ئۆل - تۈرۈۋېتىپتۇ. ئاندىن ئۇلار سامسىغا تۇتۇش قىپتۇ. سامسىنى راسا مەزە قىلىپ يېيىشىپ، بۇلاق سۈيىدىن ئىچىپتۇ. بۇلاق بويىدا يانپاشلاپ يېتىپ ئارام ئېلىۋېتىپ، ئوغىنىڭ تەسىرىدە شۇ يەردىلا جانلىرىدىن ئايرىلىپتۇ. ئالتۇن ساقىمۇ بۇلاق ئىچىگە چۈشۈپ كېتىپتۇ. بۇ ئۈچ دوست نىيىتىنىڭ يامانلىقىدىن ئەجد - لىدىن بۇرۇن ئۆلۈپتۇ.

«نىيىتى يامان ئەجلىدىن بۇرۇن ئۆلەر» دېگەن گەپ شۇ - نىڭدىن قالغانىكەن.



## توغقانلىق رىتى

بۇرۇنقى زاماندا يېڭىسۇدا كاتتا بىر باي ياشىغانىكەن. ئۇنىڭ ئىككى ئوغلى بولۇپ، چوڭنىڭ ئېتى موچۇنباي، كىچىكىنىڭ ئېتى قاغىباي ئىكەن. ئۇنىڭ ئەجەل ۋاقتى - ساغىنى تولىپ ئالەمدىن ئۆتۈپتۇ. ئۇنىڭ ئۆمۈر بويى تىرىشىپ - تىرىشىپ توپلىغان مال - دۇنيالىرى ئىككى ئوغلىغا مېراس قاپتۇ. بۇ ئوغۇللار بىر مەزگىلگىچە ئاتىسىدىن قالغان مال - دۇنياغا تەڭ ۋارىسلىق قىلىپ ئۆتۈشۈپتۇ. كۈنلەر، ئايلار، يىللار بىرىنىڭ كەينىدىن بىرى كارۋان تۆگىسىدەك تىزىلىپ ئۆتكەنسېرى بۇ ئاكا - ئۇكىلارنىڭ كالىسىنى ئايرىم تىرىكچىلىك قىلىپ باقمايمىزمۇ، بېيىپ قالارمىز يا كەمبەغەللىدە شىپ خاراب بولارمىز، پېشانىمىزدىن كۆرمەيمىزمۇ، دېگەن خىياللار چۇلغۇنۇپتۇ. بۇ خىيالنىڭ كەينىگە كىرگەن ئاكا - ئۇكا ئىككىسى ئۆز ئويلىرىنى بىر - بىرىگە چىرايلىقچە ئولتۇرۇپ ئېيتىشىپ، ئايرىلىپ تىرىكچىلىك قىلىش قارا - رىغا كەپتۇ. ئۇلار ئاتىسىدىن قالغان مال - دۇنيالارنى دەس - لىپىدە دەتالاشسىز بۆلۈشۈپ، نۆۋەت قويغا كەلگەندە، ئىككى ئارىدا بىر تۇياق قوي ئېشىپ قاپتۇ. ئېشىپ قالغان بۇ بىر تۇياق قوي ئاكا - ئۇكا بۇرادەرلەرنىڭ ئارىسىنىڭ بۆزۈلۈشىگە سەۋەب بولپتۇ. موچۇنباي ئۆز كۆمىچىگە چوغ تارتىپ:

— ئۇكام، مەن چوڭ بولغاندىكىن بۇ قوينى مەن ئالاي، —  
دەپتۇ. قاغبايمۇ بوش كەلمەي:

— ئاكا، مەن ساڭا قارىغاندا ئاتا - ئانامنىڭ مېھىر -  
مۇھەببىتىنى ئاز كۆردۈم، سەن قانائەت قىل، بۇ قوينى مەن  
ئالاي، — دەپتۇ.

ئىككىسى بىر قوينى ئەنە شۇنداق تاللىشىپ، بىر - بىر -  
رىگە پەقەت يول قويماپتۇ. ئاخىر ئۇلار كېلىشەلمەي، قازىنىڭ  
ئالدىغا دەۋاللىشىپ بېرىپتۇ. قازى ئەھۋالنى ئۇققاندىن كېيىن،  
مۇنداق ھۆكۈم چىقىرىپتۇ:

— شەرىئەت ھۆكۈمىدە ئوغۇللار ئاتىدىن قالغان مال -  
دۇنياغا تەڭ ۋارىسلىق قىلىدۇ. بۇنىڭغا ئاساسلانغاندا، بۇ قوينى  
نى سىلەرگە يا سېتىپ پۇلنى، يا ئۆلتۈرۈپ گۆشىنى تەڭ  
ئۆلەشتۈرۈپ بېرىشكە توغرا كېلىدۇ. لېكىن، سىلەر قازىغا -  
نىغا دەۋاللىشىپ كەلدىڭلار، شۇنىڭ ئۈچۈن بۇ قوينى دەۋا ھەققى  
قى ئۈچۈن قازىخاندا قالىدۇ.



ئاكا - ئوكا بۇ ھۆكۈمنى ئاڭلاپ ئەلەم ئىچىدە بىر -  
 بىرىگە قارىشىپتۇ. بۇنىڭغا نېمە ئامال؟ ئاخىر  
 ئىچىگە يۈتۈپ: «ماڭمۇ يوق، ساڭمۇ يوق دېگەن مۇنەزىرە  
 يىشىپ، قازىخانىدىن روھى چۈشكەن ھالدا قايتىپ چىقىپ  
 شىپتۇ. بۇنىڭ بىلەنلا ئاكا - ئوكا ئوتتۇرىسىدىكى ماجىرى  
 تۈگەپ كەتمەپتۇ. ئۇلار غۇم ساقلىشىپ، ئەپ تاپسىلا، بىر -  
 بىرىنىڭ ئۈستىدىن غەيۋەت - شىكايەت قىلىدىغان، كىچىك  
 ئىشلار ئۈچۈن سۈركىلىدىغان، ھەتتا «سەن - پەن» دېيىشىپ  
 ئۇرۇشىدىغان دەرىجىگە يېتىپتۇ. ئەل - جامائەت ئوتتۇرىغا  
 چۈشۈپ پەند - نەسەھەت، سالا - سۈلھى قىلىسىمۇ، ياخشى  
 بولۇش ئۇ ياقتا تۇرسۇن، ئۇرۇش - ماجىرالار تېخىمۇ ئەۋج  
 ئېلىپ كېتىپتۇ. يۇرت ئىچىنى ئەنسىزلىك قاپلاشقا باشلاپتۇ.  
 بۇ ئىككى ئاكا - ئوكىنىڭ ئىشى بارغانسېرى يېتىرلىشىپ،  
 ئاخىردا ئىككى قوچقارنىڭ بېشى بىر قازاندا قايىنىمىغاندەك،  
 بۇلارنىڭ بىر مەھەللىدە تۇرۇشىغا زادىلا ئىمكان قالماپتۇ.  
 ئاخىر قاغىباي، مۇشۇ يۇرتتىن مەنلا چىقىپ كەتسەم، بولغۇ -  
 دەك دەپ، ئانا يۇرتنى تاشلاپ، بالا - چاقىلىرىنى باشلاپ،  
 كۆزلىرىنى ياشلاپ، مال - ۋارانلىرىنى ھەيدەپ دۆڭقوتانغا  
 كۆچۈپ كېتىپتۇ.

يىللار ئۆتۈۋېرىپتۇ. بۇ ئاكا - ئوكىلار بىر - بىرىنى  
 ئىزدەشمەي، تۇرغان يەرلىرىدە ياشاۋېرىپتۇ، ئۇلار ھەتتا بىر -  
 بىرىنى ئۇنتۇپ كېتەر ھالغا كېلىشىپتۇ. شۇنىڭ بىلەن بىر -  
 گە ئۇلارغا قېرىلىق يېتىپ، ساقال - بۇرۇتلىرىنى، باشلىرى -  
 نى قىرو قاپلاپ، بەللىرى مۈكچىيىشكە باشلاپتۇ.

كۈنلەرنىڭ بىر كۈنى موچۇنباي ئاغرىپ قېلىپ ئورۇن  
 تۇتۇپ يېتىپ قاپتۇ، ئەھۋالى كۈندىن - كۈنگە ئېغىرلىشىپ  
 كېتىپتۇ. ئەل - جامائەت ئەھۋال سوراپ، يوقلاپ تۇرسىمۇ،

كۆڭلى بىرنەرسىنى ئىزدىگەندەك بولارمىش. ئۇنى ئويلاپتۇ، بۇنى ئويلاپتۇ، ئەمما كۆڭلى ئىزدىگەن نەرسىنى زادىلا تاپالماپتۇ. ئاخىر ئۇنتۇپ كەتكەن ئۆكسىنى — قاغباينى يادغا كەلتۈرۈپتۇ. شۇنىڭ بىلەن كۆڭلى يورۇقلۇققا چىقىپ، جان تالشمۇتقان بېلىق سۇغا ئېرىشىپ قايتىدىن جان تاپقاندا كىيىپ يايىراپ كېتىپتۇ، كۆڭلى — كۆكسىگە قاغباينىڭ پىراقى ئوت بولۇپ تۇتىشىپتۇ. شۇنىڭدىن باشلاپ موچۇنباي، ئۆكەم قاغداي بىلەن كۆرۈشمەسەم، زادى بولمايدىكەن، دېگەن ئويغا كەپتۇ. لېكىن، بۇنىڭغا قۇربى يەتمەيدىغانلىقىغا كۆزى يېتىپ، يۇرت كاتتىلىرىنى ئويىگە چاقىرغۇزۇپتۇ، ئۇلارغا مۇنداق دەپتۇ:

— ئەي يۇرت كاتتىلىرى، سىلەر بىلەن گامھىدا ياخشى دەپمىشىپ، گامھىدا يامان دېيىشىپ مۇشۇ يۇرتتا بىرگە ياشاپ كەلدۇق. مېنىڭ ھال — كۈنۈم مۇشۇ ھالغا چۈشتى. سىلەردىن بىر ياردەم كۈتمەكچىمەن.

يۇرت كاتتىلىرى:

— موچۇنباي، بىزدىن كۈتىدىغان تەلپىڭنى ئېيت، ئورۇندايسى، بولمىسا، بىزدە قىيامەتلىك قەرز بولۇپ قالمىدى، سۇن، — دەپتۇ.

— بۇرادەرلىرىم، مېنى ئۆكەم قاغباي بىلەن بىر كۆرۈشتۈرۈپ قويساڭلار، ئۆكەمنىڭ دىدارىنى بىر كۆرسەم، ئۆلەمسەم رازى ئىدىم ھەم سىلەردىنمۇ ئۇ ئالەم — بۇ ئالەم رازى بولاتتىم، — دەپ موچۇنباي نۇرسىز كۆزلىرىگە ياش ئايتتۇ. — بولىدۇ، — دەپ رازىلىق بىلدۈرۈپتۇ يۇرت كاتتىلىرى.

يۇرت كاتتىلىرى سەپەر ھازىرلىقلىرىنى قىلىش ئۈچۈن موچۇنباي بىلەن خوشلىشىپ قايتىپتۇ. موچۇنباي مېھمانلار قايتقاندىن كېيىن ئۆز يېنىغا بىر موللىنى چاقىرغۇزۇپتۇ،

ئۇنىڭغا ئۇكىسى قاغىبايغا قىلغان - ئەتىگە پۇشسىمان يې-  
گەنلىك مەزمۇنىدا بىر پارچە نامە پۈتكۈزۈپتۇ. بىزنى يۇرت  
كاتتىلىرى ئارقىلىق قاغىبايغا ئەۋەتىپتۇ.

شۇ كۈنلەردە قاغىباي ئاكىسىدەك ئورۇن تۇتۇپ يېتىپ قالدى.  
مىغان بولسىمۇ، لېكىن ئۇنىڭغىمۇ قېرىلىق يېتىپ، كۆزلىرى  
نىڭ نۇرى سۇسلىشىشقا باشلاپتۇ. ئۆزگە يۇرت دېگەن بەرد-  
بىر ئۆزگە يۇرت - دە ! يېڭىسۇنى سېغىنىدىغان، ئاكىسىنى،  
يۇرت قوۋملىرىنى پات - پات ئويلايدىغان بولۇپ قاپتۇ. بىر-  
كىمگە دەردىنى ئېيتىپ ئىچ پۇشۇقنى چىقىرىشقا ئامالسىز  
ئىكەن. مانا شۇنداق قىيىن ئەھۋالدا يۈرگەن چېغدا ئاكىسى  
ئەۋەتكەن كىشىلەر يېتىپ كەپتۇ. قاغىباي ئۇلارنى قىزغىن  
قارشى ئاپتۇ، قىزغىن مېھمان قىلىپ ياخشى كۈتۈپتۇ. كەل-  
گۈچلەر ئۆز مەقسىتىنى ئوتتۇرىغا قويۇشتىن ئىلگىرى مو-  
چۇنباي ئەۋەتكەن نامەنى قاغىبايغا تاپشۇرۇپ بېرىپتۇ. قاغىباي  
نامەنى كۆزىگە سۈرتۈپتۇ، خۇشاللىقتىن يۈرەكلىرى يېرىلىپ  
كېتەي دەپ قاپتۇ، موللا چاقىرغۇزۇپ نامەنى ئوقۇتۇپتۇ، مو-  
چۇنباينىڭ يۈرەك سۆزلىرىنى ئاڭلاپ يۇم - يۇم يىغلاپ كې-  
تىپتۇ. شۇ چاغدىلا كەلگۈچلەردىن بىرى سۆز ئېلىپ:

— قاغىباي، بولدى، كۆز يېشى قىلمىسىلا، ئۆتكەن  
ئىشلارغا سالاۋات دەيلى. بىز سىلنى ئەكەتكىلى كەلدۇق. بۇ-  
نىڭغا نېمە دەيلىكىن؟ — دەپتۇ.

— ئۇھ... نېمە دەيتتىم، — دەپتۇ قاغىباي ئۇلۇغ -  
كىچىك تىنىپ، — ئاكام مېنى ئەكېتىش ئۈچۈن سىلەرنى  
ئەۋەتكەن بولسا، مەن باراي.

قاغىباينىڭ بۇ سۆزلىرىدىن كەلگۈچلەر خۇش بوپتۇ. شۇ-  
نىڭدىن كېيىن يول تەييارلىقنى قىلىپ سەپەرگە ئاتلىنىپتۇ.  
ئۇلار ئۇزاق يوللارنى بېسىپ، نۇرغۇن جاپالارنى يېڭىپ ئاخىر



يېڭىسۇغا يېتىپ كەپتۇ، ئۇلارنى موچۇباينىڭ بالىلىرى ئىشىك ئالدىغا چىقىپ كۈتۈۋاپتۇ. قاغىباي ئاكىسى ياتقان ئۆينىڭ بو- سۇغىسىغا قەدەم قويۇشىغا، ئۆي ئىچىدىن ھەسرەت - نادامەت- لىك، نالە - پەريادلىق مۇنداق بىر گەپ ئاڭلىنىپتۇ:

ئاش تېپىلۇر، سۇ تېپىلۇر، تۇغقان تېپىلماس،  
بىر تۇتام پاختا بىلەن بويۇڭ يېپىلماس.

بۇنى ئاكىسى موچۇباينىڭ دەۋاتقانلىقىنى ھېس قىلغان قا- غىباي ئۆي ئىچىگە ئېتىلىپ كىرىپتۇ، ئاكىسىنىڭ ھالىنى كۆ- رۈپ، يۈرىكى قىزدۇرۇلغان زىخ سانجىلغاندەك، ئېچىشىپ كې- تىپتۇ، ئاكىسىنىڭ قېشىغا بېرىپ «ئاكا» دەپ ئۇنىڭ قولى- نى تۇتۇشىغا، موچۇباي نۇرسىز كۆزلىرىنى ئېچىپ ئۈكسىد- نى كۆرۈپ:

— ئۇكام... كەلدىڭ... مۇ! — دەپتۇ ئارانلا ۋە شۇئان ئۇنىڭ ئورۇق چىرايىغا كۈلكە يۈگۈرگەندەك بوپتۇ - دە، بۇ ئالەم بىلەن خوشلىشىپتۇ. ئاكا - ئۈكىنىڭ دىدار كۆرۈشۈشى



شۇ يەرگىچە بوپتۇ. قاغىباي ئۆزىنى ئاكىسىنىڭ ئۈستىگە تاشلاپ پەرياد ئۇرۇپ يىغلاپتۇ، ئۇنىڭ يىغا - زىمىن ئالدىم تىترىگەندەك بوپتۇ. يۇرت - جامائەت سەۋر قىلىش ئىچىمىزدا سىدا كۆپ نەسەت قىپتۇ، ئەمما قاغىباينىڭ يىغىسى سىقماي، كۆز يېشى سەل بولۇپ ئېقىپتۇ. قاغىباي ھەرقانچە يىغلىغان بىلەن مېيىتىنى ساقلىغىلى بولمىغاچقا، جامائەت مۇردىنى يۇيۇپ - تاراپ يەرلىككە قويغىلى مېڭىپتۇ. قاغىباي بېلىگە ئاق پوتا باغلاپ، ھاسا تايىنىپ، تاۋۇت ئالدىدا مۇنۇ بېيىتىنى ئوقۇپ يىغلاپ مېڭىپتۇ:

تېپىلدى ئاش، تېپىلدى سۇ، تېپىلدى كەڭ يەر،  
يار - بۇرادەر بولۇش ئۈچۈن تېپىلدى كۆپ ئەر.

لېكىن، كۆڭۈل ئۈچۈن ئۇلار بولسىمۇ ئەرمەك،  
بولمايدىكەن ئۆز تۇغقاندىكە تىرەنچۈك - يۆلەك.

تۇغقان دېگەن تۇغقان ئۈچۈن بەكمۇ ئەزىزكەن،  
بىر - بىرىگە كۆيۈپ ئۆتسە ئۆمۈر لەزىزكەن.

ئۇرۇق - تۇغقان ئىناق ئۆتۈڭ، بىزدىن پەندىيات،  
ئىناقلىقتا گۈللەيدىكەن ئوقەت ھەم ھايات.

قاغىباينىڭ ئوقۇغان بۇ بېيىتى موچۇنباينىڭ نامىزىغا قاتناشقان ھەممە كىشىگە قاتتىق تەسىر قىپتۇ، ئۇرۇق - تۇغقانلارنىڭ ئىناق ئۆتۈشىگە ئىبرەت بوپتۇ. شۇنىڭ بىلەن يېڭىسۇلۇقلار ئەۋلادتىن - ئەۋلادقا ئىناق، كۆيۈمچان بولۇپ ياشايدىغان بولغانىكەن.

## تۆت تال بۇغداي

بۇرۇنقى زاماندا ناھايىتىمۇ باي بىر دېھقان ئۆتكەنكەن. ئۇنىڭ بەكرى ئىسىملىك بىرلا ئوغلى بولغانكەن. ئاتىسى ئالەمدىن ئۆتكەندىن كېيىن، بەكرى ئاتىسىدىن قالغان تاغار - تاغار ئاشلىقلارنى بىر - ئىككى يىلدا بۇزۇپ - چېچىپ تۈگىتىپ، بەكمۇ غۇربەتچىلىكتە قايتۇ، يەيدىغىنى تۈگەپ، ھەريان چېچىپ ھېچ ئامال قىلالماپتۇ، ئاخىر بىر تاغارنى قولتۇقىغا قىسىپ، بىرەردىن بۇغداي سوراش ئۈچۈن يولغا چىقىپتۇ.

بەكرى خېلى ئۇزاق يول يۈرۈپ بىر يەرگە بارغاندا، ئۆگزىدە بۇغداي سورۇۋاتقان بىر دېھقاننى يولۇقتۇرۇپتۇ. قا-رسا، ھېلىقى دېھقان شامال ئۇچۇرۇپ كەتكەن تۆت تال بۇغداينى ئېرىنمەي ئۆگزىدىن چۈشۈپ تېرىپ ئالقىنىغا ئېلىپ، يەنە ئۆگزىگە چىقىپ كېتىپ بارغۇدەك. بۇنى كۆرگەن بەكرى، بۇ بىر كېپىنى تىزىدىن ئاشمىغان بىچارە ئوخشايدۇ، بۇنىڭدىن ئاش سورىغۇچە يولۇمغا ماڭاي، دەپ ئويلاپتۇ. بەكرىنىڭ كېتىۋاتقانلىقىنى كۆرگەن دېھقان:

— ھەي ئوغلۇم، ساڭا نېمە بولدى؟ سالام - سەھىتىڭمۇ يوق ئۆتۈپ كېتىۋاتسەنغۇ؟ — دەپ ۋارقىراپتۇ.

بەكرى ئۆزىنىڭ كەچۈرمىشلىرىنى ھەم ھازىر دېھقاننىڭ ئىشىنى كۆرۈپ كۆڭلىدە ئويلىغانلىرىنى قالدۇرماي سۆزلەپ

بېرىپ، ئۆزىنىڭ كۆپ گەپ قىلماي يولغا تۇرغان بولغانلىقىمۇ -  
نىڭ سەۋەبىنى چۈشەندۈرۈپتۇ.

— ھە، «ئۈنچە - مارجان تاش ئىكەن، ئارپا ئېلىپ چۈشۈپتۇ»

ئاش ئىكەن» دېگەننى ئاڭلىمايمىدىڭ؟ — دەپ گەپ باشلىدى.  
دېھقان، — مەنمۇ كاتتا سودىگەرنىڭ بالىسى ئىدىم. بىر قېتىم

تىم يىراق ئەللەرگە مال ئېلىپ بېرىپ، كېمىگە چۈشۈشكە  
توغرا كەلدى. دېڭىزدا قاتتىق بوران چىقىپ يولدىن ئېزىپ

ئادەمزاتسىز بىر ئارالغا چىقىپ قالدۇق، شۇ چاغدا كېمىدىكى  
ھەممە مال - دۇنيالار بىز ئۈچۈن يۈك بولۇپ، كېمىنىڭ بۇ -

لۇڭدا تاشلىنىپ قالغان بىر قاپ بۇغداي جېنىمىزنى ساقلاپ  
قالغانىدى. شۇنىڭدىن تارتىپ بىر تال دان كۆرسەممۇ، ئېرىند -

مەي ئېگىلىپ ئېلىشىمنىڭ سەۋەبى شۇ. بېشىڭغا كۈن چۈش -  
كەن بولسا، ئەكەل تاغرىڭنى، — دېھقان شۇنداق دەپ، بەك -

رىنىڭ تاغرىغا كۆتۈرەلگۈچىلىك بۇغداي قاچىلاپ بېرىپتۇ.  
دېھقاننىڭ سۆزلىرى بەكرىنى قاتتىق ئويغا ساپتۇ. ئۇ

ھېلىقى بۇغداينىڭ يېرىمىنى ئوزۇق قىلىپ، يېرىمىنى شۇ  
يىلى تېرىپتۇ. كۈزدە بىر تال دانىمۇ زايە قىلماي يىغىۋاپ -

تۇ. شۇنداق قىلىپ، يىلدىن - يىلغا ئاشلىقى كۆپىيىپتۇ،  
بالا - چاقىلىق بولۇپ، كۈنلىرى بەختلىك ئۆتۈپتۇ.

«بەكرى، قانداق قىلىپ بېيىپ كەتتىڭ؟» دەپ سورىد -  
غانلارغا، ئۇ: «ئاشنى خارلىغاننىڭ ھالىغا ۋاي، ئاشنى قەدىر -

لىگەن بولۇر باي» دەپ جاۋاب بېرىدىغان بوپتۇ.



## ئۈچ شەرت

مەلۇم بىر شەھەردە ناھايىتى دانا، زېرەك، ئەقىللىق بىر پادىشاھ ئۆتكەنكەن. بىر كۈنى بىر ۋەزىر پادىشاھنىڭ ئالدىغا كىرىپ:

— ئى ئۇلۇغ پادىشاھىئالەم، بىر پىيالىە چاي تەييارلىمۇد-دىم، ئۆيۈمگە قەدەم تەشرىپ قىلىپ، بىردەم ئولتۇرۇپ بەرگەن بولسىلا، — دەپ تەكلىپ قىپتۇ. بۇ ۋەزىر بىر ئاز كالتە پەم، ئەقىلسىز ئىكەن، شۇڭا پادىشاھ ئۆزرە ئېيتىپ تەكلىپنى رەت قىپتۇ، ئەمما ۋەزىر گېپىدە چىڭ تۇرۇۋېلىپ:

— بۈگۈن كۆڭلۈم سىلنى تارتىپ قالدى، بېرىپ بىر-دەم — يېرىمدەم ئولتۇرۇپ بەرسىلە، — دەپتۇ. پادىشاھ ئاخىر يۈز كېلەلمەي:

— ئۇنداق بولسا، ساڭا ئۈچ شەرت قويمەن، شۇ ئۈچ شەرتىمدىن بىرەرىمۇ ئورۇندالماي قالمىسۇن، — دەپتۇ.

— باش ئۈستىگە، پادىشاھىم، سىلنىڭ شەرتلىرىنى يۈزدەيۈز ئورۇندايمەن، قېنى ئېيتسىلا، — دەپتۇ ۋەزىر.

— بىرىنچى شەرتىم شۇكى، مەن ئۆيۈڭگە بارغاندىن كېيىن ئۆزۈڭگە دوست، مېھمانغا دۈشمەن نەرسىنى قېشىمغا ئاچقىمايسەن؛ ئىككىنچى، ئالدىمغا تائام قويسەن، زەھەر قويدىمەن؛ ئۈچىنچى، دۇئادىن كېيىن مېنى يولغا سالىسەن،



زىندانغا سالمايسەن، — دەپتۇ پادشاھ.


ۋەزىر پادشاھنىڭ «زەھەر قويمايسەن»، «زەھەر قويمايسەن» دېگەن گەپلىرىنى ئاڭلاپ، قورقۇپ كەتكىنىدەك بولدى. قولىدا جانمۇ قالماپتۇ. لېكىن، ئۆزىدە ئۇنداق غەرز بولمىغاچقا، پادشاھنىڭ گېپىنىڭ مەنىسىگە چۈشەنمەي، پادشاھنىڭ نىڭ رازى بولغانلىقىغا خۇشال بولۇپ كېتىپ ئۆزىنىڭ قور-قۇنچىسىنى بېسىپ تۇرۇپ دەپتۇ:

— پىقىرنىڭ ئۇنداق قىلىشقا بېشى ئونمۇ، پادشاھىم؟ ھەممىسى سىلى دېگەندەك بولىدۇ.

پادشاھ ۋەزىر بىلەن بىرگە ئۇنىڭ ئۆيىگە كەپتۇ، ئۆيىگە كىرىپ تىنچلىق — ئامانلىق سورىشىپ ئولتۇرۇشقاندىن كېيىن، ۋەزىر يەنە بىر ئۆيىگە چىقىپ كېتىپ ھايال قىلماي بىر بالىنى كۆتۈرۈپ كىرىپتۇ. بۇ ئەمدىلا ئۆمىلىگەن بالا ئىكەن. بالىنى ئەكېلىپ پادشاھنىڭ يېنىدا ئولتۇرغۇزۇپ قويۇپتۇ. پادشاھ بەك خاپا بوپتۇ ۋە ئىچىدە، مەن دېگەن بىر ئىشنى شەرتىنى ھازىرلا بۇزدىغۇ بۇ، دەپ ئولتۇرسا، بالا ئۆمدىلەپ كېلىپ توپا — چاڭ، لاي قولىرى بىلەن پادشاھقا ئېسىلىپتۇ. پادشاھ بالىنى ئاستا ئىتتىرىپ، ئۆزىدىن يىراقلاشتۇرۇپ قويۇپتۇ. بالا بىردەمدىن كېيىن يەنە ئۆمىلەپ كېلىپ پادشاھقا ئېسىلىپتۇ. پادشاھ بەك بىزار بوپتۇ. بۇ ئىش بىرقانچە قېتىم تەكرارلىنىپتۇ. ۋەزىر بۇ ئىشلارنى قىلچە سەزمەپتۇ، بالىسىغا ھاي دېمەپتۇ. پادشاھ چىشىنى چىشلەپ، ئۇن — تىن چىقارماي ئولتۇرۇپتۇ. ۋەزىر قولغا سۇ ئېلىپ، داستىخان ساپتۇ، تائام كەلتۈرۈپتۇ. پادشاھ خوش — خوشنى قايرىپ قويۇپ، زوقى بىلەن قورسىقى تويغۇچە يەپتۇ، ئاندىن داستىخاندىن يىراقلىشىپ ئولتۇرسا، ۋەزىر:

— ئالسىلا، پادشاھىئالەم، ئالسىلا، كىچىكىگە يېسىلە،

مېنىڭ كۆڭلۈم ئۈچۈن بولسىمۇ، ئالسلا، — دەپ قىستاۋې-  
رىپتۇ. پادىشاھ ۋەزىرنىڭ دۆتلۈكىدىن خاپا بولسىمۇ، لېكىن  
بىرنەرسە دېمەي، داستىخانغا قايتا قولمۇ ئۇزاتماي ئولتۇرىۋې-  
رىپتۇ. دۇئادىن كېيىن داستىخان يىغىلىپتۇ. پادىشاھ ئەمدى  
كېتەي دەپ ئورنىدىن تۇرسا، ۋەزىر:  
— بىردەم ئولتۇرۇپ بەرسىلە، پادىشاھىم، مېنىڭ كۆڭ-  
لۈم ئۈچۈن بولسىمۇ، بىردەم ئولتۇرۇپ بەرسىلە، — دەپ





قاتتىق تۇتۇپتۇ. پادشاھ ئاخىر ئۆزىنى تولاپلاي  
— ھەي ئەخمەق! نېمانچە دۆت نېمىسەن؟ مەن نېمە دەرد  
دىن مېڭىشتا ئۈچ شەرت قويۇۋىدىم، سەن شۇ ئۈچ شەرتنى  
بىرەرنى بولسىمۇ ئورۇندىساڭچۇ! سەن بۇ شەرتلىرىمنىڭ  
ھەممىسىنى بۇزدۇڭ. قانداق ئادەمسەن؟ كاللاڭ بارمۇ سې-  
نىڭ؟! — دەپتۇ. ۋەزىر بۇ گەپنى ئاڭلاپ، پادشاھنىڭ غە-  
زەپلىك چىرايىنى كۆرۈپ داڭقىتىپ تۇرۇپ قاپتۇ ۋە:  
— ۋاي، مەن نېمە سەۋەنلىك ئۆتكۈزۈپ قويدۇم، پادشا-  
ھىم؟ — دەپتۇ.

— مەن، — دەپتۇ پادشاھ، — «ئۆزۈڭگە دوست، مې-  
مانغا دۈشمەن نەرسىنى قېشىمغا ئاچقىمايسەن» دېسەم، ئۆيگە  
كىرىشىمگە بالاڭنى يېنىمغا ئاچقىتىڭ. بالاڭ ماڭا ئېسىلىپ  
كىيىملىرىمنى توپا - چاڭغا مېلەپ پاسكىنا قىلىۋەتتى. بالا  
ئۆزۈڭگە دوست بولغان بىلەن مېھمانغا دۈشمەن نەرسە. «تائام  
قويسەن، زەھەر قويمايسەن» دېسەم، بۇنىمۇ ئىجرا قىلمىدىڭ.  
توغرا، سەن ئاش - تائام قويدۇڭ، مەن ئالسلا، باقسىلا دې-  
گۈزمەي، ئۆز زوقۇمچە، قورسىقىم تويغۇچە يېدىم، قورساق  
تويغاندىن كېيىنكى تائام ئادەمگە زەھەر ئەمەسمۇ؟! «دۇئادىن  
كېيىن يولغا سالسەن، زىندانغا سالمايسەن» دېسەم، «ماقۇل،  
ئۇنداقمۇ قىلامدىغان» دېدىڭ. مەن، دۇئادىن كېيىن «كېتەي»  
دېسەم، يەنە «ئولتۇرۇپ بەرسىلە، ئولتۇرۇپ بەرسىلە» دەيسەن،  
بۇ سېنىڭ مېھماننى زىندانغا سالغانلىقىڭ ئەمەسمۇ؟! قاندا  
بويىچە مېنى چىرايلىق يولغا سالساڭ، بولمامدۇ؟ — دەپتۇ.  
ۋەزىر ئاغزى ئېچىلغىنىچە پادشاھقا قاراپ تۇرۇپلا قاپتۇ. پا-  
دشاھ ئارقىسىغىمۇ قارماي ئۆيىدىن چىقىپ كېتىپتۇ. ئۆز-  
نىڭ كالۋالىقىغا قاتتىق نەپرەتلەنگەن ۋەزىر جايىدىلا ئولتۇ-  
رۇپ قاپتۇ.



## تاش قازى

قەدىمكى زاماندا ئەجەم دىيارىدىكى خەلق پادىشاھلارنىڭ ئادالەتسىز پەرمانلىرىدىن، قازىلارنىڭ ناھەق سوراقلاردىن جاق تويۇپ، ئالادىن ئادىل قازى تەلەپ قىپتۇ، ئاللا يولىدا نۇرغۇن سەدىقە بېرىپتۇ. بۇ ئىش ئالانى تەسىرلەندۈرگەنلىك-تىن، ئاللا بۇ دىيارغا خىسلەتدار ناملىق بىر ھەيۋەتلىك تاغ بىنا قىپتۇكى، بۇ تاغنىڭ ھەيۋىتىدىن پۈتۈن دۇنيا زىلزىلىگە كەپتۇ. خەلق ئىچىدە ھەرقانداق دەۋا بولسا، ئىلاھ تاغقا كېلىپ ئەرز قىلسا، ناھەق ئىش قىلغۇچىنى تاغ دەرھال يۇتۇپ كېتىدىكەن.

شۇنىڭدىن كېيىن خەلق خاتىرجەم بولۇپ، بۇ تاغقا «تاش قازى» دەپ نام بېرىپتۇ. شۇنىڭدىن كېيىن يۇرتنى ئادالەت قاپلاپ، يۇرتتىكى ئوغرى - خىيانەتچىلەر تۈگەپتۇ. پادىشاھلارمۇ مۈشكۈل دەۋا - سوراقلارنى «تاش قازى» سورايدۇ، دەپ تاغقا بۇيرۇپتۇ. خەلق خۇشال بولۇپ، ئاللاغا ھەمدۇسانا ئوقۇپ، ئېتىقادلىرىنى كۈندىن - كۈنگە كۈچەيتىپ، مۇشۇ ئادالەتلىك كۈنلەرنىڭ مەڭگۈ داۋام قىلىشىنى تىلەپتۇ.

كۈنلەرنىڭ بىرىدە تاغقا ئون چاقىرىم يىراق بىر يېزىدا ئاجايىپ بىر ئىش يۈز بېرىپتۇ: بىر يېزىدا بىر ئىمام بولۇپ، ئۇ بەكمۇ تەقۋادار كىشى


ئىكەن، بۇ دۇنيادىكى ھەرقانداق ئىشتىن زىيادە تىنى يەنەشى كۆرىدىكەن. ئىمامنىڭ بىر خوتۇنى بولۇپ، تولىمۇ سۆيۈملۈك مال ئىكەن. ئىمام يامان كۆزلەردىن قورقۇپ خوتۇنىنى مۇ پىنھان ساقلايدىكەنكى، مەسچىتكە چىقىپ كەتسىمۇ نىنى ئۆيگە سولاپ، ئىشىكلەرنى قۇلۇپلاپ، بوسۇغا ئالدىنى سۈپۈرۈپ قويدىكەن. ئايال ئۆز دېمەتلىكلەرنىڭ توي - تۆكۈن، نەزىر - چىراغلارغا كېتىپ بارغىنىنى كۆرۈپ قورسەقى كۆپۈپ، كۈنلەرنى غەمكىن ئۆتكۈزىدىكەن.

كۈنلەرنىڭ بىرىدە ئىمامنىڭ مەھەللىسىگە بىر زەڭگى كۆچۈپ كېلىپ، ئىمام بىلەن تام قوشنا بوپتۇ. زەڭگى ئاخ-شاملىرى ئۆزىگە ئوخشاش نەشخور دوستلىرىنى يىغىپ، مەي ئىچىپ، ساز چېلىپ، ئۇزاققىچە نەغمە - ناۋا قىلىشىدىكەن. بۇلارنىڭ پاراڭلىرىدىن جاق تويغان ئىمام ئۇلارنى تىنماي قارايدىكەن، لېكىن خوتۇنى ئۇخلىغان بولۇپ يېتىۋېلىپ، تۈگمەس شېرىن خىياللارنى سۈرىدىكەن، بارا - بارا ئىشقى ئۆرلەپ، ئىمام يوق چاغلاردا تامدىن بېشىنى چىقىرىپ تىڭشايدىغان بوپتۇ.

كۈنلەر، ئايلار ئۆتۈپتۇ. زەڭگى بىلەن ئىمامنىڭ خوتۇنى تېپىشىپ، ۋىسال پەيزىنىمۇ سۈرۈشۈپتۇ. ئانچە ئۇزۇنغا بارماي ئىمامنىڭ پاك كۆڭلىگە شەك چۈشۈشكە باشلاپتۇ. ئىمام شۇنىڭدىن كېيىن خوتۇنىنى سوراق قىپتۇ، لېكىن خوتۇنى ئىقرار قىلماپتۇ. ئاخىر ئەتىسى سەھەر تۇرۇپ «تاش قازى» نىڭ قېشىغا دەۋاغا بېرىشقا كېلىشىپتۇ. ئىمام سۈبھى بىلەن تەڭ بامدات نامىزىغا چىقىپ كېتىپتۇ. ئىمامنىڭ خوتۇنى ھويلا تامدىن ئارتىلىپ، زەڭگىنىڭ ئۆيىگە كىرىپ: «بىز ئەتە خىسەلەتدار تاغ ئالدىغا دەۋاغا بارماقچى، شۇڭا سەن ئېشىكىڭنى ئېلىپ بېرىپ تەڭ يولدا ئوتۇن كولاپ تۇرغىن، ناۋادا ئىمام

چاقىرىپ قالسا، مېنى بېلىمدىن تۇتۇپ ئېشەككە مىنىدۇر-  
گىن، باشقا ئىشلارنى ئۆزۈم توغرىلايمەن» دەپتۇ.  
ئىمام نامازنى چالا - بۇلا ئادا قىلىپ، ئۆيگە كىرىپ خوتۇ-  
نىنى تاھارەت ئالدۇرۇپ تاغقا راۋان بوپتۇ.  
ئۇلار يول يۈرۈپ بىر جايغا بارغاندا زەڭگىنىڭ قارىسى  
كۆرۈنۈپتۇ. ئىمامنىڭ خوتۇنى ئۆزىنى تاشلاپ: «ھېرىپ قال-  
دىم، پۈتۈم ئاغرىپ كەتتى، ماڭا بىر ئېشەك تېپىپ بەرمىسە-  
لە، بارالمىغۇدەكمەن» دەپ يېتىۋاپتۇ. ئىمام قارىسا، خېلى  
يىراقتا بىر ئېشەك تۇرغۇدەك. ئىمام خوتۇنىنى يۈدۈپ ئاران  
تەستە ئېشەكنىڭ قېشىغا ئاپىرىپ، زەڭگىگە يالۋۇرۇشقا  
باشلاپتۇ. زەڭگى:

— ئۆزلىرى دېگەن بىر كاتتا زات تۇرسىلا، جان دەپ ئا-  
پىرىپ قويمەن، — دېگىنىچە يۈگۈرۈپ كېلىپ ئىمامنىڭ  
خوتۇنىنىڭ بېلىدىن تۇتۇپ ئېشەككە مىنىدۇرۇپ، تاغقا قاراپ



يېتىلەپ مېڭىپتۇ.

تاغ ئالدىغا كەلگەندە، ئىمام خوتۇنغا:

— سەن مەن ئىمامنىڭ نىكاھىغا ئۆتكەندىن بېشىمى مەن رىينىڭ بەدىنى مېنىڭ بەدىنىمگە تەگمىدى، ئەگەر تەكلىپ بولسا، تاغ مېنى يۇتسۇن، دەپ قەسەم قىلغىن، — دەپتۇ. ئىمامنىڭ خوتۇنى:

— ئىمام، بۇ قانداق گەپ؟ باياتىن كۆزلىرى كۆردى، ما- ۋۇ ئېشەكچى مېنى كۆتۈرۈپ ئېشەككە مىندۈرگەندە قولى بە- دىنىمگە تەگدى. ئەگەر مەن سىلى دېگەندەك قەسەم قىلسام، مېنى تاغ يۇتۇپ كەتسە، مەيلىمۇ؟ — دەپتۇ. ئىمام: — گۇنداق بولسا، مۇشۇ ئېشەكچىنىڭكىدىن باشقا ئادەم- نىڭ بەدىنى تەگكەن بولسا، مېنى تاغ يۇتسۇن، دەپ قەسەم قىل، — دەپتۇ.

ئىمامنىڭ خوتۇنى شۇنداق دەپ قەسەم قىپتۇ.

خىسلەتدار تاغ «تاش قازى» بۇ ناھەقچىلىكلەرنى كۆرگەن- دىن كېيىن، ئاسمان - زېمىننى لەرزىگە سالغۇدەك بىر گۈل- دۈرلەپتۇ - دە، يەر يۈزىدىن غايىب بوپتۇ. ئىمام، مەن بىگۇناھ خوتۇنى دەۋاغا ئەكەلگەن ئوخشايد- مەن، شۇڭا تەڭرىنىڭ غەزىپى تۇتۇپ « تاش قازى » يوقالدى، دەپ ئويلاپ، تىزلىنىپ خوتۇنىدىن ئەپۇ سوراپتۇ.



## ئالتۇن قول

بۇرۇنقى زاماندا بىر پادشاھنىڭ ئەقىللىق، بىلىملىك، گۈزەل بىر قىزى بولغانىكەن. بۇ قىز بالاغەتكە يەتكەندىن كېيىن تەرەپ - تەرەپتىن ئەلچىلەر كېلىشكە باشلاپتۇ. بىراق، قىزدىن ھېچقانداق سادا چىقمىغاندىن كېيىن، پادشاھمۇ قىزنىڭ رايىغا بېقىپ ئەلچىلەرگە بىرەر ئېنىق جاۋاب بېرەلمەپتۇ، شۇنداقتىمۇ ئەلچىلەر كېلىۋېرىپتۇ. پادشاھ خىجىللىققا چىدىماي، قىزنى چاقىرىپ:

— بالام، بېشىڭغا بەخت قۇشى قونۇش ئالدىدا تۇرۇۋاتىدۇ، بۇ بولسا، ئائىلىمىزنىڭ بەخت - تەلىيى. ئەلچىلەرنى قۇرۇق قايتۇرۇۋېتىشكە يۈزىمىز قانداق چىدايدۇ؟ كېلىۋاتقانلارنىڭ ھەممىسى شاھزادىلەرنىڭ ئەلچىلىرى ئىكەن. مەن ساڭلا قاراشلىق تۇرۇۋاتىمەن، ئېنىق گەپ - سۆزۈڭنى قىلساڭ، بىز ئەلچىلەرنى قۇرۇق قايتۇرمايلى، — دەپتۇ. قىز:

— بولىدۇ ئاتا، لەۋزىڭىزنى ئالاي. مەيلى باي بولسۇن، مەيلى گاداي بولسۇن، مەن ئۈچۈن بەربىر. كىم ماڭا ئۆزىنىڭ بايلىقى بىلەن گادايلىقىنى ھەم «ئالتۇن قول» لۇق يىگىت ئىكەنلىكىنى كۆرسىتەلسە، شۇنىڭ بىلەن نىكاھلىنىشقا رازى بولىۋېرىمەن. كىمنىڭ «ئالتۇن قول» ئىكەنلىكىنى نەق مەيداندا ئۆزۈم تاللايمەن، چىراي - شەكىلگە قارىمايمەن، — دەپتۇ.

پادشاھ بۇ گەپلەرگە ھەيرانۇھەس بولۇپ دە، قىزنىڭ شەرتىگە كۆنۈپتۇ. شەرت بويىچە، قىز ئېگىز قىزىقماقچى بولۇپ يىگىتلەرنى بىردىن - بىردىن ئالدىدىن ئۆتكۈزۈشكە بولمايدىغان ئۆتكەنلەرنىڭ ھەممىسىلا شاھزادىلەر، بەگزادىلەر ئىكەن چاغدا قىز ئۇلارغا:

— بىرىڭلارنىڭمۇ قولى ئالتۇن ئەمەسكەن. ھەممىڭلارنىڭ بايلىقىڭلارنىلا كۆردۈم، بىراق گادايللىقىڭلارنى كۆرەلمىدىم. ئەمدى مەندىن ئۈمىد كۈتمەڭلار، مەن سىلەرگە تەگمەيمەن، مەيداندىن چىقىڭلار. بۇنىڭغا رازى بولمىساڭلار، كېلەر جۈمە كۈنى يەنە مەشەگە توپلىنىڭلار! — دەپتۇ. يىگىتلەرمۇ تارقىلىپ كەتتى. بۇ گەپ ئېغىزدىن - ئېغىزغا كۆچۈپ، ھەممىلا ئادەم ئاڭلاپتۇ.


بىراق بىر يېزىدا ئاق كۆڭۈل، بىرنەچچە خىل ھۈنەرنى بىلىدىغان، بىر ئەقىللىق ئوتۇنچى يىگىت بار ئىكەن. ئۇ مەلىكىنىڭ شەرتىنى ئاڭلاپ ئۆزىنىڭ بىر يۈرۈش تىككۈچىلىك، تۆمۈرچىلىك سايمانلىرىنى ۋە پولۇ ئېتىدىغان كەپكۈرنى خۇرجۇنغا سېلىپ، ئېشىكىنى مىنىپ، ئۈستۈشى توپا - تۈپەن مان ھالدىلا يىگىت تاللاش مەيدانىغا كىرىپ مەلىكىگە سالام بەجا كەلتۈرۈپتۇ. دەسلەپتە بۇ يىگىت قىزغا بەك بىچارە كۆرۈنۈپتۇ، مەلىكى يىگىتنىڭ نامرات نۇرقىغا قاراپ، ئۇنىڭ نېمە بايلىقى بارلىقىنى بىلەلمەي بىر ئاز تۇرۇپ قاپتۇ. بۇ چاغدا پادشاھ ئوتۇنچى يىگىتكە قاراپ غەزەپكە كەپتۇ. مەلىكى يەنىلا مۇلايىملىق بىلەن يىگىتنى ئالدىغا چاقىرىپ:

— ماڭا يېقىنراق كېلىڭ، سىزدىن سورايدىغان سوئاللىم بار، — دەپتۇ.

بۇ چاغدا ھەممە شاھزادە، بەگزادىلەرمۇ مەيدانغا تەخ بولغانىكەن. مەلىكى:

— يىگىت، سىزنىڭ تۇرقىڭىزدىن گادايلقىڭىز مانا مەن دەپلا تۇرۇپتۇ. بايلىقىڭىز بارمۇ؟ بايلىقىڭىزنى كۆرسىتىپ بېرىڭىز! — دەپتۇ. يىگىت:

— بايلىقىم خۇرچۇندا، خالىسىڭىز، كۆرسىتىمەن، — دەپتۇ ۋە خۇرچۇندىكى نەرسىلەرنى تۆكۈپ ئەھۋالنى چۈشەندۈرۈپتۇ، — سىزنىڭ ئوتتۇز كېنىزىڭىز بار، كىيىم تىك-كۈزمەكچى بولسىڭىز، رەخت سىزدىن، كېسىش، تىكىش مەندىن. ھايت — ھۈيت دېگۈچە سىزدىن بىر تالاي پۇل ئىشقا سالىمەن، شۇ زامات باي بولىمەن، سايمانلىرىمنى ئالىمەن. مۇنۇ تۆمۈرچىلىك سايمانلىرى بىلەن شاھ ئامبىرىدىكى تۆمۈرلەردىن شاھنىڭ ئاتلىرىنى تاقىلاش ئۈچۈن تاقا، مىخ سولىمەن، ئاتلارنى تاقىلايمەن، ئۇنىڭدىنمۇ بىر تالاي پۇل ئالىمەن. ماۋۇ كەپكۈر بىلەن كىشىلەرنىڭ نەزىرى چىراغ ۋە توي-تۆكۈنلىرىدە ئوخشىتىپ ئاش قىلىمەن، خەلقنى خۇش قىلىمەن، ئۆزۈممۇ يەيمەن ھەم ھەق ئالىمەن. دېمەك، قولۇمنى




خۇرچۇنغا سالساملا، گاداي بولۇپ قالسەن  
مەلىكە شۇ مەيداندىلا:

— مۇشۇ «ئالتۇن قول» لۇق يىگىت ئىكەن،  
يىگىتكە تېگمەن، — دەپتۇ. بۇ چاغدا شاھزادە، بەگزىلەر  
ئاچچىقلىنىپ:

— سىز بىزنى ئەخمەق قىلدىڭىز، سىزنىڭ خىلىڭىز  
ئەسلىدە بىز ئىدۇق، بىر گادايىنى تاللىۋالدىڭىز. ئادەمنىڭ  
قولى دېگەن گۆش تۇرسا، قانداق قىلىپ قولى «ئالتۇن» بو-  
لىدۇ؟ بىزنىڭمۇ قولىمىز ئاشۇ گادايىنىڭ قولىغا ئوخشاشلا  
تۇرۇپتىغۇ! — دېيىشىپتۇ. مەلىكە:

— سىلەر بىكارلا ۋارقىراشماڭلار، قولىنىڭ گۆش ئىكەن-  
لىكىنى مەنمۇ ئوبدان بىلىمەن. مېنىڭ «ئالتۇن قول» لۇق  
يىگىت دېگىنىم — ئۆزىنىڭ ھالال ئەمگىكى بىلەن جان با-  
قىدىغان، ھەقىقىي ئەمگەك سۆيىدىغان مۇشۇنداق يىگىت ئى-  
دى، «ئالتۇن قول» دېگەن ئەمگەككە قارىتىلغان، — دەپتۇ.  
شۇنداق قىلىپ، شاھزادە، بەگزىلەرمۇ قايىل بوپتۇ. پا-  
دشاھمۇ قىزىنىڭ تەلىپى بويىچە ئوتۇنچى يىگىتنى كۈيۈغۇل  
قىلىۋاپتۇ.





## بختنى تاپقان بالىلار

بۇرۇننىڭ بۇرۇنىسىدا بىر كەنتتە ئۈچ كىچىك بالا بولۇپ، ئۇلارنىڭ ئۈچىلىسى پادىچى ئىكەن. ئۇلار بىر - بىرى بىلەن تولىمۇ ئىناق ئىكەن. ئۇلار دائىم كەنتتىكى قوي پادىلىرىنى ئەڭ يىراقتىكى بىر ئورمانلىققا ئاپىرىپ باقىدىكەن. ئورمانلىقنىڭ ئىچىدە بىر كونا بۇلاق بولۇپ، ئۇنىڭ كۆزى ئېتىلىپ قالغانچاققا، سۇ چىقمايدىغان بولۇپ قالغانىكەن، بۇلاقنىڭ كۆزىنى ئوت - چۆپ ۋە تۈرلۈك لاتىقلار توسۇۋالغانىكەن.


بىر كۈنى پادىچى بالىلاردىن بىرى: — بىز بۇلاقنىڭ كۆزىنى ئېچىپ، ئۇنىڭ سۈيىنى راۋانلاشتۇرۇپ قويساق، قانداق؟ — دەپتۇ. — بولىدۇ، — دەپتۇ ھەمراھلىرى.

ئىككىنچى كۈنى ئۇلار بۇ يەرگە جەم بولۇپ، كەتمەن - گۈرەكلەرنى تەييارلاپ، ئالدى بىلەن چوڭقۇر بىر ئېرىق چېپىپتۇ، ئاندىن بۇلاقنىڭ كۆزىگە تىقىلىپ قالغان ئەخلەت - چاۋار ۋە لاتىقلارنى ئېلىپ تاشلاپتۇ. شۇنىڭ بىلەن سۈپسۈزۈك سۇ ئېقىپ چىقىپ، ئېرىق ئارقىلىق تېگى قۇم بىر كۆلچەككە كە قۇيۇلۇپتۇ. بۇ ئۈچ بالا سۇنىڭ ئېقىپ چىققانلىقىنى كۆرۈپ ئىنتايىن خۇشال بولۇشۇپتۇ. بىر كۈن ئۆتكەندىن كېيىن ئۇلار كىچىك كۆلچەكنىڭ يېنىغا چوڭقۇر بىر كۆلچەك

كولاپ، ئۇنىڭ بىر تەرىپىدىن چوڭ بىر ئىچىپ، قو-  
يۇپتۇ. ئۇلار كۆلچەكنىڭ يېنىدا ئولتۇرۇپ، بۇنىڭ ئىچىدە  
زۈك سۇنىڭ ئاستا ئېقىپ چىقىپ كىچىك كۆلچەككە قارىتا  
چوڭ كۆلچەككە قۇيۇلۇپ، ئاخىردا چوڭ ئېغىزدىن چىقىۋاتقان  
قانلىقىغا قاراپ زوقلىنىپتۇ.

دەل شۇ ۋاقىتتا ئورمانلىقتىن ئاجايىپ كېلىشكەن، گۈ-  
زەل بىر قىز چىقىپ كەپتۇ. ئۇنىڭ قۇندۇزدەك قاپقارا سۈم-  
بۇل چېچى تاپىنىغا چۈشۈپ تۇرغۇدەك، قىزنىڭ بېشىدا ئاق  
گۈلچەمبىرەك بار ئىكەن. ئۇ كېلىپ:  
— ئەسسالام، بالىلار، سىلەرنىڭ بۇلىقىڭلاردىن سۇ ئىچ-  
سەم بولامدۇ؟ — دەپ سورايتۇ. بالىلار:

— ئىچىڭ، بىز، كىشىلەر سۇ ئىچسۇن دەپ، بۇلاقنىڭ  
سۈيىنى راۋانلاشتۇرۇپ قويدۇق، — دەپتۇ.



قىز ئېگىلىپ تۇرۇپ ئاپئاق، نازۇك قوللىرى بىلەن ئۈچ يۇتۇم سۇ ئىچىپتۇ، ئاندىن:

— مەن ئۇچىڭلارنىڭ سالامەتلىكى ئۈچۈن ئۈچ يۇتۇم سۇ ئىچتىم، — دەپتۇ كۈلۈمسىرىگەن ھالدا. ئۇ بىردەم تۇرۇۋېتىپ، لىپ سۆزىنى داۋام قىپتۇ، — ياخشى ئىش قىلغىنىڭلار ئۇ. چۈن سىلەرگە مىننەتدارلىق بىلدۈرمىەن. مەن ئورمانلىق ۋە ئورمانلىقلاردا ياشايدىغان بارلىق ھايۋانلارغا، ئورمانلىقتا ئۇ. چۈپ يۈرگەن بارلىق ئۇچار قۇشلارغا، شۇنداقلا ئورمانلىقتا ئۇ. سىدىغان بارلىق گۈللەر ۋە ئۆسۈملۈكلەرگە ۋاكالەتەن سىلەرگە تەشەككۈر بىلدۈرمىەن، سىلەرگە بەخت تىلەيمەن! خەير — خوش! بالىلار بىر — بىرىگە قارىشىپ، خۇشاللىقىدا ھاياجانلىنىپتۇ. — سىز بىزگە بەخت تىلىدىڭىز. بەختنىڭ نېمە ئىكەندىكىنى بىرى ئىكەنلىكىنى بىزگە ئېيتىپ بەرسىڭىز! — دەپتۇ بالىلاردىن بىرى ھېلىقى ناتونۇش قىزغا قاراپ.

— بۇنى ئۆزۈڭلار چۈشىنىۋېلىڭلار. يەنە ئون يىلدىن كېيىن بىز دەل مۇشۇ جايدا ئۇچرىشىپ قالارمىز. شۇ چاغ. قىچە بەختنىڭ نېمە ئىكەنلىكىنى بىلەلمىسەڭلار، شۇ ۋاقتتا ئېيتىپ بېرىمەن، — دەپتۇ قىز.

قىز سۆزىنى تۈگىتىپ، قانداق تۇيۇقسىز پەيدا بولغان بولسا، شۇنداق تۇيۇقسىز غايىب بوپتۇ. بالىلار ھەيران بولۇپ بىر — بىرىگە قارىشىپ قاپتۇ ۋە ئۇلاردىن بىرى:

— بىز بۆلۈنۈپ دۇنيانى ئايلىنىپ، بەختنىڭ نېمە ئىكەنلىكىنى بىلىۋالايلى. مەن شەرققە باراي، — دەپتۇ.

— مەن غەربكە باراي، — دەپتۇ يەنە بىرى.

— مەن مۇشۇ كەنتتە قالاي، مۇشۇ يەردە تۇرۇپمۇ بەختنىڭ نېمە ئىكەنلىكىنى بىلىۋالسام، ئەجەب ئەمەس، — دەپتۇ ئۈچىنچىسى.

ئۇلار كېلىشكىنى بويىچە ئىش كۆرۈپتەن ئون يىل ۋەتەن كەندىن كېيىن، ئۇلار يەنە ھېلىقى بۇلارنىڭ يېزا كۆرۈش شىپتۇ. بالىلار ساغلام ۋە كۈچلۈك يىگىتلەردىن بولۇپ قالغان ئىكەن. ئۇلار يۈز كۆرۈشۈپ، تولىمۇ خۇشال بولۇشۇپتۇ. بۇلارنىڭ سۈپسۈزۈك سۈيى بۇرۇنقىدەكلا جىمجىت ئىكەن.

قىۋاتقانكەن. بۇلار يېنىدىكى دەرەخلەر ئۆسۈپ باراۋاتقان بولسا، كىشىلەرنىڭ كېلىپ - كېتىشى بىلەن ھاسىل بولغان چىم - غىم يوللار تۇرغۇدەك. بۇنىڭدىن كىشىلەرنىڭ شۇ يەرگە سۇ ئىچكىلى ياكى سۇ ئالغىلى كەلگەنلىكى كۆرۈنۈپ تۇرغۇدەك. بۇ ئۈچ يىگىت بۇ يەردىكى ئۆزگىرىشلەرگە ناھايىتى خۇشال - لىق بىلەن زوقلىنىپ قارىشىپ كېتىپتۇ. ئۇلار ھاياجانلىق - نىپ: «بىزنىڭ قىلغىنىمىز گەرچە كىچىك ئىش بولسىمۇ، لېكىن ئۇنىڭ كىشىلەرگە يەتكۈزگەن پايدىسى ئاز بولماپتۇ!» دېيىشىپتۇ ۋە بۇلارنىڭ يېنىدا ھېلىقى گۈزەل قىزنىڭ كېلىشىنى كۈتكەچ سۆزلىشىپ ئولتۇرۇپتۇ.

— سىلەر مېنىڭ ئون يىلدىن بېرى نېمە ئىش قىلغانىلىقىمنى بىلگۈڭلار كېلىدىغاندۇ، — دەپ سۆز باشلاپتۇ بىر رىنچى يىگىت، — مەن سىلەردىن ئايرىلغاندىن كېيىن بىر شەھەرگە بېرىپ، بىر ھەككىمدىن تېۋىپلىقنى ئۆگىنىپ، تېۋىپ بولۇپ يېتىشىپ چىقتىم، — دەپتۇ.

— سەن بەختنىڭ نېمە ئىكەنلىكىنى بىلدىڭمۇ؟ — دەپ سورايتۇ ئىككىنچىسى ئۇنىڭدىن.

— بىلىدىم، بۇ ناھايىتى ئاددىي گەپ ئىكەن. مەن كېلىپ سەللەرنى داۋالدىم، ئۇلارنىڭ سالامەتلىكى ئەسلىگە كەلدى. بۇ نېمىدېگەن بەخت! مەنمۇ باشقىلارغا ياردەم بېرەلگەنلىكىم ئۈچۈن ئۆزۈمنى بەختلىك ھېس قىلدىم، — دەپتۇ ئۇ.

— مەن، — دەپتۇ ئىككىنچى يىگىت ئاستاغىنا، —  
نۇرغۇن يەرلەرگە باردىم، كۆپلىگەن ئىشلارنى قىلدىم، ھەتتا  
گۈلچىمۇ بولدۇم. مەن مۇشۇنداق تىرىشچانلىق بىلەن ئىشلىدىم.  
گەنلىكىم ئۈچۈن، ئۆزۈمنى باشقىلارغا پايدىسى تېگىدىغان ئا-  
دەم ئىكەنمەن، دەپ ھېس قىلدىم. مېنىڭ ئەمگىكىم بىكارغا  
كەتمىدى، شۇنىڭ ئۈچۈن مەنمۇ ئۆزۈمنى بەختلىك سانايىمەن.  
— ئۇنداق بولسا، سەنچۇ؟ — دەپ ئىككىلىنەن يېزىدا  
قالغان ھېلىقى ئۈچىنچى ھەمراھىدىن سوراپتۇ.

— مەن دېھقانچىلىق قىلىپ بۇغداي تېرىدىم، بۇغداي  
نۇرغۇن كىشىلەرنى تويغۇزدى. ئەمگىكىمنىڭ بىكارغا كەتمەي-  
دىغانلىقىغا سىلەرنىڭ كۆزۈڭلار يېتىدۇ. شۇنىڭ ئۈچۈن  
مەنمۇ ئۆزۈمنى بەختلىك، دەپ ھېسابلايمەن! — دەپتۇ ئۇ.  
بۇ ئۈچەيلەن ئۈچىقارماي ئولتۇرۇپتۇ. دەل شۇ چاغدا قە-  
يەردىندۇر ئۈشتۈمتۈتلا ھېلىقى قىز پەيدا بوپتۇ. ئۇنىڭ قىيا-  
پىتىدە ھېچقانداق ئۆزگىرىش يوق ئىكەن، بۇرۇنقىدەكلا قۇن-  
دۇزدەك قاپقارا سۈمبۈل چېچى، بېشىدا گۈلچەمبىرىكى تۈر-  
غان. بۇ قىزنىڭ كەمتەرلىكى، ئاق نىيەتلىكى، گۈزەللىكى  
ناھايىتى ئېنىق بىلىنىپ تۇرغۇدەك.

— مەن ناھايىتى خۇشال، سىلەر مېنىڭ سۆزۈمگە  
ئەمەل قىلىپ، يەنە مېنىڭ بىلەن كۆرۈشتۈڭلار! — دەپتۇ  
قىز، — مەن سىلەرنىڭ ھەممە سۆزۈڭلارنى ئاڭلىدىم. سىلەر  
ئۈچىڭلار بەختنىڭ ئەمگەككە، خەلق ئۈچۈن پايدىلىق ئىشلارنى  
قىلىشقا باغلىق ئىكەنلىكىنى چۈشىنىپسىلەر.  
— سىز كىم بولىسىز؟ — دەپ تەڭلا سوراپتۇ ئۈچەي-  
لەن. ئۇ:

— مەن پاراسەتلىك قىز، — دەپ جاۋاب بېرىپلا كۆزدىن  
غايىب بوپتۇ.

## ئىمىدىكى ھېكمەتلەر

بۇرۇنقى زاماندا بىر بالا بولۇپ، ئۇنىڭ ئىسمى «خامۇش» ئىكەن. ئۇ موللىدا ئوقۇيدىكەن. بىر كۈنى خامۇشنىڭ ساۋاق ۋاقتىدا ئۆزىنىڭ سۆزىگە قۇلاق سالماي، قانداقتۇر بىر ئىش ئۈستىدە ئويلىنىپ ئولتۇرغانلىقىنى سەزگەن موللا:

— ھەي خامۇش، نېمىشقا سۆزگە قۇلاق سالمايسەن؟ — دەپ سوراپتۇ.

— مەن ئىسمىم توغرۇلۇق ئازابلىنىۋاتىمەن، — دەپتۇ خامۇش، — چۈنكى مېنىڭ ئىسمىمنى ئاڭلىغان كىشىلەر مېنى چېچەن ئەمەسكەن دەيدۇ، شۇڭا مېنىڭ ئىسمىم ئاتالغاندا بەك بىئارام بولىمەن. ئەسلىدە مەن خېلى چېچەن، زېرەك ئىدىم. نېمە ئۈچۈن ماڭا خامۇش دەپ ئىسمىم قويۇلۇپ قالدىكىن؟

موللام بىر ئاز ئويلىنىۋالغاندىن كېيىن دەپتۇ:

— ئۇنداق بولسا، سەن پۈتۈن جاھاننى كېزىپ كۆر. ئۆزۈڭگە ياققان ئىسمىمنى تاپساڭ، ئىسمىڭنى شۇنىڭغا ئۆزگەرتىۋالساڭ بولىدۇ.

شۇنىڭ بىلەن خامۇش جاھان كېزىپ يۈرۈپتۇ، بىر كەنتكە بارسا، بىر توپ جامائەت بىر مېيىتنى دەپنە قىلىۋاتاتتى. قانكىن، خامۇش ئۆلگۈچىنىڭ ئىسمىنى سوراپ كۆرسە «ھا-

يات» ئىكەن.


— ھايات ئىسىملىك كىشىمۇ ئۆلمەدۇ؟ — دەپ سوراپتۇ خامۇش بۇنىڭدىن ئەجەبلىنىپ.

— ھايات ئىسىملىك ئادەم بولسىمۇ، بەربىر ئۆلىدۇ، — دەپتۇ ئۇنىڭ يېنىدا تۇرغان بىرى.

خامۇش بۇ گەپنى ئاڭلاپ يەنە يولغا راۋان بوپتۇ. بىر شە-  
ھەرگە كەلسە، كوچىدا بىر ئەر كىشى خوتۇننى ئۇرۇۋاتقۇدەك.  
— بۇ نېمە ئادەم؟ — دەپ سوراپتۇ خامۇش.

— بۇ ئەر كىشىنىڭ ئىسمى «ياۋاش»، خوتۇننىڭ ئىسمى  
«سائادەت»، — دەپ چۈشەندۈرۈپتۇ بىر كىشى، — بۇ ئەر  
كىشىنىڭ ئاچچىقى بەك يامان. بۇلار بەك نامرات بولغاچقا،  
نامراتچىلىقتا تۇرمۇشنى قانداق ئۆتكۈزۈشنى بىلمىگەنلىك-  
تىن، ئىككىسى دائىم جېدەللىشىپ قالىدۇ.

خامۇش بۇنى چۈشەنمەستىن سوراپتۇ:



— بۇ ئادەمنىڭ ئىسمى ياۋاش تۇرۇقلۇق، نېمىشقا بۇنداق سەپرا، قوپالدۇ؟ خوتۇننىڭ ئىسمى سائادەت مېشقا شۇنچە نامراتتۇ؟

ھېلىقى كىشى ھومىيىپ تۇرۇپ:

— سەن تازا دۆت نېمىكەنسەن! — دەپتۇ.

خامۇش بۇ ئىشلارنى چۈشەنەلمەي يولغا راۋان بوپتۇ. بىر كىشى ئۇنىڭدىن يول سورايتۇ. خامۇش ئۇنىڭغا يولنى ئېيتىپ بېرىپ، ئىككىسى بىللە مېڭىپتۇ. ھېلىقى كىشى ئۆزىنىڭ ئىسمىنىڭ «يولباش» ئىكەنلىكىنى ئېيتىپتۇ. خا- مۇش بۇنى ئاڭلاپ تۇرۇپ قېلىپ:

— تازا غەلتە ئىش، ئىسمىڭز يولباش تۇرۇقلۇقمۇ يە- نە يول سورايدىكەنسىزغۇ؟ — دەپتۇ.

يولباش خامۇشنىڭ بۇ گېپىنى ئاڭلاپ، «بۇ تازا ساراڭ نېمىكەن» دەپ ئويلاپ، ئۆز يولغا كېتىپ قاپتۇ. خامۇش بىر بازاردىن ئۆتكەندە، بىر ئادەم:

— ھەي گاداي، بۇ قېتىمقى ئوقتىڭدە تازا پۇل تاپقان- سەن؟ — دېسە، ھېلىقى كىشى:

— كۆپ ئەمەس، جەمئىي بىرەر مىليون ئەتراپىدا، — دەۋاتقۇدەك. خامۇش، گاداي كىشى قانداق قىلىپ بايغا ئايل- نىپ قالغاندۇ؟ دەپ چوڭقۇر ئويغا چۆكۈپتۇ.

ئاخىر خامۇش موللىسىنىڭ يېنىغا قايتىپ كېلىپ دەپتۇ: — موللام، مەن ھەممىنى كۆردۈم، «ھايات» ئىسىملىكىمۇ ئۆلىدىكەن، «ياۋاش» ئىسىملىكىمۇ بەتخوي، قوپال كېلىدىكەن، «سائادەت» ئىسىملىكىمۇ نامرات بولىدىكەن، «يولباش» ئىسىم- لىكىمۇ يولدىن ئادىشىپ قالىدىكەن، «گاداي» ئىسىملىكىمۇ باي بولىدىكەن. مەن شۇنى چۈشەندىمكى، گەپ ئىسىمدە ئەمەس، ھە- رىكەتتە ئىكەن، شۇڭا ئىسمىمنى ئۆزگەرتىشىمنىڭ ھاجىتى يوق ئىكەن.



## مېيىپ بالا

بۇرۇنقى زاماندا، نامى مەشھۇر ماكاندا ناھايىتى ئاق كۆ-  
ئۇل بىر جۈپ ئەر - ئايال بولۇپ، ئۇلار ئىناق ياشايدىكەن،  
ھال - ئوقىتىمۇ ئۆزلىرىگە يارىشا، ئالتە كۈندە گۆشلۈك تا-  
ماق، ھەپتىدە بىر پولۇ ئەتكۈدەك، كەلگەن مېھمان كۈتۈنۈپ  
رازى بولۇپ كەتكۈدەك ئىكەن. شۇغىنىسى، ئۇلار ئون يىل  
ئۆي تۇتۇشقان بولسىمۇ، پەرزەنت يۈزى كۆرمەپتۇ. ئۇلار  
خۇدادىن كېچە - كۈندۈز پەرزەنت تىلەپتۇ. كۈنلەرنىڭ ئۆتۈ-  
شى بىلەن ئۇلارنىڭ زارى خۇداغا يېتىپ پەرزەنت ئاتا قىپتۇ.  
ئەپسۇس، ئەپسۇس، مېڭ ئەپسۇس... پەرزەنتنىڭ كۆزى كۆر-  
مەس، تىلى سۆزلىمەس، قۇلقى ئاڭلىماس، قولى تۇتماس، پۇ-  
تى باسمىس ئىكەن.

ئەر - ئايال ئىككىلىسى: «ئى خۇدا، تىلىكىمىزنى ئىجا-  
بەت قىلىپ پەرزەنت ئاتا قىلدىڭ. بۇ نارەسىدىن كۆز،  
قۇلاق، تىل، قول، پۈتنى نېمىشقا ئايغانسەن؟» دەپ، نالە  
قىلىپ ئىچ - ئىچىدىن يىغلايدىكەن...


مېيىپ بالا يەتتە ياشقا كىرگەندە، ئەر - ئايال ئۇنى  
كوچىغا ئاچىقىپتۇ. خۇدانىڭ رەھىمى كەلدىمۇ، ھېلىقى مېيىپ  
بالىنىڭ كۆزى ئېچىلىپتۇ، ئۇنىڭ كۆزى ئېچىلىش ھامان  
مەكتەپتىن يانغان بالىلارغا ئاللىپتۇ. ئۇنىڭ ئاللىشىدىن

قورققان بالىلار قېچىپتۇ. ئۇشتۇمتۇت مېيىب بالىنىڭ قۇلىدىكى قى ئاڭلايدىغان، تىلى سۆزلەيدىغان، قولى تۇتىدىغان، تىلىنى باسىدىغان بولۇپ قاپتۇ. ئۇ بالىلارنىڭ ئارقىسىدا قالغان قىزى چىك بىر قىزغا: «ھازىر سېنى ئۇرۇشقا ئاسماندىن ۋەھىي كەلدى» دەپتۇ - دە، ئۇنىڭغا تاش ئېتىپتۇ، تاش قىزغا تېگىپ يىقىلىپ چۈشۈپتۇ. بۇنى ئاز دەپ يۈگۈرۈپ بېرىپ تېگىپتۇ. ئاتىسى بىلەن ئانىسى مەڭ تەستە ئۇنى تۇتۇۋاپتۇ. شۇنىڭ بىلەن ئۇلار:

— ئى پەرۋەردىگارم، بۇنىڭ ئەسلىي پەيلى شۇم ئىكەن - دۇق، قۇدرىتىڭ ئۇلۇغكەن، ئەسلىدە بالىمىزنىڭ خۇي - پەيلىمىگە مېيىپلىك لايىق ئىكەن، - دەپتۇ.

بىردەمدىن كېيىن ھېلىقى بالا قايتا كۆزى كۆرمەس، قۇلىقى ئاڭلىماس، تىلى سۆزلىمەس، قولى تۇتماس، پۇتى باسمىماس بولۇپ قاپتۇ.

«پەيلىگە بېقىپ پەيمانى» دېگەن گەپ مانا شۇنىڭدىن قالغانمىش.



## بايزەك

بۇرۇنقى زاماندا بەشتام شەھىرى دېگەن جايدا بۇۋى سەي-شەنبە دەپ بىر خوتۇن ئۆتكەنكەن. ئۇنىڭ بايزەك دېگەن بىر ئوغلى بار ئىكەن. بايزەك كىچىك چېغىدىلا: «ھەرەمگە بارمەن» دەپ، ئۆيىدىن چىقىپ كېتىپتۇ، ھەرەمگە بېرىپ كۆپ قېتىم ھەج قىپتۇ. ئايىلار، يىللار ئۆتۈپتۇ. ئۇ ئاپىسى ۋە يۈر-تىنى سېغىنىپ قايتىپتۇ، كۈن كەچ بولغاندا ئۆز شەھىرىگە كەپتۇ - دە، يوللارنى تونۇيالماي، قاين مېڭىشىنى بىلەلمەي بىر ئادەمدىن ئۆيىنى سوراپتۇ.

— سەن نېمە ئادەم؟ — دەپ ياندۇرۇپ سوراپتۇ ئۇ ئادەم.

— مەن بۇۋى سەيشەنبە خېنىمنىڭ ئوغلى بولمەن، — دەپتۇ بايزەك.

— نەگە بېرىپ، نەدىن كېلىۋاتسەن؟

بايزەك ئۆزىنىڭ ھەرەمگە بېرىپ ھەج قىلىپ كەلگەنلىكىنى سۆزلەپ بېرىپتۇ.

— خۇدا قوبۇل كۆردىمۇ؟ — دەپ سوراپتۇ ھېلىقى كىشى.

— بىلمەيمەن، خۇداغا ئىبادەت قىلدىم، كۆپ قېتىم ھەج قىلدىم، — دەپتۇ بايزەك.

— سەن نەچچە يىلدىن بېرى ئاناڭنى تاشلىۋەتتىڭ. ھا-زىر ئاناڭنىڭ قانداق ھالەتتە قالغانلىقىنى بىلمەسەن؟ ئاناڭ

«ھۇ» دېسە، ئاسماندا ئوت چاقنايدىغان ئايال ئىدى، سېنىڭ دەردىڭدە تولا يىغلاپ كۆرمەس بولۇپ قالدى. ئاناڭنىڭ زېمىنلىرىمۇ بۇزۇلۇپ تۈگىدى. ئاشۇ دوقمۇشقا بارىشقا، مېغا توپا يۆلەپ، ئىشكىنى يىپ بىلەن چىگىپ قويغان ئۆي بار، مانا شۇ ئۆي ئاناڭنىڭ ئۆيى، — دەپ كايىپتۇ ھېلىقى كىشى. بايزەك دوقمۇشقا بېرىپ ئانىسىنى چاقىرىپتۇ. ئانىسى ئۆيىنىڭ ئىچىدە تۇرۇپلا:

— سەن كىم بولسەن؟ — دەپ سورايتۇ.

— مەن بايزەك.

— نەگە بېرىپ، نېمە ئىشلارنى قىلدىڭ؟

— مەن سېنىڭدەك ئانامنى تاشلىۋېتىپ، مېنى ياراتقان خۇدانىڭ غەزىپىدىن قورقۇپ، خۇداغا ئىبادەت قىلغىلى باردىم.

— خۇدا قوبۇل كۆردىمۇ؟

— بىلىمدىم، ئانا، خۇداغا ئىبادەت قىلدىم، كۆپ قېتىم

ھەج قىلدىم، ئەمما خۇدانىڭ قوبۇل كۆرگەن - كۆرمىگەنلىكىنى بىلمەيمەن، — دەپتۇ بايزەك.

— چاپىنىڭنىڭ پېشىنى ئىشكىنىڭ يۇچۇقىدىن تىق، —

دەپتۇ ئانا. ئانا ئوغلنىڭ چاپىنىڭنىڭ پېشىنى كۆزىگە سۈرتت.

كەندىن كېيىن كۆزى ئېچىلىپتۇ. ئاندىن ئىشكىنى ئېچىپ،

بالىسى بىلەن كۆرۈشۈپتۇ. «سەن بارغان ھەرەمگە مەنمۇ بارد.

مەن» دەپ زارلاپتۇ ئانا. بايزەك سېۋەت توقۇپ ئانىسىنى

سېۋەتكە ئولتۇرغۇزۇپ، سېۋەتنى بېشىغا ئېلىپ ھەرەمگە قاراپ

يولغا چىقىپتۇ، ئۇزۇن يوللارنى بېسىپ ھەرەمگە بېرىپتۇ. ئا-

نسىنى يەتتە قېتىم بەتۇللاغا باش قويدۇرۇپ، زىيارەت قىل-

دۇرۇپتۇ، ئاندىن يەنە كۆتۈرۈپ ئۆز شەھىرىگە قايتىپ كەپتۇ.

قايتىپ كەلگەندىن كېيىن:

— ھەي ئانا، مەندىن رازى بولدۇڭمۇ؟ نەچچە يىلدىن بې-

رى مەن سېنى تاشلىۋېتىپ، ھالىڭدىن خەۋەر ئالالمىدىم، —  
دەپتۇ بايزەك.

— ھەي بالام، خۇدا رازى بولسا، مەن رازى بولمەن، —  
دەپتۇ ئانا. شۇن ئان كۆكتىن «ئاناڭ رازى بولسا، مەنمۇ رازى  
بولمەن» دېگەن ئاۋاز ئاڭلىنىپتۇ. ئانا خۇداغا، خۇدا ئانىسىغا  
ئىتتىرىپ بايزەكنى تەمتىرىتىپ قويۇپتۇ. بايزەكنىڭ ئاچ-  
چىقى كەپتۇ. ئۇ: «ئاناممۇ رازى بولمىسا، خۇدامۇ رازى بول-  
مىسا، مەن يەتمىش يىل قىلغان ئىبادىتىمنى ساتمەن» دەپ،  
توۋلاپ كوچىغا چىقىپتۇ. شۇ شەھەردە بىر قىمارۋاز بار بو-  
لۇپ، ئۇ قىرىق ياشقا كىرگۈچە بىر قېتىممۇ ناماز ئوقۇمىغا-  
نكەن. قىمارۋاز كىشىلەردىن ئىبادەتنى سېتىۋالسا، بولىدىغان —  
بولمايدىغانلىقى توغرىسىدا مەسلىھەت سورايتۇ. كىشىلەر قى-  
مارۋازغا مەسلىھەت بەرگەندىن كېيىن، قىمارۋاز بايزەكنىڭ  
يېنىغا بېرىپتۇ.

— سىز باياتىن نېمىنى ساتمەن دېدىڭىز؟ — دەپ  
سورايتۇ ئۇ.

— يەتمىش يىللىق ئىبادىتىمنى ساتمەن، — دەپتۇ بايزەك.

— نېمە ئۈچۈن ساتمەن دەيسىز؟ — دەپتۇ يەنە قى-  
مارۋاز.

— نەچچە يىلدىن بېرى تويىمىغان نەپسىمنى تويغۇزاي، —  
دەپ جاۋاب بېرىپتۇ بايزەك.

— مېنىڭ نەچچە يىللاردىن بېرى قىلمىغان ئەسكىلىكىم  
قالمىدى. ھازىر يانچۇقۇمدا ئازراق پۇل بار. ئىبادىتىڭىزدىن  
شۇ پۇلغا تۇشلۇق بېرەمسىز؟ — دەپ سورايتۇ قىمارۋاز.

— نەچچە پۇل بولسا مەيلى، شۇنچە پۇلغا بەردىم، —  
دەپتۇ بايزەك. قىمارۋاز يانچۇقىدىن پۇلنى يەرگە تۆكۈپتۇ. بۇ  
پۇل ئىككى تەڭگە چىقىپتۇ. بايزەك شۇ پۇلغا ئىبادىتىنى

سېتىپتۇ، پۇلنى ئېلىپ ئاشپۇزۇلغا بېرىپتۇ. ئاشپەز كەپتۇ. نى تەڭلەپ:

— بۇ پۇلغا نەچچە مانتا كېلىدۇ؟ — دەپ سوراپتۇ.  
— بەش قاسقان مانتا كېلىدۇ، — دەپتۇ ئاشپەز.  
بايزەك بەش قاسقان مانتىنى بىراقلا ئايتتۇ. ئۇ مانتىنى كۆتۈرۈپ بىر مازارغا كەپتۇ. بايزەك: «ئالە نەپسىم، ئالە، يەتمىش يىلدىن بېرى مېنى تويغۇزمىدىڭ دەيسەن، قېنى توي-غۇچە يە. سەن بۈگۈنغۇ مانتىنى يەرسەن، ئەتە ساڭا يەنە ئىككى تەڭگە بارمۇ؟» دەپ، ئۆزىنىڭ نەپسى بىلەن جەڭ قىلىۋاتتۇ. غىجىشىغان بىر ئاۋاز ئاڭلىنىپتۇ. بايزەك مانتىنى قويۇپ ئەتراپنى ئىزدەپتۇ. قارىسا، بىر ئوچۇق گۆردە بىر قانچۇق ئالتە بالىسى بىلەن يۇقىرىغا چىقالماي ياتقۇدەك. بايزەك ئىتىنى گۆردىن تارتىپ چىقىرىپ مانتا بېرىپتۇ. ئىت مانتىنى يەپ ئاسمانغا قاراپ: «ئەي خۇدا، مۇشۇ بەندەڭنى ھاجىتىدىن چىقارغايسەن» دەپ تىلەپتۇ. بايزەك لېگەنى كۆتۈرۈپ ئۆيىگە قايتىپ كەپتۇ. بىر چاغدا ئاسماندىن:

— ئەي بايزەك، سەن ئۆز نەپسىڭدىن كەچمىگەن بولساڭ، ئاشۇ قانچۇق ئالتە بالىسى بىلەن ئۆلگەن بولاتتى، مەن سەندىن رازى، — دېگەن سادا كەپتۇ.



## ئانا - بالا

بۇرۇننىڭ بۇرۇنىسىدا مال - مۈلكى كۆپ، بىراق بالىسى يوق بىر باي ئۆتكەنكەن. باي پەرزەنت كۆرۈش پىراقىدا ئۆر - تىنىدىكەن. ئاي - يىللار ئۆتۈپ، ئۇنىڭ خوتۇنى بىر ئوغۇل تۇغۇپتۇ. ئۇلار بۇ ئوغۇلغا بەك ئامراق ئىكەن.

بىر كۈنى باي تۇيۇقسىز ئېغىر كېسەل بولۇپ، ئورۇن تۇتۇپ يېتىپ قاپتۇ. باي خوتۇنى ۋە بالىسىنى يېنىغا ئول - تۇرغۇزۇپ:

— خوتۇن، مەن ساقىيالمىدىغاندەك تۇرىمەن، ئۆلۈپ كەتسەم، مال - مۈلكۈم تۈگەپ كەتكۈچە سېتىپ، خەجلەپ ئوغلۇمنى ئوبدان باققىن. بالام، سەنمۇ ئاناڭنىڭ سۆزىدىن ھەر - گىز چىقمىغىن، — دەپتۇ.

باي ئۇزاق ئۆتمەي ۋاپات بوپتۇ. باي ئۆلگەندىن كېيىن خوتۇنى مال - مۈلكىنى سېتىپ خەجلەپ ئولتۇرۇۋېرىپتۇ. يىللارنىڭ ئۆتۈشى بىلەن بارلىق مال - مۈلك تۈگەپ، ئۆيد - گە چاشقان كىرسە، يامانلاپ چىققۇدەك بولۇپ قاپتۇ. قانتىق قار يېغىۋاتقان بىر كۈنى ئانىسى داڭقانى ئېسىپ قورايىد - لەن ئوت تۇناشتۇرۇۋاتسا، ئوغلى تالادىن بىر باش چامغۇرنى كۆتۈرۈپ كىرىپتۇ.

— نەدىن تاپتىڭ، بالام؟ — دەپتۇ ئانىسى.

— بازاردا بىر دېھقان چامغۇر سېتىۋاتقىنىكەن، خېلى  
رىدارلار ناھايىتى كۆپ، بۇ چامغۇر شۇلارنىڭ بىرىدۇر. ئۇ ئۇلارنىڭ  
يۈرۈپتىكەن، قولۇمنى ئۇزاتسام، ھېچكىم كۆرمىدى. ئۇلارنىڭ  
كەلدىم، — دەپ جاۋاب بېرىپتۇ بالا.

— ۋاي ئوبدان بالام، ئەقىللىق بالام! ساڭا مۇشۇ چامغۇر  
غۇرنى توغراپ ئاش ئېتىپ بېرىمەن، ئەجەب ياخشى ئىش  
قىپسەن، — دەپتۇ ئانا خۇش بولۇپ.  
بالا ئىككى كۈن ئۆتكەندىن كېيىن بىر تۇخۇمنى كۆتۈرۈپ  
كېرىپتۇ.

— نەدىن ئالدىڭ، بالام؟ — دەپ سوراپتۇ ئانا.  
— قوشنىمىزنىڭ توخۇ كاتىكىدىن، — دەپ جاۋاب بېرىپتۇ بالا.

— ۋاي بالام، يۈگۈر، ئادەم بارمۇ، يوق؟ يوق بولسا، يەنە  
كاتەككە كىرىپ خورازنى تۇتۇپ كىر. ئۇنى سېتىپ ساڭا بىر  
قۇلاقچا ئېلىپ بېرىي، — دەپتۇ ئانا. بالا ئانىسىنىڭ دېگەن  
نىنى ئورۇنداپتۇ...

شۇنداق قىلىپ، بالا يانچۇققا قول سالىدىغان، ئالغان  
نەرسىنىڭ ھەممىسىنى ئانىسىغا ئاپىرىپ بېرىدىغان بوپتۇ.  
بارغانسېرى يۈرىكى قاپتەك يوغىناپ، بازار ۋە ئېغىللاردىن  
قوي، كالا ئوغرىلايدىغان بوپتۇ. كۈنلەرنىڭ بىرىدە پادىشاھنىڭ  
ئوردىسىغا كىرىپتۇ — دە، خەزىنىگە ئاچقۇچ ساپتۇ ۋە بىر  
خۇرجۇنغا تولدۇرۇپ ئالتۇن — كۈمۈش ئاپتۇ. بۇنىڭغا كۆزى  
تويماي، تۇخۇمدەك گۆھەرلەرنى، ياقۇت — مەرۋايىتلارنى ياند-  
چۇقلىرى، قوينى توشقۇچە ساپتۇ — دە، «رەبىم» دەپ سىرت-  
قا مېڭىپتۇ. بالا ئوردا سېپىلىدىن چۈشۈشكە ھەپىلىشىۋات-  
قاندا، ئوردا قاراۋۇللىرى تۇيۇپ قېلىپ تۇتۇۋاپتۇ ۋە بالانىڭ  
پۇتىنى يەرگە تەگكۈزمەي پادىشاھنىڭ ئالدىغا ئەكىرىپ،



ئەھۋالنى مەلۇم قىپتۇ. پادشاھ دەرغەزەپكە كېلىپ، بالىنى دارغا ئېسىشقا بۇيرۇپتۇ. ئالتە جالات قىلىچىنى يالغاچلاپ، بالىنى ئوتتۇرىغا ئېلىپ، ياساۋۇل، مىرشەپلىرىنى ئارقىسىغا سېلىپ، جازا مەيدانغا قاراپ مېڭىپتۇ. جازا مەيداننى نۇر-غۇن خەلق ئوراپ تۇرۇپتۇ.

ئالتە جالات دار ئالدىدا بالىنىڭ بوينىغا سىرتماق سېلىپ، پادشاھنىڭ ئاخىرقى يارلىقىنى كۈتۈپ تۇرۇشۇپتۇ. — ئۆلۈش ئالدىدا پادشاھقا بىر ئېغىز گېپىم بار ئىدى، — دەپتۇ بالا.

— بوپتۇ، گېپىنى دەۋالسۇن، — دەپ ئىجازەت بېرىپتۇ پادشاھ.

— مېنىڭ ئانامدىن باشقا ھېچنەمە يوق، — دەپتۇ بالا كۆزىگە لىق ياش ئېلىپ، — مەن ئانامغا بەك ئامراق ئىدىم، ئاناممۇ ماڭا بەك ئامراق ئىدى، شۇڭا ئۆلۈم ئالدىدا ئانام بىلەن بىر كۆرۈشۈۋالسام.

پادشاھ رازىلىق بىلدۈرۈپتۇ. جالاتلار تەرەپ - تەرەپكە قاتراپ، بالىنىڭ ئانىسىنى ئىزدەپتۇ. ئانا بىر چەتتە كۆز يېشىنى تۆكۈپ تۇرغانىكەن، جالاتلار ئانىنى بالىنىڭ قېشىغا ئاپىرىپتۇ. — جېنىم ئانا! — دەپتۇ بالا، — سەندىن بۈگۈن ئايرىلىدىغان بولدۇم، تىلىڭنى چىقارساڭ، بىر شورىۋالسام.


ئانا ئۆلۈم ئالدىدىكى بالىنى رازى قىلىش ئۈچۈن تىلىنى چىقارغانىكەن، ئوغلى «گاچ» قىلىپ چىشلەپتۇ، ئانا ئاغرىققا چىدىماي «ۋايجان!» دەپ ۋارقىراپ كېتىپتۇ، لېكىن بالا قو-يۇپ بەرمەي ئۈزۈۋاپتۇ. پادشاھ بۇ ۋەقەنى كۆرۈپ بالىنى يېنىغا چاقىرىپ:

— سەن نېمە ئۈچۈن دارغا ئېسىلىش ئالدىدا ئاناڭنىڭ رازىلىقىنى ئالماي، تىلىنى چىشلەپ ئۈزۈۋالسەن؟ — دەپ

سورايتۇ.

بالا پادشاھقا بىرىنچى قېتىم چامغۇر ئوغلىنى بەردەن  
ۋەقەدىن باشلاپ، ئۆز كەچۈرمىشلىرىنى قالدۇرماي تېخىمۇ  
بېرىپتۇ ۋە ئاخىردا مۇنداق دەپتۇ:

— مەن ھېلىقى دېھقاننىڭ چامغۇرىنى ئۆيگە ئېلىپ  
كىرگەندە، ئانام مېنى يامان ئىشتىن ياندۇرغان بولسا، مەن  
مۇشۇنداق ئاقىۋەتكە قالمىغان بولاتتىم، شۇڭلاشقا ئۇنىڭ مې-  
نى ئوغرىلىققا ئۆگەتكەن تىلىنى چىشلەپ ئۈزۈۋالدىم.  
پادشاھ بالىنىڭ ئېيتقانلىرىنى ئاڭلاپ، گۇناھنىڭ كىمدە  
ئىكەنلىكىنى چۈشىنىپتۇ ۋە بالىنى كەچۈرۈم قىلىپ، ئانىنى  
جازالاپتۇ. شۇنىڭدىن كېيىن بالا ئۆمرىنىڭ ئاخىرىغىچە ھالال  
ئەمگەك بىلەن ئۆتۈپتۇ.



## غەم دېگەن شۇنداق بولسا

توخۇ تۇرنا، بۆرە قاراقچى، تۈلكە مارقىچى، سېغىزغان يىلاقچى نامىنى ئالغان زاماندا بىر پادىشاھ ئۆتكەنىكەن. ئۇ كۈنگە بىر قىزغا ئۆيلىنىدىكەن، سۈبھى يورۇش بىلەن قىزنىڭ كاللىسىنى ئالىدىكەن. كۈن ئۆتۈپ، ئاي ئۆتۈپ، شەھەر - دە قىز تۈگەپ، نۆۋەت ئوڭ قول ۋەزىرنىڭ يالغۇز قىزىغا كەپتۇ. ۋەزىر قىزىغا بەك ئامراق ئىكەن، يىغلاپتۇ - قاقشاپتۇ. شۇ ئارىدا قىز مەدرىسىدىن قايتىپ كېلىپ سوراپتۇ:

— دادا، نېمە بولدىلا؟

— سېنىڭ غېمىڭ، قىزىم، — دەپ جاۋاب بېرىپتۇ ۋە زىر ۋە ئەھۋالنى يوشۇرماي ئېيتىپ بېرىپتۇ. قىز پىسىڭگىدە كۈلۈپ:

— يىغلىمىسلا، دادا، پادىشاھنىڭ ئەدىپىنى ئۆزۈم بېرىدەن، — دەپتۇ ۋە ياسىنىپ - جابدۇنۇپ، تەخلىنىپ تۇرۇپتۇ. كەچ كىرىپتۇ. ئىككى جاللات قىزنى ئالدىغا سېلىپ ئېلىپ كېتىپتۇ. بۇنىڭدىن ئىلگىرى نۆۋىتى كەلگەن قىزلار دادا - پەرياد ئەيىلەپ ئوردىنى كۆتۈرۈۋېتىدىكەن. ئوڭ قول ۋەزىرنىڭ قىزى ئۇنداق قىلماپتۇ. ئۇ تاتارماي، تەمتىرمەي، ئوردىغا ئۇ - دۇلا كىرىۋېرىپتۇ. پادىشاھ ھەيران بولۇپ سوراپتۇ:

— ھەي نادان قىز، مەندىن قورقىدىڭمۇ؟

— ھەزرىتى پادىشاھىئالەم، ئۆزلىرى بىردىن قورقمايغان  
يەردە مەن سىلىدىن قورقاتتىممۇ؟! — دەپتۇ.  
بۇ سۆزدىن ئوردا ئەھلى كۈلۈشۈپتۇ. پادىشاھ ئېغىزىدىن  
پارقىرىتىپ چالۋا قاپتۇ:

— ئېيتە، بۇ نېمە دېگەننىڭ؟

— ئەي ئەزىز شاھىم، بىر سوئال بار، ئاۋۋال شۇنىڭغا  
جاۋاب بەرسىلە، — دەپتۇ قىز.

— قېنى، سورا! — دەپتۇ پادىشاھ كۆرەڭلەپ.

— پېقىرنى ئوردىغا نېمىگە چاقىرتتىلىكىن؟

— بىر كېچىلىك ئەمرىگە ئېلىش ئۈچۈن.

— مەنمۇ شۇنى كۈتۈپ تۇراتتىم، — دەپتۇ قىز، —

ئەمما، بىر شەرتىم بار، ئورۇندىيالىسىلا ھەممىگە رازىمەن.

ئورۇندىيالىسىلا ئۆلتۈرەمدىمەن، سازايى قىلامدىمەن، ئىختى-

يار ئۆزۈمدە بولسۇن.

— ھەرقانداق شەرتىڭ بولسا ئورۇندايمەن، تېزىرەك ئېيت-

قىن، — دەپتۇ شاھ.

— ئۇنداق بولسا، غەمسىز ئادەمدىن بىرنى تېپىپ كې-

لىلا، ئۆز كۆزۈم بىلەن كۆرىمەن، ئۆز ئاغزىم بىلەن گەپ

سورايمەن.

پادىشاھ: «ئەجەب ئاددىي شەرتكەن بۇ، غەمسىز ئادەم ئور-

دىنىڭ ئىچىدىلا كۆپقۇ» دەپ ئويلاپ، قىزنىڭ شەرتىنى دەررۇ

قوبۇل قىپتۇ. قىز پادىشاھقا بىر ئايلىق مۆھلەت بېرىپتۇ.

ئوردا ئەھلى گۇۋاھ بوپتۇ.

پادىشاھ ئوردىنى ئايلىنىپ سۈرۈشتۈرۈپ كۆرۈپتۇ، غەم-

سىز ئادەم تېپىلماپتۇ. پۇقراچە كىيىنىپ شەھەرگە چىقىپتۇ.

شەھەر ئوردىدىنمۇ بەتتەر ئىكەن. پۇقرالارنىڭ بەزىسى قورساق

دەرىدە ۋايىسىسا، بەزىسى يەر - جاي، بالا - پەرزەنت، كد-

يىم - كېچەك، سودا - مۇئامىلە، ئۆلۈم - يىتىم ئۈستىدە قايغۇرۇۋاتقۇدەك؛ قىز بالىسى بارلارنىڭ قايغۇسى ھەممىنى بېسىپ چۈشكۈدەك؛ جېدەل - ماجىرامۇ ھەر قەدەمدە ئۇچراپ تورغۇدەك. پادىشاھ ئىلاجىسىز ئۇششاقۇ چوڭ، پىششىقۇ توڭ ھەممە ئادەم بىلەن ئەسرارلىشىپ، مەقسىتىگە يېتەلمەپتۇ. مۆھلەت ۋاقتى توشاي دەپ قايتۇ. پادىشاھ قىزنىڭ ئالدىدا مات بولۇپ يۈزى چۈشۈپ كېتىش، جېنىدىن ئايرىلىشتىن ئەنسىدە - رەپ ئوردىغا قايتالماپتۇ، قىزنى قولغا چۈشۈرۈش نىيىتىدىن - مۇكەممەپتۇ. شۇ ئوي بىلەن بىر كۈنى ئۇ شەھەر مەركىزىدىكى سارايدا بېرىپ، سودىگەرلەردىن ئۇقۇشۇپ كۆرۈپتۇ. سودىگەرلەر: «ئالتۇنلۇقۇم دېگەن شەھەرنىڭ تاجى دۆلەت ئىسمىمىلىك بىر پادىشاھى بار، بەلكىم شۇنىڭ غېمى بولمىسا كېرەك» دېيىشىپتۇ. پادىشاھ رەھمەت ئېيتىپ، تاجى دۆلەتنىڭ شەھىرىگە قاراپ يولغا چىقىپتۇ.

ئالتۇنلۇقۇم شەھىرىنىڭ ئارىلىقى يەتتە كېچە - كۈندۈز - لۈك يول ئىكەن. پادىشاھ خۇشلۇقتا ئۈچ كېچە - كۈندۈزدىلا يېتىپ بېرىپتۇ. تاجى دۆلەتنىڭ ھۇزۇرىغا كىرىپ، مەقسىتىنى ئېيتىپتۇ. تاجى دۆلەت شاھ ئالتە پادىشاھلىقنىڭ شاھىنى شاھى بولۇپ، دۇنيادە پىنە، زىبۇزىننەت، مال - مۈلكىنىڭ ھېسابىنى ئۇقمايدىكەن؛ قەدىمى تەڭگەن يەردە چارباغى، سەيلىگە تېغى بار ئىكەن؛ بىر ۋاخلىقنىڭ يۈز تىللىلىق تاماق يەيدىكەن؛ قەسىرى ئالتۇندىن، قاچا - قوشۇق، قازان - قو - مۇچ، ئوردا جابدۇقلىرى كۈمۈشتىن ياسالغانىكەن. ئەمما، ئۇ بالا ۋاقتىدا ئاتىسىنىڭ پادىشاھلىق تەلىماتىنى، خەلىپە تىلىرىدىكى دەرسنى ئۆگىنىپ بولالماي زار قاقشىغانىكەن. ئاتىسىدىن ئايرىلغاندىن كېيىن، شەھەرنى قانداق باشقۇرۇش، پۇل - پۇچەكنى نەدە قويۇشنىڭ غېمىدە ئويۇقسىز تۈننى تاڭغا

ئۇلاپتۇ، ساقلى ئاقارغانسېرى بالىسىزلىقىنى كۆڭلى بېرىم بولۇپ: «ئۆلسەم شەھىرىم، دۇنيالىرىم كىمگە قالدۇق؟ ئۆتكەن غەمدىن باش كۆتۈرەلمەيدىغان بولۇپ قاپتۇ. ئۆتكەن غەمدىن كۆتۈرەلمەيدىغان بولۇپ قاپتۇ. پادشاھ ئاڭلاپ بولۇپ: — پېقىرنىڭ غېمى ھەزرەتلىرىنىڭ غېمىگە ياماقمۇ بولالمايدىكەن، — دەپتۇ ۋە غەمسىز ئادەمدىن بىرنى تېپىپ بېرىشىنى ئۆتۈنۈپ تۇرۇۋاپتۇ.

تاجى دۆلەت شاھ تۇرۇپ كېتىپ:

— مەن بۇ ئىشنى سىناپ كۆرگەندىم، ئاخىرى قىزىقار-لىق بولۇپ چىقتى. بوپتۇ، ئائۇمد قالمىسلا، بۇنىمۇ بىلىپ قالغانلىرى تۈزۈك، — دەپ، بولۇپ ئۆتكەن ۋەقەنى مۇنداق بايان قىلىپ بېرىپتۇ، — غەم باسقانسېرى «ئالەمدە غەمسىز ئادەم بارمىدۇ؟ غەمسىز ئادەم قانداق بولىدىغاندۇ؟» دەيدىغان بولۇپ قالدىم. بۇنداق ئادەمنى كۆرۈشكە تەشنا بولۇپ، غەمسىز ئادەم ئۆزىنى مەلۇم قىلسا، مىڭ تىللا ئىنئام قىلىدىغانلىقىم ھەق-قىدە ئالتە شەھەرگە پەرمان چىقاردىم. مەنمۇ ئۆزلىرىگە ئوخشاش «غەمسىزلىك كۆپتۇ» دېگەن ئويدا ئىدىم، شۇڭا خەزىنىدىكى ئىشكىنى ئاچتۇرۇپ، كۈتۈپ ئولتۇردۇم. قانداق بولدى دېمەلا؟ بىر ئاي كۈتتۈم، ئىككى ئاي كۈتتۈم، بىرەر ئادەم ئۆزىنى مەلۇم قىلمىدى. ئۈچىنچى ئېيىغا كەلگەندە، ئاپئاق ساقال بىر بوۋاي: «مانا مەن غەمسىز» دەپ، كىرىپ كەلدى. مەن ئۇنىڭدىن: «گېپىڭىز راستمۇ؟» دەپ سورىسام، ئۇ: «غەم دېگەن قانداق نېمە؟ بىلمەيدىكەنمەن، سۆزلەپ بەرسىلە، بىلىۋالسام» دېدى. مېنىڭ ئۇنىڭغا جاۋاب بېرىشىم ئاسان ئىدى، لېكىن مەن ئىشەنچلىك يەكۈنگە موھتاج ئىدىم. شۇڭا، ئۇنىڭدىن: «تۇرمۇشىڭىزنى قانداق ئۆتكۈزۈۋاتىسىز؟» دەپ يازدۇرۇپ سورىدىم. بوۋاي: «سەككىز ئوغلۇم بار، نۆۋەت بىلەن

ھەربىرىنىڭكىدە بىر ئايدىن تۇرمەن. يەي، كىيەي دېسەم، ئالدىدا ئېشىپ - تېشىپ تۇرىدۇ، ياتاي دېسەم، يەتتە قات كۆرپە تەييار» دەپ ماختىنىپ سۆزلەپ كەتتى. مەن ئۇنىڭغا: «ئۈچ كۈندىن كېيىن كېلىپ سوئالغىزنىڭ جاۋابىنى ئېلىپ كېتىڭ، تىلانى شۇ چاغدا بېرەي» دېدىم. بوۋاي بىر كۈن بۇرۇن پەيدا بولدى. ئۇنىڭ قايىقلىرى تۈرۈلگەن، چىرايى سا-ماندەك سارغايغان بولۇپ، تاۋى بوش ئىدى. ئۇ ئالدىدا تىز-لىنىپ: «داد پادىشاھىئالەم، ھۇزۇرلىرىدىن ئايرىلىپ، چوڭ ئوغلۇمنىڭكىگە بارسام، كېلىنم ئارقىسىنى قىلىپ تۇرۇۋال-دى. نېمە ئىشكىن دەپتىمەن، ئۇقسام، بالىلىرىم ئۆزلىرى ئىنئام قىلماقچى بولغان مىڭ تىلانى ئۆلىشىمەي جېدەل تېرىپتۇ. بىرى «دادامنى مەن ئوبدان باقتىم، تىلانىڭ يېرىمى مېنىڭ» دېسە، يەنە بىرى «مېنىڭمۇ ئەجرىم ئاز ئەمەس، ئۈچ-تىن بىرىنى ئالىمەن، دەپتۇ. باشقىسىمۇ بوش كەلمەي قان بولۇشۇپ كېتىپتۇ. ئۇلار قۇرۇق قول قايتىپ كەلگەنلىكىمنى كۆرۈپ، ئۆيىگە كىرگۈزمىدى، بىر كېچە تالادا ياتتىم، ئەزرا-ئىلنى سېغىنىدىم، ئۇ كەلمىدى. ئەمدى نەدە يېتىپ - قوپۇ-شۇمنى، نېمە يەپ، نېمە كىيىشىمنى بىلمەيمەن. بولدى، غەم دېگەن شۇنداق بولسا، سورىمايلا قويماي، سوئالمنى قايتۇرۇپ بەرسىلە» دېدى. شۇنداق قىلىپ، ئۇمۇ غەملىك ئادەم بولۇپ چىقتى. غەمىسىز ئادەم جەننەتتە بارمىكىن، ھېچ بىلمىدىم.

ئاۋارە بولماي كېتىۋالسىلا بولارمىكىن !  
پادىشاھ ئالتۇنلۇقۇم دېگەن شەھەردىن قايتىپتۇ، باراردا ئۈچ كېچە - كۈندۈزدە باسقان يولنى ياناردا يېرىم ئايدا تۈ-گىتەلمەپتۇ، يول بويى جان قايغۇسىدا كانىيىدىن غىزامۇ ئۆتمەپتۇ، يادا قوشۇقتەك بولۇپ قاپتۇ، ئۆلۈۋېلىشنىڭ ئور-نى يوقكەن، بىر بېسىپ، ئىككى بېسىپ ئوردىغا كەپتۇ ۋە


قىزنىڭ قېشىغا كىرىپتۇ. قىز پادىشاھتىن — قېنى، غەمسىز ئادەم؟ — دەپ سوراپتۇ. شۇنى چايقاپ:

— بۇنداق ئادەم يەر يۈزىدە يوق ئىكەن، خېنىم. غەمگەن شۇنداق بولسا، بىر قوشۇق قېنىمنى تىلەي، مۇندىكى كېيىن ئۆزۈمنى بىلەي، — دەپ يالۋۇرۇپتۇ.

قىز قىلىچىنى قىنىغا سېلىپ:

— تۇنجى سوئاللىرىنىڭ جاۋابىنى ئۆزلىرى تاپتىلا. غەمنىڭ مەنىسىگە چۈشەنگەن بولسىلا، بوپتۇ. نامەردلىك ئۆزلىرى بىلەن قۇرۇسۇن، مەن سىلى قىلغاننى قىلماي، — دەپ ئوردىدىن چىقىپ كېتىپتۇ.

پادىشاھ شۇنىڭدىن باشلاپ ئۆيلەنمەپتۇ، پۇقرالارنىڭ غەمىدە بوپتۇ. قىزلار چوڭ بولۇپ ئۆز جۈپتىنى تېپىپتۇ.





## يالتايغاق بوۋاي

بۇرۇنقى زاماندا بىر بوۋاي بار ئىكەن، بىراق ناھايىتى كەمبەغەل ئىكەن، كەمبەغەل بولغاندىمۇ ھېچ نەرسىسى يوق بىر بىچارە ئىكەن. ئۇ پۈتۈن ئۆمرىنى بايلارغا ئىشلەپ ئۆتۈپ كۈزۈپتۇ. بوۋاي بايلارنىڭ ئىشىكىدە ئىشلەپ يۈرگەندە، باشقا ئورتاقچى، يىللىقچى، مەدىكارلارنىڭمۇ ئۆزىگە ئوخشاش ئېغىر تۇرمۇش كەچۈرۈۋاتقانلىقىنى كۆرۈپ، باينىڭ قولىدىكى دۈنەنە ياللار مەندە بولغىنىدا ھەممىسىنى شۇ بىچارىلەرگە بۆلۈپ بەرەر ئىدىم، دەپ ئويلايدىكەن.


بىر كۈنى باي بوۋاينىڭ ئىش ھەققى ئۈچۈن كىچىككىنە يەر ۋە ئۇرۇقلۇق بېرىپتۇ. بوۋاي ناھايىتى خۇشال بوپتۇ. ئۇ ئۆز ئالدىغا دېھقانچىلىق قىلماقچى بولغىنىدا، ئۆزىنىڭ ئۇزۇندىن بېرى ئويلاپ يۈرگەن شۇ ئارزۇلىرى يەنە قوزغىلىپ: «خۇدا، شۇ يېرىمنىڭ ھوسۇلى كۆڭلۈمدىكىدەك بولسا، ھەممىسىنى ئاچ - يالغىچ كەمبەغەللىرى بىلەن تەڭ يەيتىم» دېگىنىچە كېچە - كۈندۈز تىرىشىپ ئىشلەپتۇ. ئەتراپىدىكى كەمبەغەل دوست - يارلىرىمۇ ئۈزۈلمەي كېلىپ ياردەم قىلىپ تۇرۇپتۇ. ئاخىر بوۋاينىڭ تەلپىدەك بولۇپ، ئاشلىق ناھايىتى ياخشى ئوخشايتۇ. ئوخشىغاندىمۇ قانداق دەڭ، ھەربىر باشاق ئاق قوناقتىنمۇ چوڭ دان تۇتۇپ، غوللىدە

رى باشاقلارنى كۆتۈرەلمەي ئېگىلىپ كېتىپتۇ. كۈز كېلىپ، ئاشلىقمۇ پىشىپتۇ. بىراق، بۇغداينى بوۋاينىڭ ئۆزى يالغۇز قانداقمۇ يىغىۋالماستىن، بوۋاي پۈتۈن يېزىدىكى دېھقانلارنى ياردەمگە چاقىرىپتۇ. قانلار: «بوۋايغا كەلگەن ئامەت بىزنىڭمۇ ئامىتىمىز» دەپ، يۈرۈپ، گۈرۈشۈپ كەپتۇ. ئاشلىقنى ھەممە ئۆملۈكتە ئورۇپ، تېپىپ، چەشلەپ تەييار قىلىپ بېرىپتۇ. مارجاندەك بۇغدايلار خامانغا دۆۋىلىنىپ كېتىپتۇ. تاغدەك دۆۋىلەنگەن ئاشلىقنى كۆرۈپ بوۋاينىڭ نىيىتى بۇزۇلۇپتۇ، نەپسى يوغىناپ، بايلىق كويىغا چۈشۈپتۇ، چوڭ خوجايىن بولۇپ، ئوڭدا يېتىپ راھەت كۆ-رۈشنى ئويلاپتۇ، يار - يۆلەك بولغانلارنىمۇ ئۇنتۇپتۇ. ئارىدىن ئۇزاق ئۆتمەپتۇ، ھاۋا بىردىنلا تۈنۈلۈپ قاتتىق يامغۇر يېغىپ كېتىپتۇ. ئارقىدىنلا سەل كېلىپ، بوۋاينىڭ پۈتۈن ئاشلىقىنى ئېقىتىپ كېتىپتۇ. بوۋاي يەنە ئاۋۋالقى گادايلىق ھالىغا چۈشۈپ قاپتۇ، يېنىغا ھېچكىم كەلمەيدىغان بوپتۇ، بوۋاي يالغۇز قاپتۇ. شۇ چاغدا ئۇ ئۆز نىيىتىدىن ياز-غىنىغا پۇشايمان قىلىپ:

چاقمىقنىڭ چاقتى، خۇدا،  
دۈمبىقنىڭ سوقتى، خۇدا،  
چادىن تارتىپ ھەممىسى  
قىيىندا ئاقتى، خۇدا.

يالتايغاقلىق يامان ئىكەن،  
قۇرۇق قول قالدىم، خۇدا.  
دوستلار قەدرىگە يەتمەي  
ھەممىدىن بولدۇم جۇدا.

دەپ قوشاق قوشۇپ يىغلاپتۇ. مانا بۇ چۆچەك شۇنىڭدىن قېپقالغانىكەن.



## كۆتۈل


بۇرۇنقى زاماندا بىر ياۋۇز، زالىم پادىشاھ ئۆتكەنكەن. بۇ پادىشاھ ئەلدە ناھەقچىلىكنى كۆپ قىپتۇ. خەلق پىقىرلىق - نامراتچىلىقتا ئۆتۈپتۇ، ئۈستى - ئۈستىلەپ قاتتىق زۇلۇم تارتىپتۇ. پادىشاھنىڭ زۇلمى، ياۋۇزلۇقى ھەققىدە ھېچكىممۇ بىرەر ئېغىز گەپ - سۆز قىلالمايدىكەن. ئەگەر پادىشاھ بىرەر ئېغىز گەپ - سۆز ئاڭلاپ قالسا، شۇ گەپنى قىلغان ئادەمنى ئۆلۈمگە، مال - مۈلكىنى تالاڭغا بۇيرۇيدىكەن. پادىشاھنىڭ زۇلمى ۋە ۋەھشىيلىكىدىن قورقۇپ، خەلق كۆزى ئوچۇق تۇرۇپ قارىغۇ، تىلى تۇرۇپ گاچا، ئەقىل - ھوشى تۇرۇپ دۆت بولۇۋاپتۇ. بۇ ئەلدە ساخاۋەت ئاتلىق ئاق نىيەت، ساپ دىل، ئادىل بىر كىشى بار ئىكەن، ئۇ ھەر دائىم ئەل ئارىسىدا يۈرىدىكەن، كىشىلەرگە قولىدىن كېلىشىچە ياردەم قىلىدىكەن، ھاجەتمەنلەرنىڭ قانداق ھاجىتى بولسا، ئېغىر كۆرمىي راۋا قىلىپ بېرىدىكەن. خەلق ساخاۋەتنى بەك ياخشى كۆرىدىكەن. بىر كۈنى بىر كىشى كېلىپ، ساخاۋەتكە كۆڭلى - كۆكسىدىكى سۆزىنى ئېيتىپتۇ:

— پادىشاھنىڭ زۇلمى ھەددىدىن ئېشىپ كەتتى، خەلقنىڭ «ئۇھ» دېگۈچىلىك مادارى قالمىدى. بۇ زالىمدىن قۇتۇلىدىغان كۈنۈمۇ بولارمۇ؟

ساخاۋەت بۇ سۆزنى ئاڭلاپ، بىر ئۇلۇغ - كىچىك تىنىپ:  
 — ئارغامچىنى تولغاۋەرسە ئۈزۈلىدۇ، زۇلۇم قانچە كۈ-  
 چەيگەنسېرى قارشىلىقمۇ شۇنچە ئۆرلەيدۇ. يۈك كۆتۈرگەن ئا-  
 دەم يۈك ئېغىرلىشىپ كۆتۈرەلمىگەندە، ئۈستىدىكى يۈكنى  
 ئىرغىتىپ تاشلايدۇ. زۇلۇم چىكىگە يەتتى. ئۇنىڭ زالىملىقىد-  
 ىن قۇتۇلىدىغان كۈنمۇ يېتىپ كېلىدۇ، — دەپ دېھقانغا تەسەل-  
 لى بېرىپتۇ.

ساخاۋەتنىڭ  
 بۇ سۆزلىرى بۇ-  
 نىڭدىن ئۇنىڭغا،  
 ئۇنىڭدىن بۇنىڭ-  
 غا ئاڭلىنىپ  
 ئاخىر پادىشاھ-  
 نىڭ قۇلىقىغا  
 يېتىپتۇ.

پادىشاھ دەر-  
 غەزەپ بولۇپ،  
 ساخاۋەتنى تۇتۇپ  
 كېلىشكە بەل  
 باغلاپتۇ. كىمكى  
 ساخاۋەتنى تۇتۇپ  
 ئەكېلىپ بەرسە،  
 ئۇنىڭغا زور  
 ئىنئام بېرىد-  
 ىغانلىقى، كىمكى  
 ئۆز ئۆيىدە يوشۇ-  
 رۇپ ساقلاپ خە-



ۋەر قىلمىسا، ئۇنى جازالاپ، مال - مۈلكىنى مۇسادىق قىلىدە -  
 دىغانلىقى توغرىسىدا يارلىق چىقىرىپتۇ ۋە چىقىرىپتۇ ۋە  
 لەرگە ئادەم ئەۋەتىپ، ئۆي - ئۆيلەرنى ئاقتۇرۇشقا تەييارلىق  
 پادىشاھنىڭ زۇلمىدىن قورقۇپ، ھېچكىم ساخاۋەتنى  
 كىرگۈزمەپتۇ. ساخاۋەت ئۇرۇق - تۇغقانلىرى، دوست -  
 غىنىلىرىنىڭ ئۆيىگە بېرىپتۇ. ئۇلارمۇ ساخاۋەتنى ئۆيىگە  
 كىرگۈزسە، ئۆزىگە خاپىلىق يېتىپ قېلىشتىن قورقۇپ ئۆيدە -  
 گە كىرگۈزمەپتۇ، ئاش - نان بېرىپ، ئۆزىگە ئېيتىپ يولغا  
 ساپتۇ. پادىشاھنىڭ ئادەملىرى ئاخىر ساخاۋەتنى تۇتۇۋاپتۇ،  
 ئۇنى دارغا ئېسىپ ئۆلۈم جازاسى بەرمەكچى بولۇپتۇ ۋە: «ساخا -  
 ۋەت دارغا ئېسىلىدۇ، ئاۋۋال ھەممە ئادەم جازا مەيدانىغا  
 توپلىنىپ، بۇ گۇناھكارنى بىردىن ئۇرۇشى كېرەك. كىمكى  
 پادىشاھنىڭ ئەمرىگە خىلاپلىق قىلىپ، بۇ گۇناھكارغا ئىچ  
 ئاغرىتىدىكەن، جازاغا تارتىلىدۇ» دەپ، شاھ يارلىق  
 چۈشۈرۈپتۇ.

زالىم پادىشاھنىڭ ھۆكىمى بويىچە بەلگىلەنگەن كۈنى پۈ -  
 تۈن خەلق جازا مەيدانىغا توپلىشىپتۇ. جاللاتلار ساخاۋەتنى  
 باغلاپ جازا مەيدانىغا كەلتۈرۈپتۇ. دارنىڭ سىرتىمىنى ئۇنىڭ  
 بويىغا سېلىپ، ھەممىگە ساخاۋەتنى بىردىن ئۇرۇپ ئۆتۈشنى  
 بۇيرۇپتۇ.

پادىشاھ تەخت ئۈستىدە ئولتۇرۇپ، ھەممە كىشىنىڭ ئۆ -  
 رۇپ ئۆتۈشىگە سەپسىلىپ تۇرۇپتۇ. ھەممە كىشى بىردىن ئۆ -  
 رۇپ ئۆتۈپتۇ. بەزىلىرى مۇشت بىلەن ئۇرۇپتۇ، بەزىلىرى شا -  
 پلاق بىلەن ئۇرۇپتۇ، بەزىلىرى كالتەك بىلەن ئۇرۇپتۇ. ئىش -  
 قىلىپ، نېمە بىلەن بولسۇن، ھەممىسى بىردىن ئۇرۇپ ئۆتۈپتۇ.  
 ساخاۋەت داد - پەرياد كۆتۈرمەي، مەردانە قىياپەتتە تىك تۇرۇپتۇ.  
 ساخاۋەتنىڭ سالى دېگەن بىر يېقىن دوستى بار ئىكەن.

ئۇنىڭ ساخاۋەتنى ئۇرۇشقا قولى بارماي، ئائىلاچلىقتا قولىدۇ. كى ئەتىرگۈلنى ساخاۋەتنىڭ بۇرغىغا تەگكۈزۈپ ئۆتۈپتۇ. گۈل ساخاۋەتنىڭ بۇرغىغا تېگىشى بىلەن تەڭ ساخاۋەت «ۋايجان!» دەپ ۋارقىراپتۇ. بۇنى كۆرگەن پادىشاھ جاللاتلارغا:

— ساخاۋەتنىڭ بويىدىكى سىرتماقنى يەش، ئۇنى ھا- زىرلا ئالدىمغا كەلتۈر. ئۇنى گۈل بىلەن ئۇرغۇچىنىمۇ ئېلىپ كەل، — دەپ ئەمر قىپتۇ.

جاللاتلار ئۇنىڭ بويىدىكى سىرتماقنى يېشىپ، پادىشاھ- نىڭ ئالدىغا ئېلىپ كەپتۇ.

— شۇنچە ئادەم ئۇرۇپ ئۆتسە، ھەتتا كالتەك بىلەن ئۇرسىمۇ «ۋاي» دېمەيسەن، بۇرۇنغىغا گۈلنى پۇرىتىپ ئۆتسە «ۋايجان!» دەپ توۋلايسەن. بۇنىڭدىكى سەۋەب نېمە؟ — دەپ سوراپتۇ پادىشاھ ساخاۋەتتىن.

— مەن بىر گۇناھسىز ئادەم، ناھەقتىن — ناھەق دارغا ھۆكۈم قىلىندىم. خالايق، بىرىنچىدىن، مېنىڭ نېمە سەۋەب- تىن دارغا ئېسىلماقچى بولغانلىقىمنىڭ سەۋەبىنى بىلمىگەن- لىكى، ئىككىنچىدىن، ماڭا يات بولغانلىقى ئۈچۈن مېنى ئۇر- دى، شۇڭا ئۇلاردىن خاپا بولمىدىم. ئەمما، مېنى گۈل بىلەن ئۇرۇپ ئۆتكىنى مېنىڭ ئەڭ يېقىن، قىيامەتلىك ئاغىنەم ئى- دى. ئۇنىڭ ئۇرغىنى جېنىمدىن ئۆتۈپ كەتتى، تاقەت قىلالماي «ۋايجان» دەپ توۋلاپ سالدىم. كىشى ياتتىن رەنجىمەيدۇ، يې- قىن كىشىسىدىن رەنجىدۇ، — دەپتۇ ساخاۋەت.

بۇ سۆز پادىشاھنىڭ كۆڭلىگە ناھايىتى يېقىپتۇ ۋە ساخاۋەت- نىڭ گۇناھىنى كەچۈرۈم قىپتۇ. «ئادەم ياتتىن رەنجىمەيدۇ، يې- قىنىدىن رەنجىدۇ» دېگەن بۇ سۆز شۇنىڭدىن كېيىن ھېكمەتلىك سۆز بولۇپ قېلىپ، ئەل ئارىسىغا تارقىلىپ كېتىپتۇ.

## ئايچىق ساقا

زاماننىڭ زامانىسىدا ھىندى مەملىكىتىدىن ئۈچ نەپەر ھىندى باشقا ئەللەرنىڭ تىلىنى ئۆگىنىشكە ئىشتىياق باغلاپ، سەپەر قىپتۇ. قارلىق تاغلار، پايانسىز ئوتلاقلىرىنى بىر-سىپ ئۆتۈپ بىر شەھەرگە كەپتۇ. ئۇلار بۇ شەھەردە بىر مەزگىل تۇرغان بولسىمۇ، يەرلىك خەلقنىڭ تىلىنى زادىلا ئۆگىنەلمەپتۇ. پەقەت بۇلاردىن بىرى «بىزلەر» دېگەن سۆزنىلا ئېسىدە قالدۇرۇپتۇ. بۇ يەردىن زېرىككەن ھىندىلار يەنە بىر شەھەرگە بېرىپتۇ. ئۇلار بۇ يەردە ھەر كۈنى رەستە ئايلىدىنىش، ئادەملەر كۆپ يەرلەرگە بېرىش بىلەن كۈن ئۆتكۈزۈپ-تۇ. كۈنلەرنىڭ بىرىدە ئۇلار ھېيتگاھ مەيدانىغا كەلگەندە، بىر توپ كىشىلەرنىڭ جېدەللىشىۋاتقانلىقىنى كۆرۈپتۇ. ھىندىلار: «ھە، مانا بۇ تىل ئۆگىنىشنىڭ ئوبدان پەيتى» دېيىدىشىپ، بۇ غوۋغاغا قۇلاق سېلىپ تۇرغاندا، بېشىغا سەللە ئورۇنلۇغان ئاق ساقال ئادەم جېدەل قىلغانلارغا قاراپ سۆزلەشكە باشلاپتۇ. ئۇنىڭ سۆزىدە «بىر پۇل ئۈچۈن» دېگەن سۆز كۆپ تەكرارلىنىپتۇ. جېدەللىشىۋاتقانلار ئاستا - ئاستا تارقىلىشقا باشلاپتۇ. بۇنى كۆرگەن ھىندىلار، بۇ خاسىيەتلىك سۆز بولسا كېرەك دەپ، «بىر پۇل ئۈچۈن» دېگەن سۆزنى ئېسىدە قالدۇرۇۋاپتۇ. بۇ شەھەردە خېلى ئۇزۇن تۇرغان ھىندىلار يەنە باشقا



شەھەرگە كەپتۇ، لېكىن بۇ يەردىمۇ ئەھۋال ئىلگىرىكىدەك بولۇپ، ئۇلار ھەر كۈنى كوچا ئايلىنىدىكەن. كۈن ئۆتۈپتۇ، ئاي ئۆتۈپتۇ، بىرەر ئېغىزىمۇ سۆز ئۆگىنەلمەپتۇ. كۈنلەرنىڭ بىرىدە ئۇلار ئىككى ئادەمنىڭ ئۇرۇشۇپ ياقا سىقىشىۋاتقانلىقىنى كۆرۈپ تۇرۇشىغا، بىر ئەمەلدار كېلىپ: «مالى، خوتۇن تالاق» دەپتۇ. ئۇرۇشۇۋاتقانلار دەرھال ئاجرىلىپ، ھەرقايسىسى ئۆز يولىغا كېتىپتۇ. بۇ ئەھۋالنى كۆرگەن ھىندىنىڭ ئۇ چىنچىسى بۇمۇ بىر خاسىيەتلىك سۆز بولسا كېرەك، دەپ ئويلاپتۇ - دە، بۇ سۆزنى يادلىۋاپتۇ. بۇ شەھەردىنمۇ سۆز ئۆگىنىش مەقسىتىگە يېتەلمىگەن ھىندىلار ئۆز يۇرتىغا قايتماقچى بولۇپ يولغا چىقىپتۇ. ئۇلار يولدا كېتىۋاتقىنىدا قىيما - چىيما قىلىنىپ ئۆلتۈرۈلگەن بىر جەسەتكە يولۇقۇپتۇ. بۇ جەسەتكە قاراپ ھەيران بولغان ھىندىلار ئۆزئارا پاراخلىد - شىپ تۇرغىنىدا، بىرقانچە يايىلارنى ئەگەشتۈرگەن پاشاپېيىگى كېلىپ، جەسەت يېنىدا تۇرغان ناتونۇش ئۈچ ئادەمنى كۆرۈپتۇ. — بۇ ئادەمنى كىم ئۆلتۈردى؟! — دەپ سوراپتۇ پاشاپېيىگى.

— بىزلەر، — دەپتۇ ئۆگىنىۋالغان سۆزىنى تەكرارلاپ ھىندىلارنىڭ بىرى.

— نېمىشقا ئۆلتۈرۈشتىڭىز؟! — دەپتۇ پاشاپېيىگى غەزەپ بىلەن.

— بىر پۇل ئۈچۈن، — دەپتۇ يەنە بىر ھىندى. — بىر پۇل ئۈچۈنمۇ ئادەم ئۆلتۈرۈشەمسەن؟! — غەزەپتىن پاشاپېيىگىنىڭ كۆزلىرى چانقىدىن چىقىپ كەتكۈدەك بولۇپ، قوشۇمىلىرى تۈرۈلۈپ كېتىپتۇ.

پاشاپېيىگىنىڭ غەزەپلەنگەنلىكىنى كۆرگەن ھىندىلارنىڭ بىرى ئۆگىنىۋالغان سۆزىنى يەنە ئىشقا ساپتۇ:



— ماڭ، خوتۇن تالاق !

بۇ سۆزنى ئاڭلاپ غەزەپتىن يېرىلغۇدەك بولغان پاششا-  
بېگى بۇ ئۈچ ھىندنى باغلىتىپ، باش - كۆزىگە قامچىل-  
غىنىچە جەسەت بىلەن يامۇلغا ئەكېلىپ ئامبالغا مەلۇم قىپ-  
تۇ. ئامبال بۇ ئۈچ ھىندنى سوراق قىلىشقا باشلاپتۇ:  
— بۇ ئادەمنى قايسىڭ ئۆلتۈردۈڭ؟ !

ھېچنېمىنى چۈشەنمىگەن ھىندىلار كۆزلىرىنى پارقىرات-  
قىنىچە تۇرۇپ قاپتۇ. ئامبالنىڭ سوئالى تەكرارلانغاندىن كې-  
يىن، ھىندىلاردىن بىرى:  
— بىزلەر، — دەپتۇ.

— نېمىشقا ئۆلتۈرۈشتۈڭ؟ ! — دەپ سوراپتۇ ئامبال.  
— بىر پۇل ئۈچۈن، — دەپتۇ ھىندىلاردىن يەنە بىرى.  
— بىر پۇل ئۈچۈنمۇ ئادەم ئۆلتۈرگەن بارمۇ؟ ! — دەپ-  
تۇ ئامبال غەزەپلىنىپ.  
— ماڭ، خوتۇن تالاق ! — دەپتۇ ھېچنېمىنى چۈشەنم-  
گەن يەنە بىر ھىندى.

غەزەپلەنگەن ئامبال بۇلارنى قىيناشقا بۇيرۇپتۇ. ھىندىلار  
قانچىلىك ئازابلانمىسۇن، ئۇلارنىڭ ئاغزىدىن «بىزلەر»، «بىر  
پۇل ئۈچۈن»، «ماڭ، خوتۇن تالاق !» دېگەن سۆزدىن باشقا

سۆز چىقماپتۇ. ئاخىر بۇلارغا ئىشكەل، تاقاق سېلىپ، مەخ-  
سۇس قاتىللار ياتىدىغان زىندانغا سېلىشنى بۇيرۇپتۇ، بۇلارغا  
ئۆلۈم جازاسى بېرىشنى تەلەپ قىلىپ، تەكشۈرۈش مەلۇماتىنى  
يۇقىرىغا يوللاپتۇ.

ئارىدىن بىر قانچە كۈن ئۆتۈپتۇ. ھىندىستاندىن بىر سودا  
كارۋانى ئامبالنىڭ قېشىغا نۇرغۇن سوۋغاتلار بىلەن كەپتۇ.  
ئامبال سوۋغاتلارنى قوبۇل قىلىپ كارۋانلارغا زىياپەت بېرىپ-  
تۇ. ئامبال قارىسا، بۇ كارۋانلارنىڭ كىيىم - كېچىكى  
زىنداندا يېتىۋاتقان ھېلىقى ئۈچ «قاتىل»غا ئوخشايدىكەن.  
ئامبال ھەيران بولۇپ، زىنداندىن ھېلىقى ئۈچ گۇناھكارنى  
ئەكەلدۈرۈپتۇ. گۇناھكارلار سودا كارۋانلىرىنى كۆرۈپ يىغلاش-  
قان ھالدا بېشىدىن كەچۈرگەن سەرگۈزەشتىلىرىنى باشتىن -  
ئايغ سۆزلىشىپتۇ. ئەھۋالدىن خەۋەر تاپقان ئامبال بۇ ئۈچ  
ھىندىغا ئۆزى خاھلىق ئېيتىپ، يۇرتىغا يولغا سېلىپ قويۇپ-  
تۇ. ھەممەيلەن بۇ ئىشتىن ئاچچىق ساۋاق ئاپتۇ.



## پادشاھ بىلەن باققال

بۇرۇنقى زاماندا بىر شەھەردە ساۋۇت دېگەن بىر كەمبە-  
 غەل باققال بار ئىكەن. ئۇ ھەر كۈنى ناۋات ياساپ، غالتەك  
 بىلەن بازارغا ئاپىرىپ سېتىپ تۇرمۇش كەچۈرىدىكەن. خوتۇنى  
 ئايخان ئەمگەكچان، چىرايلىق ئايال بولۇپ، ئۇلار بەك كەمبە-  
 غەللىكتە تۇرمۇش كەچۈرسىمۇ، لېكىن ئەر - خوتۇن ئىككى-  
 سى ناھايىتى ئىناق ئۆتىدىكەن.

بىر كۈنى ئايخان سۇ ئەكەلگىلى كوچىغا چىققاندا،  
 بەختكە قارشى كوچىدىن ئۆتۈپ كېتىۋاتقان بىر مەككەر ۋە-  
 زىر بىلەن دوقۇرۇشۇپ قاپتۇ. ۋەزىر بۇ چىرايلىق ئايالنى كۆرۈپ  
 قېلىپ، ئارقىسىدىن قاراپ تۇرۇپ ئۇنىڭ ئۆيىنى بىلىۋاپتۇ.

بۇ شەھەرنىڭ زالىم بىر پادشاھى بولۇپ، ئۇنىڭ قىرىق  
 بىر خوتۇنى بار ئىكەن. شۇنداق بولسىمۇ، ئۇ بىرەر چىرايلىق  
 قىز ياكى خوتۇننىڭ بارلىقىنى ئاڭلاپ قالسىلا، زورلۇق بىلەن  
 ئېلىۋالىدىكەن. ئۇ شۇ كېچىسىلا ۋەزىرى بىلەن بىر قانچە يا-  
 ساۋۇللارنى ئەۋەتىپ، ئايخاننى زورلۇق بىلەن ئۆز ئوردىسىغا  
 ئالدۇرۇپتۇ. ئايخان ئوردىدا ياخشى تۇرمۇش كەچۈرسىمۇ،  
 ھامان ئېرىنى ئەسلىدىكەن، كۈن بويى قاپقى ئېچىلماي،  
 پادشاھقا بەكمۇ غەزەپلىنىدىكەن. پادشاھ ئۇنىڭ كۆڭلىنى  
 ئېلىش ئۈچۈن كۆپ چارىلەرنى قىلغان بولسىمۇ، لېكىن

مەقسىتىگە يېتەلمەپتۇ.

ئايخاننى زورلۇق بىلەن تارتىپ ئەكەتكەندىن كېيىن، سا-  
ۋۇت ئۆيىدە يالغۇز قېلىپ بەكمۇ ھەسرەت چىكىپتۇ. ئۇزۇن  
ئۆتمەيلا ئۇ ئايخان بىلەن كۆرۈشۈشكە پۇرسەت تېپىش ئۈ-



چۈن، يەنە ناۋات ياساپ غالتەك بىلەن ئوردىغا كىرىپتۇ.  
ئايخان ئوردىنىڭ تېشىدا ئېرىنىڭ ئاۋازىنى ئاڭلىدى.  
تۈۋىگە كەپتۇ - دە، ئېرىنى كۆرۈش بىلەن خۇشاللىق  
ئىچىگە سىغماي كېتىپتۇ. ئايخاننىڭ خىزمىتىگە قويۇلغان  
ئىزەك بۇنىڭ ھەممىسىنى كۆرۈۋېلىپ، پادىشاھقا:  
— ئايخان ناۋاتچىنىڭ ئاۋازىنى ئاڭلاشنى ياخشى كۆرىدە -

كەن، — دەپ خەۋەر قىپتۇ.

پادىشاھ دەرھال ئادەم ئەۋەتىپ ناۋاتچىنى ئوردىغا ئەكەپ -  
تۇ. ساۋۇت بۇنىڭ سىرىنى ئۇقالمى بەك قورقۇپتۇ. ئۇ ئور -  
دىغا كىرىپ، پادىشاھنىڭ جازالاش نىيىتى يوقلۇقىنى بىلىپ  
بىرگاز خاتىرجەم بوپتۇ. پادىشاھ ئايخاننى خۇشال قىلىپ  
كۆڭلىنى ئۇنۇش ئۈچۈن، ساۋۇتنىڭ كىيىم - كېچەكلىرىنى  
ئۆزى كىيىپتۇ، غالتەكنى ھەيدىگەن ھالدا ناۋاتچىدەك توۋلاپ،  
ئايخان تۇرغان ئۆيگە قاراپ مېڭىپتۇ.

ئەقىللىق ۋە جەسۇر ئايخان پادىشاھنىڭ بۇ ھەرىكىتىنى  
كۆرۈپ دەرھال بىر پىكىرگە كەپتۇ - دە، شۇئانلا ياساۋۇللار -  
نى قىچقىرىپ:

— نېمە ئۈچۈن بۇنداق بىگانە كىشىنى ئۆيۈمگە يېقىن  
كەلتۈرىسىلەر؟ ! ئەگەر پادىشاھ بىلىپ قالىدىغان بولسا، بى -  
رىڭلارمۇ ساق قالمايسىلەر ! بۇ كىشىنى دەرھال ئۆلتۈرۈۋې -  
تىڭلار ! — دەپ توۋلاپتۇ. ياساۋۇللار پادىشاھنى ئۆلتۈرۈپتۇ.  
ئايخان ئۆزىنىڭ ئېرىنى تېپىۋاپتۇ. ساۋۇت شۇنىڭدىن كېيىن  
پادىشاھ بولۇپ قاپتۇ.

ئوردىدىكىلەرنىڭ ۋە پۇقرالارنىڭ بۇ ئىشتىن خەۋىرى  
بولمىغاچقا، كىشىلەر پەقەت ئايخاننى پادىشاھقا بولغان مۇئا -  
مىلىسىنى ئۆزگەرتىپتۇ، دېيىشىپتۇ. پادىشاھمۇ شەپقەتلىك  
بولۇپ قالغاندەك كۆرۈنۈپتۇ.

[General Information]

书名=维吾尔民间故事 17 维吾尔文

SS号=40250800